





کتاب پیژندنه

|||||

د کتاب نوم : د ارغنداب د خپو ژبه

ویناوال : د لوی کندهار شاعران

د چاپ کال : ۱۳۸۰ ل – ۲۰۰۱ م کال

پښتو يون

"پښتو يون" د پښتني هڅوب، پښتو ژبې او پښتني ارزښتونو د ځلولو، خپرولو او پاللو لپاره په مينه او تلوسه لېڅې رانغښتي او د پښتو د زړو متنونو، نويو ادبي پنځونو، څېړنو او څېړنو چار پرمخ بيايي او په دې لار کې درانه او شمېرلي گامونه اخلي.

دا دي د څو زړو متنونو تر خپرولو او د څو څېړنيزو نښېرونو(اثارو) تر وړاندې کولو وروسته د لوی کندهار دځوانو رېشيانو(شاعرانو) ژوندپاڼه چې ددوی ژوندليک او وينا په کې راغونډ شوي او د ځوان پښت روڼ انده او خواریکښ ليکوال ښاغلي صالح محمد صالح کار پرې کړی او پر راغونډولو يې زيار گاللی، وړاندې کوي.

دا ځوان توکم د اورونو او لنبو په منځ کې رالوی شوی او د دردونو او کړاوونو ترخې کيسې يې د پارکو په خولو کې دي.

هيله ده تاسې يې په مينه ولولئ، د دوی پر تلوسو، هيلو او خاورې شويو اميدونو ځان خبر کړئ او د يوه گډ يون له لارې خپل هېواد او هېوادوال له دې کړاوونو ژوند او چاپېر څخه راوباسئ.

زموږ له دردمنو او خوږمنو پښتنو څخه هيله ده چې له دې يون سره مله شي او په خپلو هراړخيزو مرستو مو ولمانځي.

په درنښت

لطيف جان بابی

د "پښتو يون" مشر

فراکوی، نيويارک، امريکا

2001م کال

خپه_خپه ښايست

لوی کندهار که له یوې خوا د ارواښاد علامه عبدالحی حبیبی، عبدالروف بېنوا، اکاډمیسین پوهاند عبدالشکور رشاد او... په څېر د درنو پوهانو زانگو ده، نو له بله پلوه دشمس الدین کاکړ او عبدالرحیم هوتک په څېر د گڼو سندربولو توتیانو هغه ځاله هم ده، چې د همدې "ښایسته کندهار" په لرېوالي کې یې ډېرې سوې ترانې ویلې دي. د اور او وینو توپان لکه د نور افغانستان په څېر د عبدالرحیم هوتک "ښایسته کندهار" هم لوتې لوتې کړ، خو " که کوټه وسوځېده نو دېوالونه یې پاخه شول."

څو کاله مخکې راته ښاغلي لال پاچازمون په ننگرهار کې د کندهار د ځوانو شاعرانو دومره ستاینې وکړې، چې زه یې د دوی د لیدلو لېوال کړم او چې کله مې د دوی د څو تنو ځوانو شاعرانو وړه تذکره (پر لاسه اوري بارانونه) ولوستله، نو پوه شوم چې دملالۍ دټپو په کلي کې لا د تورې له شرنگ سره د نغمو نری ترنگ هم ملگری دی.

بیا چې یو وخت کندهار ته لاړم، نو د محمدیار، هڅیال اوصالح په ډېره کې مې په لسگونو ځوان او نوښتگر شاعران وپېژندل، دوی ټول له ظاهري بڼې ډېر ساده او کلیوال معلومېدل، خو په باطن کې یې هر یو په معنوي سینگار ښکلی و، په سترگو کې یې سړی له ورايه شاعرانه ولولې، مستې مینې او یو ډول ورکې مایوسۍ لوستلای شوې.

د لوی اختر پر لومړۍ ورځ په پېښور کې د هیلې مجلې دفتر ته لاړم، غوښتل مې چې ښاغلی صالح محمدصالح وگورم، نوموړي هغه ورځ هم پر همدې تذکرې کار کاوه، تر اختر مبارکۍ وروسته سره کښېناستو، هغه راته د دې تذکرې یو یو شعر په خوند خوند لوسته او ما ورته غوږ ایښی و، د شعرونو اورېدل دومره خوند راکړ که نور مېلمانه په دفتر نه وای راننوتې، نو نږدې ټوله تذکره به مو لوستله.

د دې تذکرې د شاعرانو یوه لویه ځانگړتیا دا ده چې ډېر یې د لمبو سیوري ته رالوی شوي او د خپل کور و کلي د وړاندېدو غمجنوونکې ننداره یې له نږدې څخه کړې ده، د دوی په هنر کې صداقت او رښتینولي له ورايه برېښي او همدې توکي یې هنر ښکلی کړی، ځکه خو یې د افغاني ادب رښتیني استازي بللای شو.

صالح محمدصالح چې څښتن یې په گوتو کې ډېر ښکلي هنرونه ایښي دي، د همدې ځوانانو استازی هنرمند شاعر او لیکوال دی. د هغه هنرمندو گوتو که د ښکلو انځورونو، خوږو شعرونو او په زړه پورو لیکنو وړتیا درلوده، نو اوس د کمپیوټر له تنیو سره هم اشنا دي.

زه خپل دغه ملنگ هنرمند دوست ته ددې تذکرې د خپراوي له کبله مبارکي وایم، خدای ځای دې دده په گوتو کې نور هم برکت کړي چې د "مست ارغند" د مستوڅپو په څېر ښکلاوې رامنځته کړي او ویې ځلوي.

گران صالح ته د یو روښانه راتلونکي په هیله خپلې خبرې رالښوم.

په مینه او شاعرانه ولولو

اجمل اند

1380ل کال پسرلی

"د دې غره خټک به واړه شاعران شي"

په دې وروستيو دوو درېيو کلونو کې کتاب خپرول او ليکل په بېساري ډول ډېر شوي دي. په پېښور کې به داسې اوونۍ نه وي چې دوه درې کتابه دې په کې خپاره نه شي، دا خپرنيز بهير دومره گړندی دی چې څوک ډېرځل د کتابونو په مطالعې پسې هم نه شي رسېدی.

کله چې هېوادمېشتي ليکوال يو څه ذهني سکون او اروايي ډاډ تر لاسه کړل، نو د تېرو غميزو او پېښو دليکلو او خوندي کولو لپاره ورته ډېر خام مواد پراته وو او دې ته يې ډېره اړتيا نه درلوده چې خپله ټاکل شوې موضوع له هرې زاوېې څخه په ژوره توگه وڅېړي، ځکه گڼ شمېر تاريخ کښونکي همدا راز دسياسي پېښو ليکوال په عملي ډول په دې پېښو کې ورگډ وو او هر څه يې د سر په سترگو ليدل. د سياسي او نظامي خاطرو ليکوالان هم همداسې درواخله چې کتابونه يې د اوسمهالي خپرنيز بهير لويه او غوښنه برخه جوړوي، پر اوس مهال پښتو او دري سياسي کتابونه دومره ډېر شوي چې سلنه يې (70) ته اوچته شوې ده. ددې ترڅنگ پښتو شعري ټولگې هم ډېرې خپرېږي او په دې ټولگو کې ځينې داسې هم شته چې د زړه په زور به يې لولې. ځکه په اوس زمانه کې پيسو دومره زور او کمال پيدا کړي، چې هرې بېولالې او منظومې خبرې ته هم د کتاب بڼه ورکولای شي او اوس خو څوک ددې ډول شاعرانو مخنيوی هم نه کوي.

د کندهار اطلاعاتو او کلتوررياست دوه درې کاله وړاندې په ټينگه پتېلې وه چې د لوی کندهار(زابل، کندهار، ارزگان او ...) د شاعرانو او اديبانو يوه لويه او بشپړه تذکره خپره کړي، نو په همدې موخه يې د يوه کال په ترڅ کې څه له پاسه د 65-70 تنو شاعرانو ژوندليکونه، شعرونه او داڅارو معرفي راټول کړل. موږ هم ددې کار په جريان کې وو چې ټول شعرونه به د کتنې او ټاکنې لپاره کله د يوه ليکوال کور ته وړل کېدل، کله دبل. داسې هم پېښېدل چې هېچا ته به نه وه څرگنده، نوموړي مواد له چا سره پراته دي؟

د همدې کار په بهير کې (د 1378ل کال په لړم مياشت کې) د ښاغلي لال پاچا ازمون (پر للمه اوري بارانونه) نومې وړه تذکره چې (11) تنه کندهارمېشتي ځوان شاعران په کې معرفي شوي وو، خپره شوه.

ځينو دا هڅه ښه وگڼله او ويې ستايله، خو ځينو ورباندې نيوکې درلودې چې يو شمېر به وروسته وشو او ځينې يې دادې:

✍ځينو ويل د نوموړې تذکرې پر پښتۍ ليکل شوي "دسپيل لويديځ د ځوانو شاعرانو گډه شعري ټولگه" حال دا چې دا گډه شعري ټولگه نه، بلکې تذکره ده چې بايد توپير يې وشي.

✍څرنگوالي او څومره والي له پلوه ددې تذکرې بڼه او کچه ددې وړ نه دي، چې تذکره ورته ووايو، بلکې د تذکره ليکنې د معيار له مخې دا يوازې د تذکره ليکنې پر لوري يوه هڅه ده.

کتاب په لاس خطاطي شوی او په دې کمپیوټري زمانه کې نه ښایېدل چې دا زړې مطبوعاتې چارې راغبرگې شوې وای.

سربېره پر دې یو نیم نورې لویې او وړې گوتنیونې او نیوکې چې ځینې یې پر ځای او ځینې یې بېځایه وې. دې وړې تذکرې په همدې څرنگوالي او څومره والي سره د کندهار ادبي ټولنې راټولې شوې تذکرې ته سخت گوزار ورکړ، ځکه ویل کېدل په کندهار کې همدا (11) تنه شاعران(شاعران) وو چې هغه هم په دې تذکره کې راغلل. اوس نو موږ ته هم اړتیا نه شته چې د خپلې دې لویې تذکرې دبشپړولو او خپرولو لپاره نوره هڅه و هاند وکړو.

که چېرې د کندهار ادبي ټولنې له خوا د یوه منظم پلان له مخې دا چارې د یوې معیاري او په ټول پوره تذکرې لپاره یوه مسلکي او لږ تر لږه داسې کس ته سپارل کېدای، چې دې کار ته لېواله وای او په دې لار کې یې د منډو تر پروتوان او وس درلودای، خپل ټول مصروفیتونه یې پرېښي وای او د څه مودې لپاره یې پر همدې تذکرې کار کړی وای، گټه به یې پاموړ ختله او له هره اړخه به ډېر غوره و. همدا ډول د پخوا او کمزورو شاعرانو ډلبندی ته همغه وخت پاملرنه په کار وه.

تر دې تذکرې وروسته پر همدې میاشت د ښاغلي نوراحمد قرآنمل له خوا(ادبي ډېوه) نومې (66) مخیزه تذکره خپره شوه، چې په هغې کې هم (39) تنه مړه او ژوندي شاعران معرفي شوي وو، خو نوموړې تذکره د یوشمېر طباعتي او ځینو نورو نیمگړتیاوو له کبله د لیکوال له خوا بېرته ټوله شوه.

لکه وړاندې مو چې د (پر للمه اوري بارانونه) پر تذکرې شویو نیوکو ته اشاره وکړه یو شمېر شاعرانو چې په دې کتاب کې راغلي وو، پر دې خبرې هم سخته نیوکه کوله چې زموږ د شعرونو سرلیکونه وربدل شوي او یا هم زموږ خپله ځانگړې ژبه بدله کړل شوې، چې دا کار هم د تذکرې په نیمگړتیا کې شمېرل کېده او ډېر کسان ورته په غوسه وو.

وايي: خولې ډېرې دي خو د خبرو اترو ژبه یوه ده، نو که په ادبي ډگر کې هر څوک له ځانه یولیکدود او لیکلار راباسي او له اړتیا پرته یې پر نورو د منلو هڅه کوي، یا هم غواړي چې یوازې خپله لهجه د قلم په زور له کومو اصولو او ارزښت پرته پر نورو وروټي، گومان کوم په ژبنۍ او بیا د یوې معیاري لهجې د رامنځته کېدا او ځواکمنېدا په برخه کې به لویه ستونزه رامنځته کړي. څرنگه چې هره سیمه ځانته لهجې لري، که د همدې سیمو لیکوالان په لیکوالۍ کې خپلې خپلې لهجې وکاروي، بیا خو هر سړی دې ته مجبورېږي چې یوازې د خپلې سیمې د لیکوالو لیکنې وگوري، چې دا لاندې او رېږه به د هرې ورځې په تېرېدو سره نورې هم اوږدې او لویې شي. له بده مرغه ددې رېږې د آوازی پر ځای ځینې ښاغلي د ژبې د ویونکو د "اکثریت" او "اقلیت" خبره رابرسېره کوي، چې ددوی په اند باید دهمدې معیار له مخې دې د لهجو په برخه کې پرېکړه وشي.

کله چې مې ددې تذکرې لپاره مواد برابرول، نو ځينو ښاغلو همدا ټينگار کاوه چې د شعرونو په: سو(شو)، د(له)، وکئ(وکړ) او داسې نورو تورو کې به لاس نه وهې، دا مې هم واورېدل چې ځينو ليکوالو له دې کبله له ځينو خپرونو سره خپله قلمي همکاري بنده کړې، چې د خپرونو د چلوونکو له خوا يې د ليکنې په ژبني جوړښت کې لاسوهنه کېږي او د هغوی سيمه ييزه لهجه معياري کوي. د ډېرې خواشيني ځای دی چې داسې وړې خبرې مو د لويو ليکوالو له گوتو څخه قلم راپرېباسي او له ادبي و فرهنگي ډگر څخه يې پردي کوي.

زه پر خپل وار له دې ښاغلو څخه عذر او بښنه غواړم چې ومې ونه کړای شول په دې تذکره کې د هغه معيار له بريد څخه واورم چې تر ما وړاندېنيو لويو ليکوالو ټاکلی، مراعات کړی او منلی دی.

په دې تذکره کې د ښاغلي لال پاچا ازمون(پر للمه اوري بارانونه) پر لسوتنو شاعرانو سربېره (41) تنه نور شاعران هم راغلي چې دا دي د لومړي ځل لپاره معرفي کېږي.

که څه هم په دې هڅه کې وم چې د نويو شاعرانو شمېره ډېره شي او په دې برخه کې مې ترخپله وسه او امکاناتو ډېر زيار هم واېست، خو ددې لپاره چې د کتاب دېځايه لويوالي مخنيوی وشي، ځينې نوي شاعران مې بلې تذکرې ته پرېښودل، ځکه هغوی په ډېر ابتدایي حالت کې وو او لايې د خپل پرمختگ لومړني پړاوونه وهل.

په دې کتاب کې د "للمې" له شاعرانو څخه د ښاغلي عبدالله هنرمل شعرونه تکرار راغلي، ځکه نوموړي اوس له ليکوالۍ او شاعرۍ څخه لاس پر سر شوی او نوې پنځونې ورسره نه شته، نور نو هڅه شوې چې د ټولو شعرونه نوي وي.

د ښاغلو: اميد، جرس، پتيال، صميميار، پېژاند، مين، څارن او ... په څېر نور تنکي او ځوان شاعران به هم وپېژنئ چې د عمرونو په انډول يې شاعري ډېره مشره او پخه ده، تاسې به يې په خپله هم وازوئ.

ځينې داسې شعرونه به هم ولولئ چې د شاعرانو له لومړنيو تجربو څخه دي، خو کېدی شي دا شاعران تر پايه همداسې پاتې نه شي، ځکه، کله چې د (1377)ل کال د وري پر مياشت کندهار ادبي ټولنه پرانيستل شوه، تر دې مهاله يې د همدې ځوانو او هوډمنو شاعرانو په برکت اوږده پړاوونه ووهل، که ددې ټولنې د شاعرانو د لومړي سر شاعري له اوسنۍ هغې سره پرتله کړو، لوی بدلون په کې تر سترگو کېږي، چې دا په خپله ددې پرمختگ او بري پخلی کوي.

تر دې تذکرې وروسته په پام کې ده، ددې تذکرې په بل ټوک کې هم د لوی کندهار شاعران راشي.

په کندهار کې پردې شاعرانو سربېره ډېر نور پياوړي ولسي شاعران هم شته يا وو، چې تر اوسه چا نه دي پېژندلي. د ځوانو، زړو، مړو او ژونديو ولسي او نيمه ولسي شاعرانو ډلبندي او بېلول هم ډېرو امکاناتو او وخت ته اړتيا لري، نو پر اوس مهال مو لويه هڅه دا وه چې ددې سميو شاعران يو ځل له هېرې او ورکاوي څخه وژغورل شي، منظمول،

اوډون او ډلبندي يې په دويم چاپ کې ترسره کېدې شي. په کندهار ولايت کې له ډېرو شاعرانو او ادبپالو سره د گڼ شمېر ناپېژندل شويو لرغونو شاعرانو او ليکوالو ژوندليکونه، ناخپاره شوي شعرونه او نور اثار خوندي دي، چې د همدې ښاغلو په واک کې دي او تر اوسه پورې نه دي رابرسېره شوي. کله چې مې له دغو ښاغلو سره وکتل او د ځينو شاعرانو د پېژندنې او ځينو شعري بېلگو غوښتنه مې ترې وکړه، له دې کار څخه يې معذرت وغوښت او نه يې هم راسره پر تبادلي موافقه وکړه. ځکه دوی ويل: دا مواد په موږ پورې اړه لري او خپل ځاني مال مو دی. له دغو ښاغلو څخه يوه دا خبره هم ياده کړې وه چې: "ماڅوارلس کاله پوهنتون ويلى او په کتاب خپرولو او ليکلو کې ډېرې تجربې لرم. زه دا مواد څنگه يوه واړه هلك ته ورکړم؟!!"

د فرهنگي او ادبي برخو د پرمخنيو او غوړېدو لپاره په فراه، نيمروز، هلمند، کندهار، ارزگان، زابل او... ولايتونو کې د ادبي ټولنو جوړول، د راډيوگانو فعالول او د کتابتونونو پرانيستل ضروري ټکي دي. په فراه او نيمروز ولايتونو کې دا اړخونه ډېر کمزوري دي، د بيارغونې اوسمونې په برخه کې يې هڅو څه نتيجه نه ده ورکړې. په هلمند ولايت کې (هلمند) مياشتنۍ اخبار خپرېږي، چې د څرنګوالي له پلوه ډېر وروسته پاتې دی. کتابتون په کې شته چې تر (4-5) زرو ټوکو زيات بېلابېل کتابونه په کې خوندي دي، خو تر هغه ځايه چې ماته معلومات شته، په مياشتو مياشتو خلک نه ورځي او ورځي هم نو د څومره والي له پلوه ډېر لږ دي. راډيو يې په دې وروستيو مياشتو کې فعاله شوې چې د ورځي يو ساعت خپرونې کوي، خو بيا هم مسلکي کسان په کې لږ دي او دا يو ساعته خپرونه هم په ستونزو او کړاوونو سره ورته برابرېږي. په ارزگان کې هم دا ډګرونه ساړه دي او له نورو ولايتونو سره يې هم ادبي او فرهنگي اړيکي غوڅ دي. په زابل ولايت کې هم دا هڅې سرې دي، خو په نورو ولايتونو کې ددې سيمو ځينې مېشت فرهنگپال او فرهنگيال کرار نه دي ناست، بلکې ترخپله وسه کارکوي. که چېرې هر هېوادميني شتمن افغان ددې ولايتونو فرهنگي بيارغونې او سمونې ته پام وکړي او په دې برخه کې خپله همکاري ونه سپموي، نو ډېر لوی مثبت بدلون به په کې رامنځته شي، چې نورو ولايتونو ته به يې هم گټې ورسېږي.

څرنگه چې کندهار دخپل لرغونتوب له مخې په خپله زرغونه لمن کې گڼ شمېر اوچت او پياوړي شاعران روزلي او ټولنې ته وړاندې کړي دي او طلوع افغان ورځپاڼه ددې ولايت دمېشتو ادبي او فرهنگي مينه والو په ذهني ځړوب کې ډېر مثبت اغېز لرلی دی، خو دا خپرونه ددې ولايت په کچه وړه او نا څيزه ده، ځکه دا خپرونه ټولې سيمې ته نه رسېږي او اړيکي هم محدود دي، د جگړو له کبله هم ددې ډول خپرونو وېش محدود پاتې شوی او تر مينه والو او لېوالو پورې نه دي وررسېدلي. کندهار مجله هم په لومړي سر کې ښه په خوند او درز سره خپرېده او په ادبي او فرهنگي ډګر کې يې لوی بدلون رامنځته کړی و، دې خپرونې هم گڼ شمېر ليکوال او شاعران وروزل، خو کله چې دا خپرونه ودرېده دا راټوکېدلې هيلې هم نيمگړې پاتې شوې، ورو ورو د ولس له ذهنونو څخه هم د نوموړو نويو راټوکېدلو شاعرانو د شعر وړمې ووتې، يو وخت داسې مهال راغی چې ټول شاعران پټ پاتې شول او هر يوه خپله شاعري يوازې له ځان سره خوندي کوله، په دې لړ کې له ځينو پرته ډېرو شاعرانو دېوانونه وکښل او په نثر کې يې

هم ډېر کتابونه وليکل. له بده مرغه په کندهار کې يو بل دود دا دی: که په ډېرو کورنيو کې کوم ليکوال يا شاعر ومري، نو پاتې غړي يې ټول اثار ورته د قبر ترڅنگ ښخوي او يا يې هم له بلې لارې له منځه وړي. د کندهاري شاعرانو او ليکوالو ډېر اثار په دې توگه له منځه لاړل او پاتې هغه هم دداسې کسانو لاسونو ته ورغلي چې د ولس شتمني يې نه، بلکې د ځان مال يې گڼي او خپته يې ورباندې اچولې ده. د يوه بل پياوړي ولسي شاعر يو ژوندی دېوان او نور خواره واره شعرونه له يوې کورنۍ سره خوندي دي چې نوموړې کورنۍ يې په بدل کې د لسو زور کلدارو غوښتنه کوي. خو باور لرم که دا روپۍ ورته وړاندې هم شي، بيا به يې هم له سپارلو څخه ډډه وکړي.

په کندهار کې تر پنځه لسو ډېرو کسانو د تذکره ليکلو په موخه له شاعرانو او ليکوالو څخه شعرونه او ژوندليکونه راټول کړي او ټولو په دې تمه دا کار کړی، چې يوه ورځ يې د خپرولو تر بريده ورسوي، خو دا نه ده څرگنده چې څنگه او څه وخت؟! تر دې څلور-پنځه کلن ځنډ وروسته څرگنده شوه چې ډېر ښاغلي يوازې په دې موخه دا کار کړی چې دا توکي هم په ځان پورې اړوند کړي او يوازې يې دساتنې لپاره سره راغونډ کړي. نو اوسنۍ تذکره چې ستاسو پر وړاندې پرته ده د هغو خواريو او زيار يوه نيمگړې او وړه پايله ده چې دوه کاله وخت او ډېرې منډې ترې يې په پلو کې درلودل، هيله ده تاسو ته د منلو وړ وي.

نو دېلي تذکرې د بشپړتيا او سمون لپاره که نور هېوادمېشتي او بهرمگېشتي ملگري تر خپله وسه ددې سيمې د ژونديو شاعرانو په راپېژندنه او يا هم د هغوی د يو انځور، ژوندليک او شعرونو په رالېږلو سره راسره مرسته وکړي، ډېره لورېينه او پېرزوېينه به يې وي، همداراز پر دې تذکرې باندې رغنده نيوکې او لارښوونې هم پر لېمو منم.

د خپلو خبرو تر غوڅاوي وړاندې به دا غوره وي له هغو دوستانو څخه مننه وکړم، چې خپله مرسته يې راڅخه نه ده سپمولې او ددوی هڅونو او مينې ددې کتاب په ستونزمنو چارو کې ډېره مرسته راسره کړې ده.

له ښاغلي لطيف جان بابي څخه چې له هغې لړې سيمې نه يې په دې برخه کې لاس راوغزاوه او خپله اورنۍ او لېونۍ مينه يې په زبات ورسوله.

له ښاغلي محمدرسورورحسنيار څخه چې خپله مرسته يې راڅخه نه ده سپمولې، له ښاغلي عبدالقديم پتيال څخه چې تر خپله وسه يې زما لاسنيوی وکړ، له ښاغلي حليم څخه چې د ځينو شاعرانو په راپېژندلو کې يې خپله فرهنگي مينه په زبات ورسوله، له ښاغلي مجيدخان بابي څخه چې ډېر يې هڅولی يم، له هغو دوستانو څخه چې پر دې کتاب يې يادښتونه وليکل، همداراز له وفا الرحمن وفا څخه چې د ټينگې مرستې او همکارۍ برکت يې ډېرې لارې راته اوارې کړې.

او له هغو ښاغلو او اغلو څخه چې دا تذکره تر پايه لولي.

په ډېره مینه او ادب

صالح محمد صالح

1380 وری/ 19 ل کال

د هیلې مجلې دفتر

پېښور- پښتونخوا

د ارغند د خپو ژبه؛

یوه ښکلې ادبي تذکره

د چلزيڼو په سر کې درته ولاړ يم

که راته ونه خاندې، مدام به ژاړم

د ارغند د خپو ژبه کتاب د ښاغلي صالح محمد صالح د دوه کلنو هڅو نتیجه ده، چې موږ ته د کندهار دوه پنځوس تنه شاعران او لیکوال راپېژني، کتاب د امریکا په نیویارک ښار کې د پښتويون خپرندويې ټولنې په مالي لگښت په 218 مخونو کې په ښکلې کچه په 2001م کال خپور شوی دی.

پر نوموړې تذکره د هېواد وتلي محقق او شاعر حبیب الله رفیع، همدارنگه د پښتويون ټولنې مشر لطیف جان بابي، لال پاچا ازمون او اجمل اند په زړه پورې لیکنې کړې دي. د تذکرې د خپرولو پر اړتیا دې ښاغلو ډېر تاکید کړی او دا یې د تذکرې په لړ کې یوه ښه هڅه گڼلې ده.

د سريزې پرځای د لیکوال صالح محمد صالح یوه اوږده او په زړه پورې لیکنه راغلې، کندهار ادبي غورځنگ او هڅې یې ستایلې دي، د نویو ځوانانو ادبیالني ته یې نغوته کړې ده، له دې سره - سره یې د سیمې ځینو افسوسناکو روایاتو ته هم اشاره کړې: "له بده مرغه په کندهار کې یو بل دود دا دی: که په ډېرو کورنیو کې لیکوال یا شاعر ومري، نو پاتې غړي یې ټول اثار ورته د قبر تر څنگ ښخوي او یا یې هم له بلې لارې له منځه وړي. د کندهاري شاعرانو او لیکوالو ډېر اثار په دې توگه له منځه لاړل او پاتې هغه هم د داسې کسانو لاسونو ته ورغلي، چې د ولس شتمني یې نه، بلکې د خپل ځان مال یې گڼي او خپته یې ورباندې اچولې ده..." زما په خیال دا یوه افسوسناکه عنعنه ده، چې تر اوسه پورې پالل کېږي.

او رښتیا د حیرت وړ هم ده، زه تر اوسه په دې خبره نه پوهېږم، چې داسې خلك ولې د یوه نارینه لیکوال د اثارو له خپرولو وېرېږي؟ که د کومې پښتنې خور اثار سوځول کېږي یا په قبر کې ورسره ښخېږي، نو دا تقریباً د ټول افغانستان ستونزه ده، چې د یوه منفي دود بڼه لري، خو د نارینه وو په هکله دا ډول کیسه د حیرانۍ وړ ده، خدای ځای وکړي چې د صالح صیب دا لږوونکی انکشاف زموږ د فرهنګ خدمتگارانو تر غوږونو ورسېدلی وي او په نژدې ورځو شپو کې مو د حیرتونو له نړۍ څخه راوباسي.

په تذکره کې د بهلابېلو عمرونو شاعران راپېژندل شوي دي، چې تر ټولو سپینږیری ژوندی شاعر یې حاجي صیب عبدالکریم دی، چې په 1300ل کال زېږېدلی دی، د حاجي صیب د بیوگرافۍ په برخه کې لیکوال په برجسته الفاظو

کښلي: "د شهرت لېونی نه دی، له همدې کبله تراوسه پټ پاتې شوی او چا نه دی پېژندلی، ما ته یې هم د خپلې پېژندګلوی له راسپارلو څخه ډډه کوله، خو بیا مې هم اړوېست چې راوېې سپاري."

د دې کړښو په لوستلو د سړي ذهن ته د عزت او وقار یوه نوراني څېره ودرېږي، زما د دې خبرې تمام ثبوت د حاجي صیب په یو دوو بیتونو کې شته. لکه:

د دنیا پرځای دې دوه سترګې څلور وي

دا د دین پرځای دې ولې شا ته زور وي

نه اودس سم، نه رکوع او نه سجده سم

راشې مخ کې پر کعبه فکر دې نور وي

خدای دې وکړي چې حاجي صیب مو له خپلو حکیمانه وعظونو او نصیحتونو نه بې برخې نه کړي او په همدې هیله د تذکرې تر ټولو کشر شاعر ته راځو، هغه تاند او باستعداده عزت الله امید دی، چې په 1368ل کال زېږېدلی دی، چې اوس د البېروني لېسې د پنځم ټولګي زده کوونکی دی، په دې حساب سره دا نوی غوړېدلی ګلاب د دوولسو کلونو دی.

خو شاعري باید یوځل بیا له مجبوریته په یوه کلیشه یي جمله کې ارزيايي کړم، هغه دا چې شاعري یې واقعاً تر عمر ډېره مشره او پخه ده، د ګران عزت الله جان امید د شاعرۍ په هکله صالح صیب وايي: "شعري بیان یې په عاطفه، اند او مترنم آهنگ کې رنگول شوی، چې راتلونکی هنري پرمختګ یې تضمینوي. هغه په دې ورکتوب کې د خپل شعور له مخې د هېواد پر ملي مسایلو پوه دی او د هېواد ناخوالو ته یې د شعر له زاوېې کتلي او انځور کړي یې دي..."

دا یې هم څو بیتونه، تاسې یې د ده له عمر سره مقایسه کړئ:

چې جنګۍ په کې ملنګې د وختونو ښکاري

ها کابل جان هم سره سپرغۍ د سرو اورونو ښکاري

ملګرو! داسې لېونی شوم، خو اوس څه وکړمه

ژوندون مې هسې د ناپايو امیدونو ښکاري

یا:

خپلواکه وو موږ خپله، چا کار نه رادرلوده

دې تور غلیم ته گوره خپلواکي ځان سره وړي



نن مو گلبن کې غوړېدلي د انار گلونه

چې په وړبل کې نجونې ږدي کتار – کتار گلونه

خدای دې وکړي چې عزت الله جان امید په راتلونکي کې زموږ له امیدونو دروند وڅېږي.

زموږ ستونزې هم ډېرې دي، یوه یې دا ده چې په تفصیل سره د یوه کتاب پلټنه نه شو کولای او بیا چې کله تذکره وي، نو حیران شو چې اوس څه پرې ولیکو او پر چا؟ ځکه خو مو د عمر په مناسبت دوه کسه غوره کړل، د یادونې وړ بولم چې په دې تذکره کې داسې تاندې ځوانۍ هم شته، چې د لوړ خیال او ژور فکر له مخې د ځوانو شاعرانو په لومړۍ لیکه کې راځي، لکه: عبدالاحمد محمديار، عبدالوسع هڅیال، خلیل احمد څارن، عبدالقدیم پتیال... او نور ښاغلي.

د دې لپاره چې څوک مو له یاده نه وي ایستلی او خپه شوي نه وي، نو یوه موضوع انتخابوو، په دې هکله بیا که هر شاعر کوم بیت ویلی وي، هغه د لوستونکو مخې ته ږدو، کله چې ما په دې هکله فکر وکړ، نو تر ټولو غوره موضوع راته د میوند د تاریخي سوبې ده. نو ځکه خو مې همدا موضوع انتخاب کړه او ستاسو په وړاندې په دې هکله د بېلابېلو شاعرانو خیالونه گورو:

بس یوه ټپه چې ورته ووايم

دوی به خپل لښکر له یاده وباسي

حيات الله کاکړ

لا څومره درنه شي پښتنه پېغله

ننگ ټپه_ټپه پر غزا واړوي



شهلا ملالو سترگو نه یې اوري الهامونه

میوند_میوند ټپې مې پر احساس راواچوي

عبدالاحمد محمديار

پېغله ملاله مو پرديو يووړه

څوك به د غاړې رنگين پسول ونيسي

عبدالواسع هڅيال

بيا يې خوره كړه د ملالې تپه هر مورچل كې

"زاهده" گوره هر تاريخ چې مو نن ننگ واخيسته

عبدالولي زاهد

بيا يې ميوند كې انگرېزي لښكرې وځپلې

پېغلې ملالې له غليم څخه ميدان گټلې

گلالي زهير

او د خليل احمد څارن ټول شعر چې سرليك يې تپه دی:

چې خوره شوم د ميوند پر سپېره دښته

شاه زلمو كړ سړ راپورته له بالښته

د دې تذکرې په هکله مې په يوه خپرونه کې لنډه معرفي ولوسته، چې د ليکوال کار يې په لومړي سر کې له يو لړ تشریفاتو ستاینو وروسته نیمګړی بللی و، ښاغلي معرفي کوونکي له بېرې څخه کار اخیستی، زما په خیال خو یې یوازې د تذکرې د نیولیک (فهرست) اخري نومرې ته کتلي، چې: "صالح صیب په دې تذکره کې (55) تنه شاعران راپېژندلي دي، چې ډېر ښه کار یې کړی، خو ځینې شاعران یې په دې ټولګه کې له یاده ایستلي دي، لکه: لطیف جان بابی، عبدالملك همت او ... داسې به ډېر نور شاعران وي او مهمه خبره خو دا ده چې صالح محمد صالح په دې کتاب کې د ښځینه شاعرانو هېڅ ذکر نه دی کړی او موږ ډېرې تکړه شاعرانې لرو لکه: پروین فیضزاده ملال، مرحومه کریمه رسولي فیضزاده، بلقیس محبوبې اخکزي او داسې نورې چې استعدادونه یې د ستایلو وړ دي."

په ډېر معذرت ښاغلي معرفي کوونکي ته دومره وایم لومړۍ خبره دا ده چې په تذکره کې (55) نه، بلکې (52) تنه راپېژندل شوي، د فهرست لومړۍ درې شمارې د خپرندويې ټولنې، اجمل اند یادښتونه او د ليکوال سريزه په ترتيب سره راغلي، دویم دا چې د تذکرې پر لومړۍ پښتۍ (لومړۍ ټوک) ليکل شوی او ليکوال په سريزه کې هم دې خبرې ته اشاره کړې ده، چې دا لړۍ به دوام لري او دویم او درېیم ټوک تذکره به هم له خیره سره خپرېږي. اوس که ټول

شاعران یوې ټولگې ته راغونډ شي، نو د کتاب د پنډوالي غم به یې بیا بېل وي او بل دا چې د خپرندويې ټولنې مشر لطيف جان بابي پر همدې تذکره یو لنډ یادښت کښلی، امکان لري لیکوال صالح د ده معرفي ترې غوښتې وي او هغه یې دا خواست نه وي منلی.

د ښځینه شاعرانو په هکله باید ووايم چې لومړی خو صالح صيب د داسې ځای په هکله لگيا دی چې د نارینه وو اثار یې ورسره ښخېږي او یا هم سېزل کېږي، دا خو د مرگ ستونزه ده او د ژوندیو نارینه وو په اړه خو یې په ډېر وضاحت او صراحت سره په سريزه کې کښلي چې دوه کاله مې په اخ و ډب ورسره تېر کړي او ايله مې دا دوه پنځوس ترې راوايستل، ښه خو چې داسې ده، بیا خو د صالح په هغه ... څه ورته وايي، هو! راپه یاد شول، بیا نو د صالح صيب په هغه حوصله آفرين چې دوه کاله یې مقاومت وکړ. دا ځکه وایم چې که خدای (ج) دې نه کوي داسې یو مسئولیت ما ته څوک راوسپاري، نو تر دوو میاشتو که خبره وځنډېده، نو بیا خو خدای خبر چې پسې وگرځم، ښه نو اوس که صالح صيب د لوی کندهار د دوو یا درېو ښځینه شاعرانو چې هملته دي او یا دلته، بیوگرافي رااخيستې وای، نو کتاب به څه لوی شوی و؟ نه، بلکې دا به یوه بله ستونزه ورته جوړه شوې وه او د کندهار بدې خو یې لا پرځای پرېږده.

زما موخه هېڅکله دا نه ده، چې د کندهار: د ښکلي کندهار او ویاړلي کندهار د باهمته ولس زړه ازار کړم، خو نن سبا چې څومره حالات ترینګلي دي، نو د ټولو خلکو سترګې همغې خوا ته دي، ځکه کندهار د یوه داسې نظام مرکزیت ګرځېدلی، چې د ښځینه نوم اخیستل ورته ګناه ښکارېږي.

او بل دا چې زما په خپل نظر د یو دوو خویندو بیوگرافي راوړل ما ته یوه غیر عادلانه خبره ښکاري، که دا ډېره ضروري وي، بیا خو باید د شریعت له مخې سم نیمایي حق ورکړو او که ووايو چې دومره شاعرانې له کومه کړو؟ نو بیا خو باید پنځه ویشته نه، بلکې (15) ښځې ضرور په کې وي، په داسې حال کې چې دوه پنځوس نارینه په دوو کلونو کې راوپېژندل شول، نو د دغو پنځلسو خویندو لپاره نو پنځلس کاله وخته ته اړو مرو ضرورت و، چې صالح صيب د اوسپنې خپلۍ پسې زړې کړې وای.

بله خبره دا ده چې دوه کاله وړاندې مېرمن ارين يون د وړمو بهير په نامه د ښځینه لیکوالو او شاعرانو یوه تذکره راټوله او چاپ کړه، چې د ښاغلي پروين فيضزاده ملال خور په ګډون د کندهار نورې شاعرانې هم په کې معرفي شوې دي. د یادونې وړ ده چې د وړمو بهير د افغانستان په کچه د (72) تنو ښځینه شاعرانو او لیکوالو لومړی ټوک تذکره ده، چې په داخل او بهر کې یې خورا تود هرکلی وشو. خو که دا تذکره د آغلې ارين يون پرځای بل چا، مثلاً محمد اسمعیل يون خپره کړې وای، نو زموږ د ډېرو نقادانو له ګوزارونو څخه به اوس هم په امان کې نه و، راځم خپلې اصلي خبرې ته، اوس که صالح صيب د یو- دوو خویندو بیوگرافي او د کلام نمونې خپلې تذکرې ته وراچولي وای، نو دا به یې ډېره لویه غلطې ګڼل کېدله، هغه ځکه چې د کندهار هغه وتلې شاعرانې چې زموږ ښاغلي معرفي

کوونکي ښوولي، هغه (د وږمو بهیر) کې راپېژندل شوې دي او کومې چې پاتې دي، هغه به د وږمو بهیر دویم ټوک ته سترگې په لارې وي او دا کار د خور ارین یون په څېر له یوې هوډمنې لیکوالې پرته د کوم نارینه د وس او توان خبره نه ده.

په پای کې صالح محمد صالح ته د دې کامیابۍ مبارکي ورکوم او له لوی خدای (ج) څخه یې راتلونکی د ادب په آسمان کې د یوه روښانه ستوري په څېر غواړم.

د کړاو محصول

په انسان کې هېڅ داسې یو ضعف نه لیدل کېږي،
چې هغه د تعلیم له مخې له منځه لاړ نه شي، خو
دا کار یوازې او یوازې په هاند او رږو پورې
اړه لري، ځکه تعلیم یې له زحمت څخه د سړي په
زړه او دماغ کې ځای نه نیسي، تعلیم هغه وخت
د سړي چې او مغزو کې ټینګېږي، چې شپه او
ورځ په دې لاره کې رږر تکلیف وگالي، پرته له
دې خوشي خیال او تصور دی او بس.

محمد الله کمال، پېښور

احسان الله عارف

ملا احسان الله عارف د مولوي فيض الله زوی پر 1355ل کال د غزني ولايت په ناوې ولسوالۍ کې زوکړی دی. ديني زده کړې يې کړي او له شپږو کلونو راهې د پخوا شعرونه ليکي، چې يوه شعري ټولگه يې برابره کړې ده، نوموړی له ډېرو کلونو را په دېخوا په کندهار کې اوسي او پر اوس مهال د کندهار راډيو د اژانس مديريت ور ترغاړې دی. وخت پروخت يې شعرونه او نثرونه په کندهار او خلافت مجلو او طلوع افغان ورځپاڼه کې خپاره شوي دي.

له هېواد او د هغه له وياړلو خلکو سره ډېره مينه لري، د شعر ستره موضوع يې هم د همدې مينې بيانول او انځورول دي، چې همدغه ټکي يې لويه شعري پانگه ده، د دومره هنريت خاوند هم دی چې خپلو دغو خبرو ته مترنم او زړه راکښونکی جوړښت ورکړي، عارف يو هڅاند انځور گر دی، چې د هېواد له پېښو څخه يې ډېره عکاسي کړې ده. داسې نه ده چې خپلې خبرې په وچ او کلک انداز کوي، ځکه ده ته څرگنده شوې يوازې ښې خبرې او ښه فکر د ښه او لوړ شعر معيار نه دی. که چېرې يې په دې برخه کې خپله مطالعه او هنري تجربې نورې هم ډېرې کړې، نو کېدی شي خيال يې اوچت او شعري ځواک يې نور هم پياوړی شي.

دسينې داغ

چې مې ستا وړانې ويجاړې وليدلې

گران وطنه! له زړگي مې نه وتلې

په ليدو دا ستا ماتم راباندې جوړ شو

خدای دې وړان کړي چې يې ته را وړانولې

ستا دننگ څلي ټول ږنگ وو گران هېواده

پر گرېوان مې ځکه اوښکې بهېدلې

هره تیره دې په وینو باندې سره وه

له درو څخه دې وینې څڅېدلې

نه هغه شور د بلبل او نه چمن و

بوراگانو سرې منگولې لگولې

د بلبل پر سینه داغ و پیدا شوی

د ماتم کیسې یې هر چاته کولې

له دردونو او زخمونو سره مخ وو

د وفا په سترگو هېچا نه کتلې

نور عارف ته منور ښکلا شوې

چې "د خړ کتاب شریک" را وگټلې.

ملنګي

چې مین تل دمعشوق په هجران سوځي

د یعقوب زړه بیا په غم د کنعان سوځي

کړاوونه ډېر زغمي عاشق دمینې

نم د سترگو د مجنون دی گرېوان سوځي

چې انځور د يار دحسن يې په زړه شي
فرهادي شمعۀ کړي بله سندان سوځي

لېونتوب ورته د مينې په بازار کې
ټولول دخوشحاليو خپگان سوځي

ملنگي ورته هېڅ عار و پېغور نه وي
ټولوي خيرات د مينې جهان سوځي

په بيدياوو، دامانونو کې اوسېږي
د بهار په اميدونو خزان سوځي

هلته لرې دسپېرې جونگرې خوا کې
ارمانونه او اهوڼه يې ځان سوځي

چې ټول عمر دمعشوق په طلب گرځي
ځکه ما عارف همدغه ارمان سوځي.

دالفت ډېوې

د اخلاص شمعی شوې بلې په وطن کې

د بلبلو مجلس جوړ شو په چمن کې

زموږ د هیلو غوټۍ وسپړل گلونه

د نفاق کارغان چې وړک شول په گلشن کې

غمخپلې خبرې خاندې او موسکا کړې

د خوښۍ نغمې غږېږي هر مسکن کې

چې نه چور، نه چپاول او نه جفا شته

د الفت ډېوې نما کا په هر تن کې

قرباني مو مېوه راوړه ښه په ډاگه

سرلوري مو شوه ښکاره په سره کفن کې

چې اخلاص او صداقت مو ښه څرگند شول

عارف ځکه شوم خوشحال په دې مېهن کې.

کندهار

احمد صميم

استاد احمد صميم د شېخ حاجي عبدالغفور خروتي زوی پر 1333 لمريز کال د کندهار ښار په لومړۍ ناحیه کې زېږېدلی دی، خپلې زده کړې يې په کندهار دارالمعلمين کې تر څوارلسم ټولگي پورې رسولې دي. د 1365 ل. کال د غويي (ثور) پر څلورمه نېټه د ځينو ستونزو که کبله کېدوالی ته اړ شو او په کوټې ښار کې يې استوگنه غوره کړه، د 1378 ل. کال د وږي (سنبلي) پراتمه نېټه بېرته خپل هېواد ته راستون او په خپل پلرني ټاټوبي کې يې واړول.

په کېدوالی کې يې دهغه مهال په بېلابېلو جهادي دفترونو او پوهنيزو مرکزونو کې دندې ترسره کړي او د خپل هېواد بچيو ته يې د ژوند سپېڅلې لار ورسودلې ده. سربېره پر دې يې د ښوونکي په توگه هم په بېلابېلو ښوونځيو کې دنده تر سره کړې. د وخت کړکېچنو حالاتو دومره وځوراه چې تر 1354 ل. کال را په دېخوا يې د شعر ژبه روانه کړه او په لنډه موده کې يې د ډېرو خلکو پام د ځان خواته را واړاوه.

په شعر کې يې فکري پانگه ډېره او شاعرانه بغاوت يې په خپل ځانگړې اډانه کې ډېر راښکون لري، هره مسره يې ديو درد او کړاو انځور دی، چې د رحمن بابا، سعدي، الفت او داقبال د کلام اغېز نوره ښکلا هم وربښلې ده، ځينې نثرونه يې هم ليکلي چې يو شمېر يې ناچاپ او ځينې يې چاپ شوي دي، د ليکل شويو اثارو شمېر يې له (22) څخه هم اوږي، له بده مرغه د 1357 ل. کال د غويي تر اوومې نېټې راوړسته يې د څه ليکلو تابيا نه ده کړې او دا ډگر ترېنه پاتې دی، خدای ځې وکړي چې د ډېرو ليکنو اوسپنه يې زياته او قلم يې يو ځل بيا روان شي.

نوموړی ښاغلی اوس د کندهار ابو حنيفه مدرسې سر ښوونکی دی. دا يې هم د شعر څو بېلگې:

د هيلو زخم

زما ترنم د زولنو موسيقي

زما په اهنګ کې تحول نڅېږي

بيا مې مايوسو ورځو وخنډله

نوره د فرېب بودۍ په مرګ غږېږي

زما په قلم کې قيامتونه پټ دي

زما په نغو کې انقلاب بهېږي

زما ترانې د بغاوت زېږی دی
د میکدې خمونه بیا چرپېږي
زما تصور نور اسارت نه مني
لوی حرکت مې له خوبونو زېږي
نن فطرتي سورخیانې ښکاري پرمخ
پټ د ورېځو شاته لمر نڅېږي
نوره ځولۍ د ارمان تشه نه ده
د هیلو زخم د صمیم جوړېږي.
1378/2/1 ل. کال، کوټه

XXXXXXXXXX

زه

زه د شپې خاموشه زړه یم
زه تور تم د خاطرو یم
زه یو ګروپ ښار د فرهنگ یم
زه موزیم د حادثو یم

XXX

زه یو برج د تحمل یم
زه رباط د انتظار یم
زه کلا د زاړه برم یم
زه پاڼه د روز ګار یم

☒☒☒

زه يو لوى خاموشه څلى

د سكوت همسايه كېږم

زه يادگار د گذشته وو

په گونگۍ ژبه غږېږم

☒☒☒

زه د قهر تخم پروت يم

دتاريخ په خرابو كې

زه يوه ورکه وچه اوبښکه

د تور بخت په گرېوانو كې.

1377/1/28 ل. کوټه

☒☒☒☒☒

ناشناسه هديره

د فرياد په خړو اېښمو

ددې ښار اسمان خړېږي

يا دزړه دقهر عكس

پر افق باندې رسمېږي

☒☒☒

بيا د تورې تيارې دښت دى

د رڼا خېمه ټولېږي

بيا د لوی پان له غارو نه

حشرات د خطر زېږي

☒☒☒

بيا قبرو خولې وازې کړي

بيا د مړو گوله غواړي

بيا خزان وهلی کښت دی

نه ورېځ ورسره ژاړي

☒☒☒

بيا هيبت د کنډوالو دی

د اجل چاره تېره شوه

د سپاهيانو پټه نه شته

ناشناسه هديره شوه.

ناکامې اوښکې

بيا خندا تبتي له شونډو

بيا ولاړ تور ادمخور دی

بيا د مرگ لاسونه راغلل

سونوشت ورك كړی لور دی

☒☒☒

د خنګله زړه غلغله ده

زیر و بم د فریادونو

د قفس د جېل مرغانو

نغمه سر کړه د یادونو

☒☒☒

د شفق انگار بلېږي

دخونین سبا پیام دی

په کلتور مې سر خړېږي

زور عظمت د چا غلام دی؟

☒☒☒

د حزينو کونډو آه دی

د محزون مابنام سکوت دی

د حرمان په عذابې کې

په ناکامو اوښکو قوت دی.

1378 /1/28 ل کوټه

احسان الله جرس

ځوان شاعر احسان الله جرس دمحمد ترين زوى پر 1363 لمريز كال د وږي (سنبلي) پر شپږمه نېټه د كندهار ښار د لويې ويالې د "ډبرو پله" په سيمه كې زوكړى دى ، اوس د البېروني ښوونځي په اتم ټولگي كې خپلې منځنۍ زده كړې پرمخ بيايي.

لومړنى شعر يې پر 1378 ل ليكلى دى؛ له نېكه مرغه جرس په ډېر وړكتوب كې د ښو شاعرانه پنځونو لپاره پياوړى مې او لوړ استعداد لري، په لنډه موده كې يې ځان دهنرتوب او شعرتوب لويې نړۍ ته وړلنډ كړ. كه څه هم دشعري استعداد غزېدو ته يې فضا ډېره تنگه وه او د پرمختگ زمينه يې ډېره نه وه برابره، خو بياهم ډېر زيار يې وگاله او ډېر خنډونه يې له خپلې لارې څخه لرې كړل، خو يو شمېر يې لا پاتې دي. كه د نورو ادبي او فرهنگي ملگرو هڅونې او په دې برخه كې مرستې نه وي، دى به ونه شي كړاى د خپل كاله په تنگه فضا كې وده وكړي او يا يې څوك د هنر پر قدر وپوهېږي، د ملگرو په برکت پر ډېرو كړلېچونو او پېچومو راواوښت او خپل هنري او ادبي استعداد يې وځلاوه.

ده دقافيه وال تر څنگ ازاد شعرونه هم كښلي او اوس اوس يې د لنډو كيسو پر ليكلو هم پيل كړى دى.

غزلپوه ژبه او شعري توازن يې ډېر پاموړ دي، كه له شعر سره يې مينه همداسې توده پاتې شوه، په راتلونكي كې به خپلې وياړمنې ټولنې ته ډېرې ښې هنري بېلگې وړاندې كړي. د جرس ځينې شعرونه په طلوع افغان ورځپاڼه، ارغندجریده، هيله، گندهارا، كندهار، خلافت او نورو مجلو كې خپاره شوي چې ډېرو خلكو ستايلي دي. جرس څه له پاسه د څو مياشتو په موده كې يوه ټولگه شاعري وكړه، خو په دې وروستيو كې يې دا اندازه لږه شوې، نو هيله ده جرس يو ځل بيا پرليكلو پيل وكړي او په خپلو ښايسته شعرونو د مينه والو سترگې سپړي او ذوقونه خړوب كړي.

شنې سترگې

پرزرگي مې له اسمانه را اورېږي الهامونه

هم له ستورو او سپوږمۍ نه را تويېږي الهامونه

ته وا حسن يې سپرلى دى ،ته وا شونډې يې غوټۍ دي

په شنو سترگو دجانان كې را شنه كېږي الهامونه

زموږ غزل دومره جگ شوی، خدای خبر که بیا راتپې شي

چې له څوکو د خيبر نه رابېرې الهامونه

موږ ازل کې شاعران یو، شاگرد یو مو د خدای څېرې

نو مو ځکه هر غزل کې معلومېرې الهامونه.

1379\4\6 لمريز، کندهار

کوټرې

بیا ولوېدې له خروشه او له تللو نه کوټرې

ای حسنه! تا خو جوړې کړې له ښکلو نه کوټرې

دې ښکلو چې د حسن وزرونه پر ځان سرینس کړل

اوس موږ هم په هوا کې له غزلو نه کوټرې.

1379\3\16 هرات بازار، کندهار

د حسن کتاب

زما چې د زرګي رنگین کابل زخمي زخمي ښکاري

کوم یوه ظالم ورته خنجر په لاس کې ونيوه

نه درومي پېغلوټي اوس گودر ته د پخوا په شان

ښايي کوم غماز ترېنه گودر په لاس کې ونيوه

زما معصوم زرګی یې په سکروټو راته وړیت وړیت کړ

ستا سرکښو سترګو چې نظر په لاس کې ونيوه

راشه پرځيگر درته دخيال څو ستوري وکړم
 ځوان "محمدیار" راته هنر په لاس کې ونيوه
 ستوری چېرې نه وم، خو په ستورو یې حساب کړمه
 کله چې دحسن کتاب، لمر په لاس کې ونيوه
 څنگه به داستا دحسن ځل ته غزل نه لیکم
 ستا دوصل شپو چې ژر سحر په لاس کې ونيوه
 زما چې دغزل پرکندهار باندې سپرلی راغی
 ژېړ گل مې جانان ته نغمه گر په لاس کې ونيوه.

1\2\1379 لمريز - کندهار

دوصل عرش

ځمار - ځمار کتل مې د جانان، زړه تخنوي
 په هغه دم مې اوښکې د گړېوان زړه تخنوي
 هروخت په غېږ کې نيسم دخيال چټه سپينه پېغله
 په گوتو دغزل مې د "کاروان" زړه تخنوي
 د وصل څو جامونه، اشنا! ماته را تيار کړه
 زاهد وايي جامونه دشيطان زړه تخنوي
 دمينې هسک اسمان ته ځو، د وصل عرش ته خېژو
 جانانه! دا ارمان مې هر زمان زړه تخنوي
 دمينې په مکتب کې مې د ښکلو مينه زده کړه

منم غزلیز خیال مې د اسمان زړه تخنوي.

1378 سلواغه\12 کندهار

نېستي

اوس نه مستي او نه نازونه دي دنجونو په کې

خکه په وینو سور ښکارېږي مازیگر دپېغلو

تش په خوبو او په خیالو مو زړه خوشحاله ساتو

نه سارنگۍ او نه سپتار شته، نه گودر دپېغلو.

بنگ

شرنگ چې د بنگړو شي له زخمي مړونده ولوېږي

جوخت مو سارنگۍ او هم سپتار له خونده ولوېږي

لا س د وچکالۍ ددېو شي، اوږد د گل غاړې ته

ښکلې ښاپېرۍ مو له رنگین ارغنده ولوېږي

خدايزده چې به بیا پیرنگ ته ماتې ور په برخه کړي

شور مو د تپو چې له سرکښ میونده ولوېږي

ژوند مو دغمونو پر بستر باندې تېر کړی دی

اوبښکې مو گرېوان ته د لېمو له بنده ولوېږي

څنگه به داستوري په دې شنه هسک کې نشه نه کړي

بنگ غوندې غزل چې د صالح له انده ولوېږي

پام کوئ ملگرو! چې "جرس" ته ښېږې ونه کړئ

خير كه خو خو خُلي يې نغمې له خونده ولوېږي.

1379\3\28 پنځمه ناحیه، کندهار

د اوبښكو خپېره

زما په سوي زړه کې

د يوې ښکلې، ماه جبینې پېغلې

د وصال خیال نڅېږي

ورسره زه هم ناڅم،

او په رښتیا شي رانښکاره له لرې

او رانه حال وپوښتي

ورته خپل حال ووايم

ورته گیلې وشیندم

او ورته ووايمه:

چې د جفا سپاهیان دې هره شېبه

زما نازك خیالونه

راته د اوبښكو په خپېره باندې

تغمه تغمه کړي ټوله

خير دی که هر څومره مې ووهې ډېر

خو زه پرې نه پوهېږم

ځکه چې ذهن مې پوخ شوی یاره!

له دې خپېرو څخه

دا راته ووايي په ناز او ادا

چې: خير دى صبر وکړه
او رانه لاره شي د زرکې په تگ
راته يوازې خپل غمونه پرېږدي
راته يوازې خپل غمونه پرېږدي.
1378/12/10 کندهار

احسان الله غروب

احسان الله غروب د ښاغلي عبداللطيف زوی پر 1367 لمريز کال د کندهار په نوي ښار کې زېږېدلی دی.

غروب د گران هېواد پر ارته لمن هغه راټوکېدلي گل ته ورته دی چې له ټوپکو، مردکیو، وینو او... څخه پرته یې پر بل څه سترگې سرې شوې نه وي، له 1378 لمريز کال نه را په دېخوا شعرونه لیکي، د وروستيو خونړيو پېښو ځينې انځورونه یې په خپلو شعرونو کې کښلي دي؛ لا ډېر تنکی دی او ډېر مزلونه یې لار څاري، دده ذوق او استعداد دا په ډاگه کوي چې په نږدې کلونو کې به ښه شعرونه وليکي. خو د شعر لیکلو تر څنگ مطالعه او رياضت ته هم بايد پاملرنه وکړي، ددې تر څنگ که هڅه وکړي چې خپل شعري بيان ته ځانگړې تگلار وټاکي غوره به وي، ځکه د شعر له رنگ او څرنگتيا څخه یې دا څرگندېږي، چې د ويلو لپاره ډېرې خبرې لري او غروب هڅه کوي خپلو دې ويناوو ته هنري بڼه ورکړي. د غروب شعرونه ډېر لږ دي، خو بيا یې هم همدا لږه هڅه ستايو او نورې برياوې ورته غواړو.

نوموړی اوس په امام ابو حنيفه مدرسه کې پر خپلو زده کړو بوخت دی. طلوع افغان ورځپاڼه دده د شعري استعداد په غوړولو او ځلولو کې ډېره اغېزناکه تمامه شوې ده، چې دده لومړنۍ تجربې په کې خوندي دي.

د غروب فکري او ذهني بلوغ ته ډېر وخت پاتې دی او ډېره موده په کار ده چې هنري او ادبي نبوغ یې هم وځلېږي.

خال

زه دلمر غوندې جانان د خيال ارمان يم

پرښايسته تنې يې ځان نه ورتپمه

د يو حسن او رڼاوو لاروی يم

د ښکلا د پسرلي ارمان لرمه

د هر ستوري بدرگې ته اوښکې نغاړم

پر لمن يې نوراني گرېوان کرمه

ته مې مه گرځوه مخ له خپل شنه خاله

لا تراوسه قسمونه پرې زه خورمه.

ارمان

يو څوڪ مې وژني هره شپه ٽولې خېمې لټوي
لکه رڼا، ده څراغونه او لمبې لټوي
کاشکې د لمر په خوا مې کور وای ما به نور پېژنده
زما لمبې د تورو شپوپه غېږکې شپې لټوي
د باد سره څپه مې ودرېده پر څيري گرېوان
زما دهيلود ارمان هغه شېبې لټوي.

سرابي بڼايست

اوس نو ستوري په کې نه شته
څه کمزوري په کې نه شته
دا د لمر په تاو کې گرځي
که يې گورې په کې نه شته
ها خوا دا خوا خو مې چاڼ کړل
هورې دورې په کې نه شته
هر گلاب له شعره جوړ دی
خو بيا توري په کې نه شته
بس همدا غزل يې بس دی
خدای څه نوره نورې په کې نه شته.

1379 لمريز، کندهار

احمدالله وثيق

احمدالله وثيق د مولوي نقيب زوی پر 1356 ل. کال د زابل ولايت په خروټو کلي کې زېږېدلی دی. نوموړي پر ديني زده کړو سربېره تر اتم ټولگي پورې ښوونځی هم لوستی دی، په هېواد کې يې په يو شمېر ادارو کې هم دندې ترسره کړي او د څه مودې لپاره د طلوع افغان ورځپاڼې مسوول چلوونکی او دکندهار راډيو نطق و، اوس هم پر فرهنگي چارو بوخت دی، د هر کړېدلي افغان په څېر يې د خپل ژوند په بهير کې څو څو ځلې هجرتونه هم کړي دي.

شعر يې عاطفي رنگ لري، چې لوستونکو ته ځينې نوي ټکي هم ورلېږدوي. د شعر په ژبه يې ځينې انځورونه هم پنځولي چې د انځورگر خيال ځواک يې په گوته کوي، له تکلف او وچې تصنع څخه لرې گرځي، خو په دومره سادگۍ کې هم نه دی ډوب چې خپلو خبروته د هنر جامه ور نه کړای شي، بلکې دده انځورگري داسې ده چې ډېرې کيسې په کې اخېدل شوې وي، هغه که د "زانو د اتينونو" نشت احساسوي او دې شورو چينو يادونه کوي په خپله له انسانانو څخه د يوه تش او ړنگ کلي کيسه ده چې پر بل څه يې راغبرگه کړې ده. هغه ورځ به هم راشي چې نوموړی تر څه رياضت او د تجربو تر ترلاسه کولو وروسته له ښو شاعرانو څخه وي. ځکه هنري ژبه او ادبي ځراکت يې ښه دي او دا ډاډ راکوي چې په راتلونکي وخت کې به نور پرمختگ هم وکړي.

زاني

زخمي ده زخمي ده، پر وزر زخمي ده

د الوتو په ځان کې شور نه لري

وچ دې لاسونه شه ښکاري زلميه!

څومره ظالم يې، هډو شور نه لري

هغوی ساده دي د مين په کتاب

څوک چې په تن د مينې اور نه لري

ولې وېرې ترې د ځواک څښتنه

دی مساپر دی، دلته کور نه لري

اوس پرې د زانو اتڼونه نه شته
 ارام بهېږي، ټنگ ټکور نه لري
 پلار د مرمۍ، مورېې د بم خوراکه
 غريب یتیم دی دلته کور نه لري.

اوبښکې

دي، تودې تروې اوبه پرمخ بهېږي
 پر گرېوان تريوه ځنډه بيا ورکېږي
 دا چينې کله مستېږي له خوښۍ نه
 کله بيا له ډېره غمه را خوټېږي
 کله چاته د زاريو چوپ بيان شي
 چې د سترگو له کاسو نه راتويېږي
 کله جوړ له څاڅکو- څاڅکو نه سېلاب شي
 د نړۍ واړه رندان په کې ډوبېږي
 دا چينې هم کله وچې بې اوبو شي
 سر پر سگر چې پرې غمونه رارسېږي
 دومره زور په دې تروو اوبو کې شته چې
 پورته شوې توره بېرته پرې کوزېږي
 وثيق اوبښکې ورته ځکه څخومه
 پر دربار يې سوال په اوبښکو ښه قبلېږي.

کندهار

سورغر

تېر مو پسرلي شول له خنجر ځنې
وپوښته غيرت مو له "سورغر" ځنې
پڅه شوله توره د بزدل مغول
ورکه يې شوه لاره له لښکر ځنې
ښه بېدرېغه گل يې رانه يووړلو
ماتې يې کړې ځانگې له نښتر ځنې
خاورې دې پر سر شولې ښکاري اشنا!
بندې شولې زانې له گودر ځنې
زړې د غمونو مې په برخه دي
پاتې شوم بې برخې له اختر ځنې.

اوبه

ښکاره ويلای نه شم "ستا به خوښه شي که نه" شي
پر زړه مې ستا لپاره ښه خبره گرځي گرځي
له خدايه د همته د "همت" کوي سوالونه
زما مين زړگی لکه سوالگره گرځي گرځي
لوی خدايه! جل وهلي دې په خپل رحمت اوبه کړه

کلي پر گودر مو شنه لوڅره گرځي گرځي.

کندهار

مین

په لوړو سردرو کې چې خوږې سندرې بولي
شپېلۍ سره مې مینه ده، شپونکي باندې مین یم
چې ډول د غزا ووهي او ځي په تکبیرونو
د جنگ تېزو اسونو پر درېي باندې مین یم
چې راشي له اسمانه او د کب په خوله کې پرېوځي
پر هغه لوړ قیمته سره غمي باندې مین یم
چې هر مازیگری یې نجونې لمانځي په سندرو
گودر مې د زړه سر دی، پر منگي باندې مین یم
لري ځواني گلرنگه، چناري ونه یې دنگه
دگل په څېرې ښکلي، یو سړي باندې مین یم
غمجن د بل پر غم وي، زړه یې ډک له پاکې مینې
پر هسې سالم فکر او زړگي باندې مین یم.

احمد فاني

احمدفاني پر 1353 ل. کال د کندهار ښار په پنځمه ناحیه کې د شهید نوراحمد کره زېږېدلی دی.

لومړنۍ زده کړې يې په غازي محمد ايوب خان ښوونځي کې پيل کړې، خو د ځينو ستونزو له کبله له ښاره کډوال شول او زده کړې يې نيمگړې پاتې شوې خو يو څه موده يې په غازي عبدالصمد خان اخکزي ښوونځي کې خپلو زده کړو ته دوام ورکړ، کله چې بېرته ښار ته را کډه شول يوولسم ټولگي يې په نساجي ښوونځي کې ولوست، تر هغه وروسته نورې زده کړې ترې پاتې شوې، پر دې سربېره يې ديني زده کړه هم کړې ده.

کله چې يې وحشي روسانو پر 1365 ل. پلار ور شهيد کړ، کورنۍ ټولې چارې ده ته ور تر غاړې شولې، پردې ستونزو او کړاوونو سر بېره يې له شعر سره هم خپله مينه اېښنده ساتلې ده؛ غزليزه شوخه مستي يې شعر ته ډېره ښکلا بښي. د لرغونو شاعرانو اغېز يې ډېر منلی، چې په دې برخه کې يې د پيرمحمد کاکړ، حميدبابا او شيدا له شعري مزاج سره خپل شاعرانه خيال همغاړې کړی دی.

شاعري يې پخه او ښکلې ده خو که ددې وروستيو وختونو په څېر رياضت او ليکلو ته شا کړي نو دا وېره کېدی شي، چې شاعري يې په هنري لحاظ ټيټه يا کمزورې شي. د احمدفاني په شعر کې ځينې داسې ټکي هم شته چې لوستونکو ته بشپړه مانا نه شي رسولی، کله کله دا ستونزه په لفظي جوړښتونو کې وي کله هم په همدې لفظي پېچلتيا کې چې تر غور وروسته غوڅېدی شي.

شرنگ

کاگل دې د چشمانو ښايسته زحل وژلی

يوسف لکه چې نن د خپلې لارې مل وژلی

د زلفو جادو گرو يې د کوډو غشي جوړ کړل

په سرو وينو شهيد یمه، ما ځان په بل وژلی

وړمو د صبحدم يې د سپين مخ زلفې کړې ماتې

د گلو په گلشن کې يې تنها سنبل وژلی

دې پوڅ د اننگو خو يې د زړونو پيالې توی کړې
 روسانو په ظلمونو کې زما کابل وژلی
 نغمې - نغمې بلبلو په اواز کې سره لمبه کړې
 يا ښکاري چې احمد فاني په حرف غزل وژلی.

کندهار، پنځمه ناحیه

مستي

خیال يې جادو غوندې يو برید دی د نیولو په کار
 څومره ماهر دی لکه سترگې د وژلو په کار
 تل د سهار د وړانگو مخ ته د ژوند لاس غزوم
 نه يم عادت لکه شبنم د ویدېدلو په کار
 ښايي افغان يم، په لویی کې هم ځان لوی گڼمه
 لکه یو لمر پوهېږم، بیا د رالوېدلو په کار
 ما ته يې نه و زده، لومړی باب يې هم دلته پیل شو
 اوس پوره پوه دی هر روسی د تښتېدلو په کار
 دا خو منم چې ټپي شوي یو، هم زه هم وطن
 ژوبل زمري لا قهرجن شي د څیرلو په کار
 احمدفاني بې دډاگونو په توصیف موږ نه شي
 نور بې ماږه شي د گلونو د ستایلو په کار.

درد

درد د پرهاردو شوم، د کابل پر طرف لارمه
 شپه شوم د زلفينو د چارگل پر طرف لارمه
 پوخ شومه د ورېخو د شفق ځمکې مې لاندې کړې
 وير شوم د مرميو، د منگگول پر طرف لارمه
 شر شومه، فساد شوم، د سندرو ملا مې ماته کړه
 ستوني ته رانجه شوم، د بلبل پر طرف لارمه
 اه و اسوبلی شوم، د مظلوم د کعبې بت شومه
 مينې ته گناه شوم، د ازل پر طرف لارمه
 تندر د هجران يم د گودر پر منگو پرېوتم
 تبر د فرهاد شوم، د جبل پر طرف لارمه
 ما د ارمانونو د کوثر جام چپه واخيسته
 چپ له خپله اصله د بدل پر طرف لارمه

مايې له رخساره تورې څنې په لاس واخيستې
 ځانه ته شوم پرېشانه، د سنبل پر طرف لارمه
 اور شوم د سندرو د احمد فاني د زړه پر سر
 لمگر د تصور شوم د غزل پر طرف لارمه.

سرې سينې

تل پسې را وځم، لکه لمر چېرې یې نه پرېږدم
هسې له تیارو سره مې خدای طبیعت نه کړ خوښ
ځان لکه بانه غوندې په لمر سوځم، ازاد دې یم
ژوند مې لکه سترگه د بل چا په زحمت نه کړ خوښ
سوځم د وطن محفل ته ځان قر بانولای شم
شمعه غوندې ځان ته مې یو لږ څه راحت نه کړ خوښ
څوک چې مې په سیل سرې سینې ته مازیگر راځي
ما لکه شفق د ماښامونو ذلت نه کړ خوښ
سر کې به دې وروست شي، د افغان د غلامۍ فکر
لوړ اسمان له سره د ټیټوالي عادت نه کړ خوښ
نوره گناه نه لرم احمدفاني تورن په دې
چاته مې په مړو سترگو هېڅکله خدمت نه کړ خوښ.

بسم الله سحر

ارواښاد بسم الله سحر د جان محمد زوی پر 1352ل کال د زابل ولايت په نوبهار کې زوکړی دی. زده کړې يې په زابل ولايت کې پيل کړې او د کوټې او پېښور ښارونو په ځينو ديني مدرسو کې يې هم لوست کړی دی، کله چې له طالبانو سره يو ځای شو نو د شعر ويلو ځواک يې نور هم پياوړی او غښتلی شو. ځکه د شعر ډېره برخه يې حماسه ده او چې کله يې د هېوادوالو ناخوالې له نږدې نه وليدلې نو واړه يې په خپلو شعرونو کې انځور کړې او نورو مينه والو ته يې وړاندې کړې. په شعر کې يې د حماسي بيان ترڅنگ د مينې او ښکلا انځورونه هم کېښل شوي، چې د شاعر د زړه غوښتنې او هيلې رابرسېره کوي. هغه يو دلگۍ مشر و او له خپلې دندې سره يې ډېره مينه درلوده، خو پر 1377ل کال د تخارولایت د خواجه غار په سيمه کې د يوې جگړې په ترڅ کې په شهادت ورسېد. دوه کاله وړاندې يې د کندهار اطلاعاتو او کلتور رياست له خوا شعري ټولگه چې (سحر) نومېده خپره شوه، سحر په خپله ژوندی نه و چې پردې کار يې خوشحالي ښودلې وای.

ارواښاد سحر په ادبي ډگر کې د (سحر) نومي شعري ټولگې په خپرېدو سره مطرح شو او خلک يې له ذهني او فکري تگلوري څخه خبر شول. خو دا مهال ډېر ناوخته و؛ هغه په خپلو بوختياوو او کارونو کې دومره وړک و چې دې چارو يې پر ادبي او فرهنگي هڅو سيوری اچولی و، کله چې يې شعرونه ليکل نو يوازې يې خپلو ملگرو ته اورول او د هغوی لارښوونو ته به يې غوږ نيوه.

محبت

د زړه په وينو مې غزل ليکمه
 نازک تصوير دلالة گل ليکمه
 په وينو ليک سره توري تور اوږي
 سوځند آهونه د بلبل ليکمه
 په سوي سکور او دا ټوټې قلم مې
 تورې ديار زلفې سنبلي ليکمه
 چې کله يې او کله نه يې سحر
 دا اوس د ځان ژوند ته اجل ليکمه.

څه شوه

ديدن ته په تلوار چې به راتلله هغه څه شوه
 چې زما د زړه ژړا يې اورېدله هغه څه شوه
 کوڅه کې چې به زما د اسوېليو شور اوچت شو
 له مينې به لمبه لمبه کېدله هغه څه شوه
 سپوږمۍ د څوارلسم چې شي دغره پر سر اوچته
 همداسې چې پر بام به راختله هغه څه شوه
 وفا يې چې فطرت و د پټنگ د عشق و تاو ته
 چې تل به لکه شمعې سوځېدله هغه څه شوه
 دا لاره ترې په کومه، دلته اوس راغلی څوک دی
 بېديا کې چې د زړه مې اوسېدله هغه څه شوه
 له وېرې چې سحره! په کلو ورته خاموش وم
 غوسه يې چې لېمو کې تاوېدله هغه څه شوه.

د نيران کوڅه

ذرې ذرې مې د جانان کوڅه کې وغورځوئ
 ډېر مې بېقدره د خپل ځان کوڅه کې وغورځوئ
 د زړه زخمو کې مې دردونه په لېزان خوشې کړئ
 خو يو گړی مې د درمان کوڅه کې وغورځوئ
 د زړه پرهر باندې مې نورې مالگې هم واچوئ

رقيبوا! بيا مې د ارمان کوڅه کې وغورځوئ
 لاسو او پښو ته مې راواچوئ کړۍ د ظلم
 هسې مظلوم مې د زندان کوڅه کې وغورځوئ
 پټ او عزت قاتلو ای د محبت دښمنو!
 پټ او ابرو مې د بهتان کوڅه کې وغورځوئ
 که دیار دید کړې لږ و ډېر خو هېڅ پروا نه لري
 سحر په ژوند کې د نیران کوڅه وغورځوئ.

1993/3/7 م کال، کندهار

ټکور

ستا له یادونو سره لوبې کوم
 ښکلو فکرونو سره لوبې کوم
 چې د جنت ژوند یې تصویر غوندې دی
 هسې خیالونو سره لوبې کوم
 چې ستا بې سترگو بل ټکور نه لري
 هسې دردونو سره لوبې کوم
 چې نه یې دود، نه یې لمبې ویني څوک
 هغو اورونو سره لوبې کوم
 د قسمت لوبې دي له تندې مرمره
 کومو خمونو سره لوبې کوم

نور مې د چا فکر او خیال نه شته دي

ستا له خیالونو سره لوبې کوم

سحر پر غم یم د دنیا ناخبر

د یار غمونو سره لوبې کوم.

1377ل کال، کندهار

بشیر احمد بشارت

بشیر احمد بشارت د ښاغلي محمد موسی زوی پر 1356 لمريز کال د کندهار ښار په څلورمه ناحیه کې زېږېدلی دی، ترمنځنۍ زده کړو وروسته نورې هغه ترې نیمگړې پاتې شوي او د خپل کمزوري اقتصاد له کبله پر ورځنیو دندو بوخت دی. درې کاله وړاندې د شعر میناتورې دنیا ته راننوت. کله چې یې د خپلو ادبي ملگرو له تاندو بڼپارونو سره اشنایي ومونده، د شعر وږمې یې نورهم په ذهن کې غزونې وکړې، که شعرونه یې لږهم دي په خپله سادگۍ کې یو شمېر رانه انځورونه را برسيره کوي، د وروستیو ناخوالو سیورو یې هم د اند یوه برخه نیولې ده، ورسره ترڅنگ د شعرونو تغزلي ښکلا یې هم زړونو ته لار پرانیزي. بشارت پر خپل شعري استعداد باندې ډېر باور نه لري کله کله خو ځان له ادبي او هنري دایرې څخه بهر احساسوي، کېدی شي په دې برخه کې یې خپل مات نفس هم ورباندې زورور وي، خو بشارت بیا دومره بېغوري کوي چې گرد سره د شعر مطالعې ته هم "هغسې چې ښايي" ډېره لېوالتیا نه ښيي او که ښيي یې هم، پر له پسې ریاضت نه کوي، چې دا کار یې شعر او هنر ته زیان رسوي. بشارت ښکلې هنري ژبه لري، که یې خپله فکري پانگه نوره هم ډېره کړه او نوښت ته یې ډېره پاملرنه وکړه، نو دا تمه ترې کېږي چې نور پرمختګ هم وکړي.

څپانده

اوبښکه چې څرګنده شي، ځلانده شي

جوړه د ویر سیند شي را څپانده شي

څه شېبه بڼو کې غلې – غلې شي

راشي انګو ته راغړانده شي

تم شي یو ځل سپینه مرغله شي

درومي و هر لوري ته بهانده شي

هار شي بیا پر سپینه سینه وزانګي

لاړه شي گرېوان کې لالهانده شي.

هارونه

پردېسې اوښکې مې روانې، د گربوان پر لوري
 رنځور زړگي مې په نڅا شو، د جانان پر لوري
 عقل مې پرېښودله لاره په جنون کې گډ شوم
 اوس وږم په پښو کې زولنې، ځم د زندان پر لوري
 شولې راپورې سرې لمبې د بېلتانه په ښار کې
 لوگي - لوگي رانه خوځېږي، د اسمان پر لوري
 چې مې را وناڅي په زړه کې اندېښنې د هجر
 وږمه د اوښکو جوړ هارونه، د ارمان پر لوري
 راته يو ديد يې قيامتي شو بشارته د يار
 سر به ور لېږمه ډالۍ کې ددې گران پر لوري.
 1379 لمريز، کندهار

کړښه

څوک د عقل په بهرۍ کې د جنون پر لارو درومي
 چاته کلی زنداني شي، زنځيرونه را پارېږي
 دبدۍ کاروان روان دی، د زمان پر کړلېچونو
 نفاق خپل منزل ته رسي، پسادونه را پارېږي
 اسمان ټوله زلزله دی، د قسمت بدلول غواړي
 د تقدير پر کړښه گام ږدي، تدبيرونه را پارېږي

زموږ دهيلو سمندر کې، لا نيمگړې بېړۍ لامبي
 کله بيا راشي خپو کې، نهنگونه را پارېږي
 د سمون پر سمه لاره، بشارته سم قدم ږده
 هسې نه بېلتون راغلی، هجگرانونه را پارېږي.
 کندهار، دويمه ناحیه

ویر

بيا دې په خيگر کې د سرو وينو لښتي توی شول
 بيا مې د نمجنې سترگې اوشکه توپاني شوه
 بيا دې په گرېوان کې د سکروټو باران وشو
 بيا دې په گوگل کې يوه چغه اسماني شوه
 بيا دې په لمن کې د پرديو اور راشين شو
 نن دې له لمبو څخه رودونه ولاړېږي
 بيا پرې سپېلني شول د اسمان ځلانده ستوري
 خوځي دې له ټنډې نه گردونه ولاړېږي



سترې کاروانونه دې د هيلو شول لارورکي
 غاړې ته دې ولوبدل د سرو لمبو هارونه
 شنې شولې ټپاکې دې پرسپينو مړوندونو
 تاو دې شوله غېږ کې د لوخړو بهيرونه

سپرليہ!

دمودو پردېس سپرليہ! راشه زموږ شاړو مېړو ته
 په پسته رنگينه غېږ کې گلان راوړه دې دښتو ته
 دژوندون په نامه ژوند دی، د زندان په څېر قفس کې
 ټولې هیلې زندۍ شوې دي، د ظلم په محبس کې
 د تیارو کړۍ ور لوېږي، د مظلومو لاس و پښو ته
 هر محفل سور رنگ اخیستی، د حنا رنگ بېګانه دی
 د مطرب لاس کې رباب دی، ایښی سر پر زنگانه دی
 نه نڅا شته، نه موسکا شته، نه خوښي شته د چا زړو ته
 دخزان ترڅې سپلۍ مې رږوي راته گلڅانګې
 د یاغي توپان څپو کې مې ډوبېږي د عشق مراندې
 د امید د بېړۍ تله دي، د هدف و رسېدو ته
 په گردونو ډک اسمان کې د کرګسو شور ما شور دی
 د بېوسو په انګړ کې د لوڅرو اتن خپور دی
 د وحشت په تاریکو کې لاره پرانیزه وړانګو ته.

بها الدين الهام

ښاغلی بھاالدين الهام د ارواښاد حاجي فتح محمد زوی پر 1335ل. کال د کندهار په درېيمه ناحیه کې زېږېدلی دی، د ځينو اقتصادي ستونزو له کبله له عصري زده کړو څخه بې برخې پاتې شو، خو ديني هغه يې له خپلو سيمه ييزو ښوونکو څخه تر سره کړي، چې په دې ترڅ کې يې د خصوصي زده کړو لپاره پېښور، هلمند او چمن ته هم سفرونه کړي اود پوهې لمن يې نه ده پرې ايښې. کله چې سروپوځونو پر هېواد باندې يرغل راورؤ نو ښاغلی الهام له خپلې کورنۍ سره په پاکستان کې استوگن شو، نوموړی تر پنځو عنوانو ډېر شعري او نثري اثار لري چې لا خپاره شوي نه دي.

څرنگه چې لرغوني کندهار په خپله تانده لمن کې ولسي شاعران روزلي او پاللي، نو په دې سيمه کې همدې ولسي شاعرانو تر ډېرې مودې پورې د شعر جنډه هسکه ساتلې ده. د ولسي شاعرانو شعري څرنگتيا يو له بل څخه توپير لري، يانې د ځينو شاعرانو شعرونه له ورايه پېژندل کېږي، په دې شاعرانو کې ځينو له ديني زده کړو څخه پرته نورې زده کړې نه دي کړي، ښاغلی الهام هم له هغو شاعرانو څخه دی چې له اوسمهالي شعري بهير سره يې هېڅ ډول اشنايي او بلدتيا نه ده موندلې، اوس هڅه کوي چې معاصر شعر هم ولولي او په خپل اند يې ټول اړخونه و ارزوي. ولسي شعرونه يې ډېر لوستي چې اغېز يې دده په خپلو په شعرونو کې څرگندېږي. دده په ذهن او زړه کې د هېواد مينه په څپو ده، چې ددې مينې او خواخوږۍ څرک يې په شعرونو کې کتای شو.

مه راځه سپرلي

دلته مه راځه سپرليۀ دلته، اوبښکې نه درېږي

دلته جوړه کربلا ده، دلته سرې وينې بهېږي

دلته هره ورځ تاوېږي، د غمو د کېږدۍ مراندې

دلته پلار و زوی ته ژاړي، زوی د پلار پر ژړا خاندي

دلته گرځي بې ادبه، د ادب پرځکمه باندې

دلته توره تاريخه ده، سباوون نه معلومېږي

دلته خاورې ارمانونه، دلته مرگ پر مخ روان دی
 دلته شاه ارادې دي، دلته جوړ د وير جهان دی
 دلته هر گلبوتی ژاړي، دلته هر گلبن خزان دی
 دلته غبرگې زولنې دي، په هېڅ ډول نه ماتېږي
 دلته بن د تقوا لار دی، دلته نه شته همتونه
 دلته ولي په ډبرو، بڼایسته بڼکلي لالونه
 دلته پښې دنورو خلکو، موږ پرې اخلو قدمونه
 دلته داسې جامعه ده، د تزویر ناوې نخېږي
 دلته لگي تېره غشي، پر سینه د بېلانو
 دلته قدر و عزت ډېر دی، په دې بڼ کې د زاغانو
 دلته گام پر گام نېشونه، د وژونکو لږمانو
 دلته خوار بهالدين دی، د پردو په لاس خرڅېږي.
 1375ل. کوټه

زموږ ټاټوبی

دا ټاټوبی د زمرو دی، داسنګر د مسلمان دی
 هره لوټه یې سره زر ده، هره بچی یې مسلمان دی
 دا نارنج چې موږ یې وینو، دتاریخ ستر یادگار دی
 دمیرویس نیکه کورگی دی، اصلي دغه کندهار دی
 دا سمبول د ازادۍ دی، پر خپل ځای باندې ولاړ دی
 زرتوپونه یې خوړلي، اوس هم ټینگ پر خپل پیمان دی

که څه هم د وخت بوډا دی، زړه یې ډک دی له رڼا نه
 د مجاز نغمې ته غوړدی، ديثرب باد پرې چالانه
 په لمن کې یې راوړي، سرې غونچې دي له عرفانه
 په مثال د رود نیل دی، هر دشمن لره توپانه
 دلته "مياصاحب" او نور ډېر عارفان دي اوسېدلي
 ډېرې سترگې و الله ته په دې ځای کې ژړېدلي
 د رڼا وو بارانونه پر دې ځمکه اورېدلي
 دلته پوځ د فیضاتو، دلته بحر د عرفان دی
 دا مرکز دی داسرارو، خانقا د نقش بند ده
 د ادب ډېرې ویالې دي، په دې رود پورې پیونده
 جام د جم ورته عاجزه، خزانه د علم و فن ده
 دا د سرو گلونو باغ دی، پرې خوشحاله هر افغان دی
 ملاتړلی مجاهد دی، د انارنج چې معلومېږي
 پولادي توره ورڅخه، له دشمن نه نه وېرېږي

ښکېلاکگر د زمانې یې په لیدلو چپه کېږي
 دی مخکښ دی د بریاوو، لوی فاتح د اصفهان دی
 دلته پټه خزانه ده محمد هوتک لیکلې
 د ادب زانگو په بیړه، پر دې ځمکه زنگېدلې
 چا چې بد ورته کتلي پر هغه مور ژړېدلې
 ای الـــــهامه! لیکل بس کړه، ډېر ارت دغه میدان دی.

تورنیال بابی

ښاغلی تورنیال بابی د ارواښاد شهید محمد اسحق خان زوی دی، چې په کندهار کې زوکړی دی. د کورنۍ لړۍ یې د میرویس خان نیکه تورزن، پښتوپال او ادبپال "بابو جان بابی" ته رسېږي. ښاغلی تورنیال د ستر او زلمي ټولواک شاه حسین هوتک په ښوونځي کې خپلې لومړنۍ زده کړې پیل کړې، د هېواد د دښمنانو د وړانکارو او ظلمونو له کبله ونه توانېد چې خپلې زده کړې بشپړې کړي، له دې امله یې ددې جگړو ډېرې صحنې او پېښې په ذهن کې غزونې وکړې چې اوس یې هم هر مهال سترگو ته ښېغې ښېغې کېږي، نوموړی کډوال شو، سختۍ یې وگاللې او د ژوند ترخې او خوږې یې وڅکلې، د ملي محاذ په فرهنگي څانگه کې یې دنده پیل کړه، له ډېرو نورو شخصیتونو او څېرو سره اشنا شو، د خپل ملي او افغاني شعور له مخې یې د هېواد د لویو او ویاړمنو شخصیتونو د ویناوو د دودونې او ځلونې په موخه یې هم ښایسته هڅې وکړې، خو د ناسمو شرایطو د لا اوږورینېدو له کبله امریکا ته کډوال شو، نوموړي هلته د لطیف جان بابي او غرځنیخان بابي په مرسته د افغانستان د ملي ژبې د غوړېدو او ځلېدو لپاره فرهنگي او کلتوري هڅې پیل کړې، د دوو کلونو لپاره یې په خپل لگښت او مېړانې پښتو مجله خپره کړه، سربېره پردې یې پښتو کلیز، خبري پاڼې او خبرتیاوې یې په خوږه پښتو وژباړلې او خپرې کړې.

د کورنۍ له مشر "بابو خان بابي" څخه شاعري او لیکوالي په ورته وړپاتې دي، چې تر دې مهاله ددې کورنۍ په فضا کې غوړېدلې او تاندې دي، همدراز یې کورني مشران رحمت الله خان بابی، سلیمخان بابی او دین محمد بابی د شعري ډېوانونو خاوندان وو، د کورنۍ لرغوني اثار په تېره بیا د شاه حسین هوتک د مهال قلمي اثار یې د بېباکو واکمنانو او ناسیالو پښتنو له خوا لوټ شول، همدراز کورني شتمني او جایدادونه یې هم تالان شول، د کورنۍ سپینږیرو یې خرقې شریفې مبارک زیارت ته پناه یووړه او پر ځوانانو په تېره بیا غلام حیدرخان بابي او ابراهیمخان بابي د تېلداغۍ حکم وشو، درې سوه کسيزه درنه کورنۍ یې هر مهال د مړینې له گواښ سره مخامخه وه، خو د نادري پېر (دورې) په پای کې یې مشران له زندانونو څخه خوشې شول او په کندهار کې یې د ژوند کولو حق تر لاسه کړ.

بابی یو هېواد مینی او پر ملي ویاړونو او ارزښتونو مین شاعر دی، لږه شاعر هم کوي ښه یې کوي.

غوښتنه

زه به څه غواړمه خاونده چې ته دا را

ته باندې پوه يې يو د گل غوندې اشنا را
چې د ژوندون ترخې تيارې مې پرې روښانې وي
يوه ډېوه په تور زړگي کې د رڼا را

ښکلا او خپلواکي

تا د نامه په ښکلا د لمر وړانگې

خپرې وې هر لوري ته،

خو،

زه يې په سپوري کې وم؛

دا ولې! دا ځکه

چې زما مينه ستا تر ښکلا لويه ده،

او ستا ښکلا زما د تور، سور او ژور زړگي

اوږده دالانونه نه شول پوره رڼا کولای؛

نو زه هم ځکه ستا ښکلا نه لمانځم

ته مې هېر کړه

او ما هم د وروستي ځل لپاره هېره کړلې

واخله!

دا راکړی احسان دې بېرته واخله،

زه د مينې ړوند يم، ما ته يوازې احساس بس دی

بيا زما و تياره گور ته هم ډېوې مه بلوه،

ما تا ته رښتيا نه شوای ويلای

ما دروغجن مه بوله

زه روغ ښكارم، خو ږوند يم، په دې چې تا نه وينم،

هغه يادونه چې زما پر زړه را اوري

روغې سترگې خز هم هغه نه ويني،

نو پرېږده چې زه ځم

پرېږده ما په ابدې خاموشي او تياره کې يو او يوازې

خو خپلواک!

نو

پرېږده.

حمید الله حمید

مولوي حميدالله حميد د مولوي دين محمد زوى پر 1352ل كال د كندهار ښار په پنجوايي ولسوالۍ كې زېږېدلى دى. د پلار په مرسته او څارنه يې تر لسم ټولگي پورې په كور كې زده كړه كړې، تر هغه وروسته يې منځنۍ زده كړې په كوټې ښار او نورې ديني زده كړې په پېښور كې له مولوي عنايت الله غبرگي او شېخ عبدالمنان مفتي فريد څخه كړې دي. له 1366ل كال را په دېخوا شعر ليكي، چې اوسني شعرونه يې يوه ټولگه كېږي. سربېره پر دې يوه ژباړه يې هم چاپ ته تياره ده.

ښاغلى حميد وايي چې د مجبوريت له مخې يې يو ځل خپل ټول شعرونه وسوځول او بيا يې هم په ناشعوري ډول يوه ټولگه تياره كړه او ورڅخه له منځه لاړه، اوسنۍ ټولگه يې هم په خطر كې ده. ډېر ځوانان عادت شوي چې خپلې لومړنۍ تجربې ډېرې ټيټې او كمزورې گڼي، پر همدې بنسټ خپله لومړنۍ شاعري له منځه وړي، خو كه د يوې شېبې احساساتي كېدو پرځاى له څه زغم څخه كار واخلي، گټه به يې نوره هم ډېره وي، يو خو به دا نوي ځوانان خپل لومړني شعرونه او ليكنې له اوسنيو هغو سره پرتله كړي او خپل پرمختگ به ورته څرگند شي، بل د نوموړيو ټوكو خوندي كول يوه اړتيا ده چې بايد ورته پاملرنه وشي. د حميد شاعري په يوه غلي چاپېريال كې د شپېلۍ هغې نغمې ته ورته ده، چې د يوه ماهر شپانه په لاس وغږول شي.

نوموړى اوس د يوه مدرس په توگه په يوه جومات كې بوخت دى او د هېواد بچيو زړونه او ذهنونه د پوهې په رڼا روښانوي.

د مينې پور

چېرته چې د لمر ياغې وړانگې رسي

چېرې چې کاروان د مينې واړوي

ووايي بلبل په ترانو د عشق

وسوځي، ايرې شي په لمبو د عشق

زور ورکړه شپونکيه و شپېليو ته

وايه د سارا و لېونيو ته

راشئ چي د مينې له مجنون سره
وخاندو په زوره له جنون سره
دادى پور د مينې ستاسو غاړه كې
دا دى اور د مينې ستاسو غاړو كې.

بارانونه

تر سترگو مې دردونه، سېلابونه را اورېږي
پرمخ مې شولې لارې ارمانونه را اورېږي
و مخ ته مې بندونه د لېمو ورته تړلي
پرې مات شولو ماتېږي توپانونه را اورېږي
د هجر باد د مينې انگارونه سره لمبه كړل
د زړه كور مې سوزان شو هجرانونه را اورېږي
ورځم د شاه خوبانو و هغې ښكلې هوجرې ته
روضه كې چې يې كښېنم رحمتونه را اورېږي
معشوقه استسقا رانه د سترگو پردې يووړې
كه يو وار نظر وكړې بارانونه را اورېږي
د هيلو باغ مې گوره د اميد غوټۍ نيولي
پر هغه لار مې تش كړه چې نازونه را اورېږي
غوښتنه كې منظور شوه بيا هلته حميد گوره
ارمان څه چې له خولې به يې سازونه را اورېږي.

1378/5/28 ل کال

کندهار

د کوڅې خاورې

ستا د کوڅې خاورې مې ښکل کړې د وفا په هيله

لارې د کلي مې پل پل کړې د وفا په هيله

ستا په درگاه کې يم سرتيتی، خړې سترگې ولاړ

سترگې د سوال مې درته ول کړې د وفا په هيله

اوبښکې غوټی پر اننگو لارې گرېوان ته لارې

د گرېوان کور کې مې ځل بل کړې د وفا په هيله

يوه رښتيني هدف راوستمه ستا و در ته

ما وېل له زړه نه که ما ښکل کړې د وفا په هيله

ستا ښکلي مخ ته گورم ياره خو حميد ته گوره

شمعې حميد ما درته بل کړې د وفا په هيله.

1379 ل کال - کندهار

حاجي عبدالکريم

حاجي عبدالکريم د ملا غلام محمد زوی پر 1300ل کال په کندهار ښار کې زېږېدلی دی. زده کړې يې په خصوصي ډول د خپل کلي او د سيمې جوماتونو له ملايانو او ديني پوهانو څخه کړي او له ډېرو کلونو را په دېخوا په کندهار کې د يوه حکيم په توگه دنده ترسره کوي اوله دې لارې خپل اقتصاد خړوبوي.

که څه هم پر اوس مهال سپينږی شوی، خو په زړه کې يې د هېواد او هېوادوالو مينه هماغسې تانده او تپانده ده، کله چې د هېواد د روانو حالاتو او اخ وډب په هکله غږېږي نو ډېرې کيسې يې له سترگو څخه اوښکې بهوي، دا په خپله ددې څرگندوی دی چې ښاغلی عبدالکريم دردېدلی او ځورېدلی انسان دی، له خپل هېواد سره ډېره مينه او خواخوږي لري، داسې سخته ورځ هم پرې راغلې چې نوموړی يې د خپلو ډېرو ارزښتمنو کتابونو خرڅلاو ته اړوېستی دی، خو هغه بيا هم دا ترخې ورځې او شپې په سره سينه زغملي او زغمي يې.

د شهرت لېونی نه دی، له همدې کبله تر اوسه پټ پاتې شوی او چا نه دی پېژندلی، ماته يې هم د خپلې پېژندگلۍ له سپارلو څخه ډډه کوله خو بيا مې هم اړوېست چې راويې سپاري.

نوموړی د ټولنې او چاپېريال يو انځورگر شاعر دی، د شعر ډېره برخه يې نصيحت او پند دی، خلک اخرت او د دنيا پايلې ته ځيروي او دا اواز اوچتول غواړي چې له مادياتو څخه بايد سترگې پټې کړو او مانيزو توکو ته په درنه سترگه وگورو.

د ښاغلي عبدالکريم په زړه کې د هېواد سپېڅلې مينه او لېوالتيا همداسې تانده غواړو او د هغې ورځې دعا ورته کوو چې نوموړی خپل هېواد او هېواد سمسور وويني او بيا يې يوه پېښه او صحنه هم پر گرېوانه اوښکې راتويې نه کړي.

دنیا

د دنيا پرځای دې دوه سترگې څلور وي

دا ددين پر ځای دې ولې شا ته زور وي؟

نه اودس سم، نه رکوع او نه سجده

راشې مخ کړې پر کعبه، فکر دې نور وي

دغه باغ به تاته څه ثمر در وکړي
چې له تخم او نهالانو څخه تور وي
که ایمان و، اخرت ځي باک پرې نه کړې
که دنیا ځي هغه ورځ ستا غم په کور وي
د دنیا مینې دې هسې زړگی وړیت کړ
لکه نغښتی چې پر تورو ایرو سکور وي
عاقلان هېڅ د دنیا طلبگار نه دي
نادانان یې په طلب ځي ناصبور وي.

حيات الله کاکړ

ښاغلی حیات الله کاکړ د حاجي محمد عطا زوی پر 1358ل کال د کندهار درېیمې ناحیې د کاکړو په کوڅه کې زوکړی دی. تر پنځم ټولگي پورې یې (د چوک مدد سیمې) په سردارمدد ښوونځي کې او درې کاله یې په دیني مدرسو کې زده کړې کړې دي، چې اوس هم لگیا دی او دا لړۍ پرمخ بیایي. له دوو کلونو را په دېخوا یې له شعر و شاعری سره مینه پیدا شوې او د شعر مطالعه یې پیل کړې ده، د نوموړي لوست تر دې کچې دی چې په ډېر کړاو سره کتاب لولي او په دې توگه هڅه کوي چې د کتاب پر ټولې منځپانگې ځان پوه کړي او گټه ترې واخلي، د هېواد پر روانو پېښو کښل شوي کتابونه هم په مینه لولي او تر یوه حده په تاریخ کې یې هم خپل معلومات لا زیات کړي دي. تر دې مهاله یې په ادبي غونډو او بنډارونو کې ډېر لږ گډون کړی او شعر یې هم له خپل ذهن او کتابچې څخه بهر ولس او ټولنې ته نه دی رسېدلی، پر لومړنیو شعرونو یې د سیاسي پېښو او ناخوالو سیوری ډېر و، خو کاکړ اوس په دې هڅه کې دی چې دغو پېښو ته هنري بڼه ورکړي او دغو انځورونو ته داسې رنگ ورپه برخه کړي چې په خپله ځان ته مینه وال را مات کړي. د شعر هنري جوړښت او ذاتي ارزښتونه یې پر خپل ځای اوچت او خوندي پاتې شي. کله چې یې شعر لولو، نو دا راته جوتېږي چې ښاغلی کاکړ خپل شعر د تکلف له لومو څخه راخلاصوي او د سادگۍ و روانۍ پر لوري یې بیایي.

بندیز

اور یې پر سندرو لگولی دی

برید دی زور ورو لگولی دی

نن دباز تر سیوري په سلگو ښکاري

تور یې پر کوټرو لگولی دی

اوس د طلايي شغلو په کلي کې

غر یې د نشترو لگولی دی

نه شي الوتلاى د لمر کې ته

مېخ یې پر وزرو لگولی دی

هره بزدلي له ښاره کډه شوه

شور دی بر پتورو لگولی دی.

کندهار

لار

ورکړې ده گلخانگو چې گلونو لره لار
د باد پر کلي تېره شوه عطرونو لره لار
اسانه دومره نه ده چې بې واګي کړي ترلاسه
مشکله ده چې وکړي څوک دې زړونو لره لار
آخر به په زاريو د غرور له هسکه راشي
ختلې ده حتمي اشنا! دې غرونو لره لار
زموږ د خرما ونې به په ملا کې کړي را ماتې
ور نه کړی خدای لپاره و بادونو لره لار
خاکسار وجود له خپله ذاته مومي لوړ مقام
څوک نه کاري له هسک څخه کورونو لره لار.

هېر

ما نه مې نظر له ياده وباسي
ښکلي چې خپل ور له ياده وباسي
اوس هغه معصوم ستوري ويده ښکاري
کوز به هم دا بر له ياده وباسي
سوځي ټول چاپېره شتمني د ژوند

اور چې خپل شرر له ياده وباسي
ما نه مې د کسيو رڼا واخلي او
دا د حسن لمر له ياده وباسي
اوس يې په سندرو راولمه خو
نن که هغه شر له ياده وباسي
بس يوه ټپه چې ورته ووايم
دوی به خپل لښکر له ياده وباسي
هلته پاچايي که وي د عشق د خداى
ټولو نه به زر له ياده

خالد احمد حیدري

خالد احمد حیدري چې اصل نوم يې بهالدين دی، د جنرال سيد نجم الدين حیدري زوی د 1359 لمریز کال د غبرگولي پر 18 مه نېټه په کابل ښار کې زېږېدلی دی، پلرنی ټاټوبی يې د کندهار ښار د ارغنداو سيمه ده. له نهو کلونو را په دېخوا شعرونه لیکي او يوه ټولگه يې برابره کړې ده.

دی هڅه کوي چې د شعر په ژبه نوې موضوعگانې بيان کړي او د نوښت پر لوري گامونه واخلي، يو نيم ځای يې د نورو پر پله د تلو هڅه کړې ده؛ کېدی شي په راتلونکي کې د شعر آر جوهر ته په پام سره خپل شعر ته د نوښت او شعر توب رنگ وښيي، له ساده بيان او عاطفې څخه يې څرگندېږي چې په غزل کې به تر څه هڅې وروسته خپله لار هم بېله کړي او هغه بري ته به ور لنډ شي چې د لږو کسانو لاسونه ورسېږي.

دښاغلي حیدري لپاره دا غوره کار دی چې په خپل شعر کې ځان ته دريځ ولري، هېڅکله د بل چا په خوښه څه ونه لیکي، خو موږ پر دې باندې باور لرو چې حیدري صيب هنر ته ارزښت ورکوي او خپل شعر به د هنر په جوهر نور هم ښکلی کړي، که له تکراري ترکیبونو، سمبولونو، استعارو او تشبيه گانو څخه يې خپله فاصله نوره هم ډېره کړه او نوښت ته يې پاملرنه وکړه، شعر به يې نور هنري او ادبي ارزښت هم خپل کړي.

ملنگ

فاني دیدار ته مې سودا شوه، چې د غرو ملنگ شوم

خيالي کېږدی مې پوپناه، شوه چې د غرو ملنگ شوم

دلبره! بيا د زړه چاودلي کورته څه راپاشې؟

معصوم زخمونه په ژړا شوه، چې د غرو ملنگ شوم

بيا د اسمان پر کټ پراته دا لرې - لرې ستوري

ولې سپوږمۍ ته په نڅا شوه، چې د غرو ملنگ شوم

خدای مې شاهد دی چې د شپو کلی مې ولړزاوه

شمعه له سوزه په ژړا شوه، چې د غرو ملنگ شوم

حیدري بیا د پانې-پانې جانان زړه ته کتل
خیالي مې مینه وه، رشتیا شوه، چې د غرو ملنگ شوم.

1378/جوزا/6/لمریز

کندهار

لټون

د حسن پوځ به ستا په یاد پسې جهان لټوي
ځکه ټول عمر مې هر اه مست بلبلان لټگوي
سپېره شمال دې، په مړه خوله د مرګي زېری راوړ
چې تصور مې په یو وار ستا هر داستان لټوي
کوټلو وینو مې ماشوم زړه کړ په جبر خپه
ځکه احساس مې کړاونه او زندان لټوي
د روح ښیښه به مې په ګوتو د تقدیر شي ماته
چې ستا انځور مې هر ګړی څیری ګرېوان لټوي
ستا پر پالنگ مې ګوهرناکې او ښکې ورکې شولې
ځکه لېمې مې له سینې د خون باران لټوي
چې حیدري پټ زنگوي ستا د فاني هیلو ټال
خود به ځیګر په رانه عقل د اسمان لټوي.

\1378قوس\4 ل-کندهار

خپه

چې يو شور د تاندو هيلو د وختو پر پلونو څارم
خو خپه - خپه خيالونه د نغو پر پلونو څارم
چې زخمونه د ځوانۍ يې د طبيب سترگې ړندې کړي
نن هغه چاودلی زړه، د ارمانو پر پلونو څارم
چې به شمعې ورته توی کړې هديره - هديره اوښکې
هغه شپې، هغه تيارې نن د سپېدو پر پلونو څارم
چې فلک د وينو جام يې د شفق په لېچو واخيست
حيدري هغه دلبر به د غمو پر پلونو څارم.

1378جوزا\6 ل

کندهار

بغاوت

قلم پورته کړه شاعره!
ويده زړونه رابيدار کړه
د ازل په زولنو کې
شعر د زړه په خون سينگار کړه
د ولس سپېڅلې وينه

په رگو کې په رفتار کړه
د غوتۍ له سره لړمونه
جوړ د فکر نو بهار کړه
تصور کې جهان جوړ کړه
تل ایجاد نوي افکار کړه
د اغیار غاړې ته دار نن
د بیتونو ښکلی هار کړه
د صهبا پیاله بیا راوړه
زور څمار پرې کرار کړه
له فطرته سبق واخله
حیدري! ځان دې هوښیار کړه.

\1378جدي\24 ل. کابل

خليل احمد خاړن

ښاغلی خلیل احمد خاړن د عبدالباقي زوی پر 1352ل کال د کندهار ولایت په پنجوايي ولسوالۍ کې زېږېدلی دی. خپلې زده کړې يې په نسیم اخندزاده عالي ښوونځي کې تر دوولسم ټولگي پورې رسولي او د ځينو ستونزو له کبله لوړې هغه ترې پاتې شوې دي. اوس په یوه موسسه کې دښوونکي په توگه دنده ترسره کوي.

له اتو کلونو راهې دېخوا شعرونه لیکي، چې په دې ډگر کې د پیاوړي هنري مټ خاوند دی. شعر يې روان، ښکلی او شوخ دی.

خاړن په پښتو، دري او انگرېزي ژبو خبرې کولای شي، یوازېنۍ هيله يې دا ده چې د خپلو بهوزلو او کموزلو هېوادوالو لپاره په خپله سیمه کې د "ځلاندخراغ" په نوم یو لوی کتابتون جوړ کړي، چې هیله ده دا ملي او افغاني ارمان يې پوره شي. د ښاغلي خاړن شاعري دده د عمر په انډول ډېره اوچته او پخه ده. که له ځینو سولېدلو خبرو څخه يې نوره فاصله هم واخیسته، نو شعر به يې نور هم هنري ښکلا او ادبي ارزښتونه خپل کړي، د ښاغلي دروېش ډراني په څېر يې په شاعرۍ کې د ژوند او هنر ټول اړخونه رابرسېره شوي، چې د ژوند پگېښو ته يې د هنر جوهر ورکړی او د یوې ښکلې میناتورۍ په څېر يې د لوستونکو مخې ته ایښې ده.

د ستورو خوی

سهاره! ورو ورو قدم ږده یوه دنیا ویده ده

د زړه په غېږ کې په خواږه خوب مې لایلا ویده ده

لکه سپوږمۍ چې د اسمان پر مخ ښکاره ولاړه

هسې بېدرېغه، بې پرونې برملا ویده ده

شېنمه! پام کړه چې بارخو يې زخمي نه کړې گوره

نوې غوټۍ په نوې هیلې د سبا ویده ده

د پېغورونو له دنیا څخه ده ډېره لرې

ځکه په غېږ کې په هوس د خپل اشنا ویده ده

د وصل شپې! د هجر لمر مخې ته ودرېږه
 ليلا د ستورو خوی لري له لمر په غلا ویده ده
 څوک به یې خوب، څوک حقیقت، څوک به یې خیال بولي دا
 څارنه! ستاپه دغه شعر کې معما ویده ده.

XXXXXXXX

XXXXXX

XXX

X

نه وه!!

هسې خو نه چې دا راغلې له بهاره نه وه
 زړگيه! ستا د ځوانيمرگ زړگي غمخواره نه وه
 ما د يارانو له نېستۍ نه ځنې کډه وکړه
 خو دغه کلي کې يوه نجلی بې ياره نه وه
 اسمان پر ښکلي مخ د هرچا بخت ته ستوري راوړل
 هر سړي خپله برخه يووړه، زما لپاره نه وه
 ما د ديدن په تمه ووهل اوږده مزلونه
 افسوس د يار منزل ته تللې دغه لاره نه وه
 ما ته خو ډېر وې قدرمن، ما خونکار نه بللې
 د سترگو سپينه! ستا سورخي خو له خماره نه وه
 د هجر شپه وه، تروړمۍ وه، گړنگينې کوڅې
 سپوږمۍ و لمر تر لاس نيولې تر سهاره نه وه

تا چې زما ماشوم زړگي په وینو ولمباوه
 زما بېتابي ستا له جفا وه، له پرهاره نه وه
 خپله يې مړ کړم، خپله ښځ، څارن پر ځان يم شاهد
 د سترگو تور زما لوېدلې لا له څاره نه وه.

تپه

چې خوره شوم د میوند پر سپېره دښته
 شاه زلمو کړ سر راپورته له بالښته
 پېغله وم چې شوم له پېغلې خوله بهره
 بېشماره پر میدان سرونه رغښته
 د غلیم وینو شېلې وېهولې
 لکه جوړ شي سپلا بونه له اورښته
 د انگرېز مانی تراوسه په لړزه ده
 ځکه ما یې وایسته بنیادي خښته
 دلته ډېرو د بقا تخمونه ښځ کړل
 خو چا نه یووړه مېوه له دغه کښته
 چې پرون ومه نن هم يم، سبا هم يم
 زه میراث یمه وریاتې پښت پر پښته
 د هر عصر یرغلگره! ښه غوړ خلاص کړه
 زه تپه د ملالی یم رانه تښته
 د ویار څلي مې میوند جوړ شو څارنه

پند، عبرت دي يرغلگر لره زيات زښته.

کندهار، پنجوايي ولسوالي

خواجه محمد رغبت

حاجي خواجه محمد رغبت دښاغلي حاجي گل محمد زوی د 1322 ل کال د لړم پر څلورمه نېټه په کندهار کې زېږېدلی دی، زده کړې يې په چکسواکيا کې په انجنیرۍ څانگه کې ترسره کړي او له پراگ څخه يې ډپلومه اخيستې ده، نوموړی د کندهار په بېلابېلو ادارو کې دندې ترسره کړي او اوس هم له المان څخه افغانستان ته د پرزه جاتو پر سوداگرۍ بوخت دی. د کندهار په ورځپاڼو او نورو خپرونو کې يې ليکنې او شعرونه خپاره شوي دي، يوه شعري ټولگه (د مينې سوز) يې د چاپ لار څاري، (انسان او انسانيت) يې هم د نظم و نثر بله ټولگه ده چې دا هم لا خپره شوې نه ده. د رحمن بابا، خوشالخان خټک، ملايحيی، مولوي عبدالغفار بريالي، ملاعبدالمنان، ملاعبدالسلام او ملامحمد عيسى له شعرونو سره بې کچه مينه لري، له دوولسو کلونو راهې دېخوا په امريکا کې د کډوالۍ ترخې شپې ورځې سبا کوي. پر دې بوختياوو سربېره يې له شعر و شاعرۍ سره هم خپله مينه تانده ساتلې، له نورو فرهنگپالو او ادبپالو سره ادبي او کلتوري مرستې کوي، په فرهنگي غونډو کې گډون کوي او د هېواد له فرهنگي او ادبي بيارغونې سره ډېره مينه او لېوالتيا لري. شعر يې د خپلې ودې او پرمختيا لومړني پړاوونه وهي او د هنريت او شعريت ټول ارزښتونه او اړخونه خپلوي.

په ځينو شعرونو کې يې د وزن نيمگړتيا ترسترگو کېږي چې دا ستونزه هم ترڅه رياضت او زيار وروسته غوڅېدې شي.

خوبونه

تږی د عمرونو یم ساقی د شونډو بنگ را
 سترې د کلو یم ښه خوبونه د پالنگ را
 د مينې يو بيماريم ميځانې لره درځمه
 د ميو یم خمار ډکې پيالې لره درځمه
 د حسن ډک جامونه په هر ان کې رنگ په رنگ را
 سترې د کلو یم ښه خوبونه دپالنگ را
 ساقی وایمه تاته چې نصیب زما خراب دی

بخت یمه ترټلی داخل ژوندون مې لوی عذاب دی
 خوار یم له ازله رانه وړک ښار د گلاب دی
 زه یو مست فقیر یم د کوڅو، کچکول په څنگ را
 ستړی د وختو یم ښه خوبونه د پالنگ را
 اخته دې تور بېلتون له ډېره درده په نشو کړم
 د وصل په ارزو دې یم یوازې تورو شپو کې
 خپلو او پردیو دې محتاجه د پردو کړم
 ستومانه یم راغلی هغه برخه د ملنگ را
 ستړی د کلو یم ښه خوبونه د پالنگ را
 مجلس ته مې دښکلو درخبره کړه
 په لیدو مې د هغه یار منور کړه
 بدله دنیاګۍ مې په اخترکړه

لرې له غمازه ځای د سرو گلو تر څنگ را
 ستړی د وختو یم ښه خوبونه د پالنگ را.

د هېواد مینه

پاڅه له خوبه ای افغانه چې هېواد دې بربادېږي
 ترڅو به پروت یې په غفلت کې سپینه ورځ دې تیاره کېږي

ای زلمیه! ته خبر یې چې خپلو ورور مو بېګانه شو

په لمسونه او چال او فریب د همسایه شو
په قدرت پسې له سده دېوانه شو
ایمان غیرت یې دشمن یووړل بېگانه شو
ناست مدهوش په بازارو کې کور مو یو پر بل خر خېږي
ترڅو به پروت یې په غفلت کې سپینه ورځ دې تیاره کېږي

تماشه کړو هره ورځ چې وطن کې مو څه کړه دي
په وینو د ځوانانو د ظالم لاسونه سره دي
د عقل پوه قلم او احساس ټول راڅخه مړه دي
یو ناست موږ په غرب کې ښه مو کور، ښه مو خواږه دي

څه همت راته په کار دی چې هېواد مو لیلامېږي
تر څو به پروت یې په غفلت کې سپینه ورځ دې تیاره کېږي

لټي مه کوئ افغانانو! څه غیرت او همت وکړئ
له سره به کړو روغه دا جونگره خدمت وکړئ
راتول له لر او بر شئ، یو اواز او وحدت وکړئ
وشرئ ظالم له پاکې خاورې صداقت وکړئ
که یو نه شو واړه گران وطن مو تباہ کېږي

زما ورونو! ځان خبر کړئ د وطن په یتیمانو

يو تور قيامت په هره شپه تېرېږي پر خوارانو
لاهو دی څوک په سرو وینو، څوک غم خوري د بچيانو
څوک ښخېږي څوک ناست پر فاتحه د عزیزانو
قسم دی ای رغبت ته که یو نه شو نابودېږي
تر څو به پروت یې په غفلت کې سپینه ورځ دې تیاره کېږي.

1995/10/20 م کال

امریکا

دواخان مینه پال

دوا خان مینه پال د ښاغلي شاه باران زوی پر 1356 لمریز کال د زابل ولایت په شاه جوی ولسوالۍ پورې اړوند د کوچیانو په کلي کې زېږېدلی دی؛ په هېواد کې د سیاسي اخ و ډب له تودېدو سره جوخت کوزې پښتونخوا ته کډوال شول او هلته یې استوگنه غوره کړه، نوموړي خپلې زده کړې په ساینس او تقوا عالي لېسه کې تر دوولسم ټولګي پورې رسولي او اوس په کابل کې د حقوقو پوهنځي د دویم کال محصل دی، له 1377 لمریز کال نه را په دېخوا شعرونه لیکي، چې د وروستیو دوو کلونو شعري ظګرافت یې ډېر پاموړ دی او دا هیله ترې کېدی شي چې د راتلونکي لپاره ښې هنري بېلګې وپنځوي او نور هم پر مخ لاړ شي.

نوموړی د شعر تر څنګ لنډې کیسې هم لیکي او په هر ځای کې چې وي هڅه کوي ادبي او فرهنګي غونډې ورڅخه قضا نه شي، د مطالعې مینه وال دی، چې دهمدې مینې په برکت به دلوړتیا پر لوري د پرمختګ اوږده مزلونه ووهي، که له شعر و شاعرۍ سره یې خپله مینه نوره هم وپالنه، نورې بریاوې به هم ترلاسه کړي. مینه پال د ژوند په بوختیاوو کې رانښکېل دی، کله په کندهار، کله زابل او کله په کابل کې وي.

نوموړی فرهنګپال او ادبپال ځوان دی، که له نورو فرهنګي او ادبي ملګرو سره یې خپل اړیکي نور هم ټینګ کړل او د تخلیق ترڅنګ یې مطالعه له پامه ونه غورځوله، نو د غوړېدو او ځلېدو هیله ترې کېدی شي.

د ستورو کپه

ستورو له مدار کپه وکړله

ښکلو له دې ښاره کپه وکړله

جوړ چې یې پر مخ راته زخمونه کړل

اوبښکو په دې لاره کپه وکړله

ها څو بلبلان چې ښکاري وويشتل

مات وزر یې خپاره کپه وکړله

شونډې دې ټکور شوې و زخمونوته

خړېكو له پرهاره كېه وکړله
نه شته ها ښکلا هغه زينت په کې
خو غمو له هاره كېه وکړله
اوس له لاس نيوه تر وره واته دي تش
مينې له بازاره كېه وکړله
نو نو مينه پال زابل کې څه لري
تاهم ځنې ياره كېه وکړله.

پاڼه

د گل پر پاڼه دی دلبر ليکلی
هم پر چنار هم پر نښتر ليکلی
که څوک نظر وکړي پر سمه او غره
په هر يو کاني او پر سخر ليکلی
دا راڼه ستوري هم سجدې کړي ورته
هم پر سپوږمۍ او هم پر لمر ليکلی
په ترنم يې بلبلان يادوي
د هر مرغه دی پر وزر ليکلی.

ښامار

جانانه! تا چې دی له سپينې غړۍ هار تاو کړی
ماهم له غاړې نه يو ټينگ مزی ددار تاو کړی

زه دې اشنا له دغو مراووکتو شم سپېلنی
 څومره په ناز دې هر بانو ترې پیره دار تاو کړی
 چې دې پر تورو زلفو سپینه لوپته خپره کړه
 ډېر دې په خوند له تورو شپو ځنې سهار تاو کړی
 پروڼ دې لید چې پر سپېره بېدیا، سپېره ولاړ و
 نن بیا زرغون کمیس له ځانه برچنار تاو کړی
 چې پر دنیا یې له غیرته کهکشان لږزېده
 نن یې له ځانه د سپېرو خاورو مزار تاو کړی
 نور مینه پاله اننگي مې ښکلولای نه شې
 بیا مې له سپین مخ نه د زلفو تور ښامار تاو کړی.

1379/7/1 لمريز

پرې منگولې

چې یې نیولې دي خورې منگولې
 زما په وینو یې دي سرې منگولې
 د زړه په وینو مې شفق سور شوی
 دي باندې ښځې خونخوړې منگولې
 بیا یې په زهرو دي نوکان ډک کړي
 چې یې نیولې دي کږې منگولې
 په مینه – مینه ور کتلای نه شم
 د کوم ظالم دي پرې پرې منگولې

نور به دې نه کړي په شعرونو انځور

له مینه پاله دي اوس پرې منگولې.

کندهار

روح الله ساقیيار

ښاغلی روح الله ساقیيار چې اوس (نامراد) تخلص کوي، د ښاغلي سيف الله زوی پر 1340 ل کال د کندهار په پنځمه ناحیه کې زېږېدلی دی. خپلې زده کړې يې تر لسانسه رسولي او اوس دیوه بااحساسه ډاکټر په توگه دنده ترسره کوي، له څو کلونو را په دېخوا په چمن کې استوگن دی او خپلو فرهنگي او ادبي هڅو ته دوام ورکوي.

تر دې مهاله يې دغه اثار خپاره شوي دي: د مينې زمزمې، رڼا

اوبښکلا او زخمي يادونه. همداراز پښتو فارماکولوژي او ناوړه دودونه نومي دوه کتابونه يې چاپ ته چمتو دي. دښاغلي ساقیيار په شعر کې د عرفاني ښکلا يو څرک هم ځان څرگندوي چې دا په خپله دده په شعر کې د ځينو لرغونو شاعرانو اغېز جوتوي، قافيې او ردیف يې ښايسته دي. ددې ترڅنگ يې د شعر هنري جوړښت ته هم سترگې وړ اوړي. ښاغلی ساقیيار د ښکلا او مينې په اړه هم ډېر بحثونه کوي او هڅه کوي چې ددې فلسفې او ستر راز پر مانا پوه شي او په دې دوو مسایلو کې ډوب او ژور لاړ شي، چې دا په خپله دده مينه او ذوق څرگندوي. د کندهار ځوانو شاعرانو يې شعرونه لوستي او خوند يې ورڅخه اخيستی دی. هيله ده شاعري يې نوره هم وځلېږي او نثر و نظم دواړو کې پوره بری ترلاسه کړي.

رڼا او ښکلا

زما د مينې په جهان کې رڼا ته يې ښکلا ته يې

زما د زړه په کهکشان کې رڼا ته يې ښکلا ته يې

د بلبل وينا په تاده، د سره گل ښکلا له تا ده

په بهار او گلستان کې رڼا ته يې ښکلا ته يې

د گلرخو په څېرو کې ستا د حسن عکس ښکاري

د خوبانو په کاروان کې رڼا ته يې ښکلا ته يې

د افق سپينه وړانگه يې، په شفق کې ستا سرخي ده

د سپېدو په روڼ گروېوان کې رڼا ته يې ښکلا ته يې

زما د زړه په کوه طور کې انوار ستا د تجلو دي
 د جمال په دې عرفان کې رڼا ته يې ښکلا ته يې
 هر طرف ته چې نظر کړم، ستا رڼا ده، ستا ښکلا ده
 د هر مصر په کنعان کې رڼا ته يې ښکلا ته يې
 ساقیيار پر تا شيدا يم، ستا وصال زما ارزو ده
 زما دهيلو په اسمان کې رڼا ته يې ښکلا ته يې.

ته هم ژارې زه هم ژاړم

شمعې! بيا د چا لپاره ته هم ژارې زه هم ژاړم
 په سرو اوښکو تر سهاره ته هم ژارې زه هم ژاړم
 ته سوځېږې زه سوځېږم، ته ويلېږې زه ويلېږم
 اوس مو نه شته بله چاره ته هم ژارې زه هم ژاړم
 نور تمام جهان خاموشه، د سکون په خوب ويده دی
 زه او ته ناست يو بيداره، ته هم ژارې زه هم ژاړم
 د هجران له درد وغمه د يار ياد دی په سرو اوښکو
 په هجران کې بې له ياره ته هم ژارې زه هم ژاړم
 لاله! ومې گوره زړه ته ستا په شان داغ او خونين دی
 پر سارا بهر له ښاره ته هم ژارې زه هم ژاړم
 دا د مينې سر انجام دی زموږ نصيب واره ژړا ده
 شمه وايي ساقیياره! ته هم ژارې زه هم ژاړم.

د جمال وړانگې

زما د عشق سبا سبا دی ستا جمال وړانگه وړانگه شو
هر طرف ښکلا ښکلا ده ټول جهان ډېوه ډېوه شو
زما د ژوند اغاز اغاز و یاره ستا په مینه مینه
زما ارمان گلاب گلاب و ستا خُواب غونچه غونچه شو
ستا لیلا لیلا نظر و زه یې هم مجنون مجنون کړم
تا زلفان گیسو گیسو کړه زما گرېوان پاره پاره شو
زما د زړه په لوی جهان کې دا ستا خیال خیام خیام دی
زما هوس زخمي زخمي دی ستا غرور نغمه نغمه شو
د ساغر مستي مستي ده د کوثر پر څنډه څنډه
دلته جام خمار خمار دی، هلته خم پیاله پیاله شو.

د ژوندون کاروان

د دنیا پر کړو لارو د ژوندون کاروان تېرېږي
د حالاتو ننداره ده له وختو سره بدلېږي
د تقدیر په حواله دي د جهان واړه کارونه
د قسمت په حکم شلېږي ټول د عقل زنجیرونه

په دې لار کې دي ناکامه ارادې او تدبيرونه
له هر چانه پټ جهان دی عواقب يې نه ښکارېږي

له عدمه دې جهان ته ډېرې کډې دي راغلي
له هر څه نه نا خبره څو شپې دلته اوسېدلي
په اميد ورته راغلي په ارمان ورڅخه تللي
انسانان له دنيا درومي ارمانونه يې پاتېږي.

اور

پرې ولوېدې ستا د خولې د انعکاس سکروټې
زما په زړه کې ستا د مينې شرر او واخيسته

له دغه اوره مې اوس ټوله ځيگر اور واخيسته
زما په لاس کې د شرابو ساغر اور واخيسته

د يوه څاڅکي توان يې نه و د مينوش په نوش کې
ساقی د جام له سرشاريه کوثر اور واخيسته

چې پلوشو دې را ايسار کړه د اسمان لمنه
له ډېر جوشه پر اسمان باندې لمر اور واخيسته

چې ښکلي مخ دې له نقابه راښکاره کړ شهلا

ستا په نظر دښکلو مخو منظر اور واخيسته

نه پروانه يم نه د چا تشکدو ته عابد

دا ستا لپاره مې جانانه پر سر اور واخيسته

د نوراني شمعې بوسې ته چې يې شوه تلوسه

پر پروانه باندې دستي خپل وزر اور واخيسته

د سپين بارخو د خولې څاڅکي بې اثره نه و

شبنم د گلو په بستر کې سحر اور واخيسته

زه ساقیيار شومه نامراد هیلې مې شوې نیمه خوا

زما د وصال د ارمانونو ثمر اور واخيسته.

سید عبدالخالق صادق

سید عبدالخالق صادق دارواښاد میرا آغا زوی پر 1320 ل کال دې نړۍ ته سترگې رڼې کړې دي. ښاغلي صادق تر دوولسم ټولگي پورې په بېلابېلو ښوونځیو کې زده کړې کړي، دودیز علوم یې د کندهار په جوماتونو او دیني مدرسو کې ترسره کړي دي. له اته کلنۍ څخه شعرونه لیکي چې تر دې مهال یې شل ټولگې خپرې کړي او گڼ شمېر سندرغاړو یې هم شعرونه په ترنم کې ویلي دي. په دې توگه یې په کندهار ولایت کې یو ملي ریکارډ ټینګ کړی او په دې ولایت کې بل داسې شاعر نه شته چې دده تر کچې یې شعرونه ترنم کې ویل شوي وي. صادق په ولس کې یو محبوب شاعر دی، د شعر اکثر مینه وال یې نالوستي کسان دي، ځکه د ده شعرونه د سندرغاړو په اوازونو او د موسیقۍ په سرو تال کې رانغاړل شوي او په ټول ولس کې حل شوي دي. په کندهار کې به دلوستو او نالوستو کسانو په گډون داسې څوک نه وي چې ددې ښاغلي یو-دوه شعره یې په یاد نه وي، که څه هم تکړه او برلاسي شاعران ډېر وو او اوس هم شته، خو د صادق ذهني او فکري اړیکي له سندرو سره ډېر دي او وو، چې اوس یې هم د پخوا په شان په ډېرو مجلسونو او ناستو کې شعرونه پر ژبو گرځي، د همدې محبوبیت له مخې د کندهار ټول خلک ورته درناوی کوي او په درنه سترگه ورته گوري.

ډېر نالوستي شاعران چې پر شعر لیکلو پیل کوي، نو په لومړي سر کې د صادق له شاعرۍ څخه مرسته غواړي او دده شعر تر اغېز لاندې شعرونه لیکي. د صادق شاعري د پند او نصیحت شاعري او د ټولنې رښتیني انځورګري ده، چې دولس رښتینې هیلې او نیمگړتیاوې رابرسېره کوي.

ملامت

چې پیر نه وي کامله مریدان ملامت نه دي
تقصیر چې د استاد وي شاگردان ملامت نه دي

پر سپین لباس بېخي ژر توره ټپله معلومېري
مُلا چې د نیا خوښه کړي امیان ملامت نه دي

دا کار د عاقلانو، چې ترمخ ځي تر شا گوري
بينا سپری چې غوڅار شي، نو ږندیان 1 ملامت نه دي

شرف د هر انسان مدام په علم و په ادب دی
هوښیار چې کار ویران کړي، لېونیان ملامت نه دي.
کندهار

ځاله

ستا په هجر کې امیدم کړم د وصاله
بدلومه دا زړه شپۍ په شاله

بې له تا زما په مینه کې دا حال دی
لکه و چې کړي مکتب کې مرغۍ ځاله

چې لذت یې د چینې لیدلی نه وي
خود به خوش په کنډولي وي د کلالة

د بې سترگو که هرڅو قران په یاد شي
پېژندلای نه شي حرف د دال و ذاله

د ښايست خريداران تر حساب تېر دي

لږ قيمت پر يوسف مه ايرده دلاله!

زما د مينې ابادي له ډېره وخته

ای رقيبہ خان ساته له زور ډېواله

لکه ژړو ته چې اب د زرو ورکړي

ظاهري جمال هم داسې بې کماله

ستاد ورزو د هلال له برکته

پر عبدالخالق اختر دی سرو کاله.

غلط

د هوښيار پر خپل اقرار بېرته انکار بولم غلط

تر حساب تېرې خبرې او لږ کار بولم غلط

چې په خپله شي څوک بد يا د بل مل گناه د چا ده

ته بې زوی ملامت بولې، زه بې پلار بولم غلط

د پردو لاسونه چې زموږ له وطنه کوتاه نه کړي

داسې مشر او سپينږيرى او واكدار بولم غلط

چې يې موږ كړو د ځان مشر دى ځان كړي د نورو كشر

دارقم څوكى نشين سياستمدار بولم غلط

هغه غوټه چې په لاس خلاصېږي غاښ ته څه حاجت

جنگ جدل دا ډېر قتلونه او كشتار بولم غلط

يواسلام، يومو وطن، ټول يو وروڼه يو د بل

يو پر دې لار، بل رهي پر بله لار بولم غلط

چې يې جوړ له هره بيته يو متل د پښتو نه شي

زه سيد عبدالخالق هغه اشعار بولم غلط.

مياشت

ما ليدلې په ابرو كې د دلبر مياشت

چې و څنگ ته راختلې وه د لمر مياشت

دازل نقاش چې دا هلال دى كښلى

د بخت په شپه كې يې ويني بختور مياشت

که د شپول پورنی ایسته کړې له مخه
رانبکاره به شي په دې ژېړ مازیگر میاشت
چې جلوه د بام پر سر وکړي محبوبه
سلامي ورته کوي د غره پر سر میاشت

دا لنډۍ برات د هجر خدایه تېر کړې
پر سید عبدالخالق کړې د اختر میاشت.

شريف الله شرافت

ځوان شاعر شريف الله شرافت د ښاغلي محمدرفيق پوپلزي زوی پر 1362ل کال په پاکستان کې سترگې رڼې کړې دي، له آره د کندهار ولايت د پاشمول سيمې د اخندزاده خېلو جومات ته ورڅېرمه په يوې کليوالې او ساده کورنۍ پورې اړوند دی. پر اوس مهال تر ښکارپور دروازې بهر د پوپلزو په نوې کلاچه کې استوگن دی.

په پاکستان او کندهار کې يې په بېلابېلو مدرسو کې، همدا راز له خپل پلار څخه زده کړې کړې دي، له درېگيو کلونو راهيسې شعرونه ليکي چې اوس يې هم دا لار نه ده پرې ايښې، که خدای کول د هنري او ادبي تجربو په لاسته راوړلو سره به وتوانېږي خپل اصلي منزل ته ورسېږي، ځکه د کندهار ادبي ټولنې په ډېرو ادبي او فرهنگي غونډو کې گډون کوي، خپل شعرونه چې اکثر يې لومړنۍ تجربې دي لولي او د ځينو ادبي شخصيتونو له لارښوونو او کره کتنو څخه هم گټه اوچتوي، چې دده په روزنه او پالنه کې ډېره مرسته کوي. شرافت هم په پيل کې د سيدعبدالخالق صادق ولسي شاعري اورېدلي او يا هم لوستې ده، له دې کبله د نوموړي اغېز ورباندې پروت و، خو اوس چې يې نورې شعري ټولگې او کتابونه هم ولوستل او په خپل اند يې وارزول، نو په دې هڅه کوي شو چې په دې ډگر کې خپله لار بېله کړي، اوس ولسي شعرونه هم لولي او له نويو شعرونو څخه هم گټه اوچتوي، ځکه د اوسمهالي شعر مطالعه دا مانا نه لري چې ولسي هغه دې هېر کړو، د دواړو پالل او لوستل ضروري دي، دا هم د تنکي شاعر شرافت څو شعري بېلگې:

د غم ستوري

چا به ليدلي لکه لمر وي دا رقم ستوري

ماخوليدلي په رښتيا دي ای صنم ستوري

دا چې د مينې هسک اسمان کې هسې ستوري لرو

خود بې تابع شي ددې ښکلو د عالم ستوري

څومره رڼا يې خپره شوې لا خپرېږي پسې

د هغو نورو په څېر نه دي دغه سم ستوري

ستوري د ستورو و وړانگو ته تېروي تورې شپې

خکه پرې وياړي ورته ډېر دي محترم ستوري
چې سپک نظر ورباندې نه کړې شرافت لري ډېر
دا غمشریکه، غمخېلي دي دغم ستوري.

1379/6/10 ل کال

کندهار

خېمې

د ورځې چېرې يې د شپې راشې
زما و سر ته څو شېبې راشې
ښکلا د حسن دې منو محبوبې
لکه ها پېغلې د خېمې راشې.

1379/5/12 ل کال

زخمي احساس

پښتنه پېغله يم کومه په پښتو خبرې
خکه مې خوښې دي د پاکو پښتنو خبرې
د ښکلا ميره يمه غواړمه سالو د مينې
خاونده مې يې را ته نيسې د هغو خبرې
زخمي احساس مې نه لري د ژوند کولو تمه

هسې مې زړه راته کوي د اميدو خبرې.

کندهار

مينه !!؟

مينه کوو خو زده مو نه دی هغه چم د مينې

واړه لوېدلي يو له کيفه او له برم د مينې

بس دومره پېژنو چې دا ده بله نه شته قبله

نور مو د تورو گردو ډک د زړه حرم د مينې.

عبدالستار کمین

ښاغلی عبدالستار کمین د حاجي عبدالحليم زوی پر 1343ل کال د کندهار شپږمې ناحیې په سرپوزې (داماني) کې دې نړۍ ته سترگې وغړولې. تر اتم ټولگي پورې يې ښوونځی ولوست، چې د اقتصادي ستونزو له کبله نورې زده کړې ورڅخه پاتې شوې او د کورنۍ ټولو کړاوونو او ستونزو ته يې اوږه ورکړه، سره له دې چې دکورنۍ د اقتصادي خړوب لپاره کار کوي، خو بيا هم لس کاله کېږي چې شعر ليکي، ددې تر څنگ په ترنم کې هم لوی لاس لري.

شعر يې ولسي رنگ او خوند لري. د ارواښاد بريالي او گلبيدار له شاعرۍ څخه اغېزمن ښکاري. ښاغلی کمین کله کله د کندهار ادبي او فرهنگي ټولنې په ځينو غونډو کې هم گډون کوي، که دې برخې ته يې نوره پاملرنه هم وکړه او دنورو شاعرانو له شعري تجربو څخه يې نوره گټه هم اوچته کړه، پايله به يې گټوره وخېژي. شعر يې ولسي څرنگتيا لري او ددې سيمې د ځينو ولسي شاعرانو اغېز په کې ترسترگو کېږي چې کېدی شي د وخت په تېرېدو سره دا اغېز لږ شي. همدا راز د اوسمهالې پښتو شاعرۍ مطالعه هم ورته ضروري ده، ځکه د لرغونو او اوسمهالو شاعرانو د فکري، ذهني او هنري کچ ارزونه او شننه هم ډېر نور اړخونه رابرسېره کوي، چې هرڅوک بايد په دې کار کې برخه واخلي، ښاغلی کمین ډېر شعرونه د ترنم لپاره د موسيقۍ پر مقامونو جوړوي، هيله ده چې له خپل ذهن او فکر څخه دا چوکاټ لرې کړي او داسې شاعرۍ ته دې مخه کړي چې د زړه او ضمير هيلې او غوښتنې يې په رښتيني ډول انځور کړي.

نه وای

خپل بدن بلبل افگار لیدلی نه وای

د گل څنگ سره مې څار لیدلی نه وای

سپین لباس پر تور صورت چوخه اغوستی

بې عمله مې گفتار لیدلی نه وای

مینان له معشوقو سره خوشحال وي

يافرهاد د تېښې وار ليدلى نه وای

د ازل برخه تقسيم كړه تقدير و نو

د يوسف مې خريدار ليدلى نه وای

د معراج پر شپه چې لار و لامكان ته

دڅو شپو مې يو سهار ليدلى نه وای

چې په اور كې يې گلزار دميني جوړ كړ

ما خليل پر سره انگار ليدلى نه وای

د سهار تر كوره شپې د وزخ دوزخ شي

د يار مخ ته مې اغيار ليدلى نه وای

چې و هر چمن بوستان ته كمين ورشي

په سرو وينو مې بهار ليدلى نه وای.

عبدالله خیال

ځوان شاعر عبدالله خیال د ښاغلي حبیب الله زوی د کندهار ښار پنجوايي ولسوالۍ د صالحانو په کلي کې زېږېدلی دی، تر اتم ټولگي پورې یې د کوټې ښار په ابوذرغفار مدرسه کې زده کړه کړې او وروسته یې په یو شمېر کلیوالي ښوونځیو کې هم لوست کړی دی، خو د زده کړو بشپړېدو ته وخت پرې نه ښود، اوس د ډنډ ولسوالۍ د حاجي عربو په کلي کې استوگن دی.

دوولس کاله کېږي چې شعر لیکي او په دې ډگر کې د ښې تجربې خاوند دی، که څه هم په خپلو ورځنیو دندو او کړاوونو کې دومره بوخت دی چې څه لیکلو ته ډېر لږ وخت پیدا کوي، خو بیا یې هم خپله هنري ښکلا د ځلښت تر بریده رسولې ده. فکري لېږد او شاعرانه ترکیبونه یې ښکلي دي، خپل احساسات په بشپړ ډول په ساده ژبه بیانوي، له تکلف څخه به ځکه لرې وي چې په زوره یې د شعر لیکلو تابیا نه ده کړې. سپین شعر ته ورته ځینې ټوټې یې هم لیکلي چې په هغو کې یې هم ځینې انځوریزې وړې پېښې را اخیستې دي. نوموړی ډېرې مطالعې ته هم اړتیا نه ویني ځکه وایي په ادبي ډگر کې د بل چا اغېز منل هم ډېر غوره کار نه دی. سړی دې لږ ولیکي ښه دې ولیکي، د خیال صیب(وېره) نومی شعر د ښاغلي محمد اسماعیل یون د(شعر حجاب) نوي شعر ته ورته دی، چې لومړی بیت یې داسې دی:

د ژوند مړاوې سندرې مې رباب کې راوړم

د وینو شپو کیسه د عشق کتاب کې راوړم

خو زه پر دې ډاډمن یم چې خیال به د یون صیب شعر نه وي لوستی یا که لوستی یې هم وي او په شعوري ډول د هغه تر اغېزې لاندې نه دی راغلی، ځکه چې ده هغه نوي کتابونه ډېر نه دي کتلي چې تر هېواد بهر خپرېږي.

د خیال شعر روان او اغېزناک دی، که دا ډگر یې پرې نه ښود او همداسې پرمخ لاړ، نو ډېره هيله شته چې دښو شاعرانو په لیکه کې ودرېږي.

تنده

سپور په نیلي یم روانېږم، بیا ارمان ونه کړې

سترگې را واړوه ستنېږم، بیا ارمان ونه کړې

زه له توپانه زېږېدلی، د موجونو غږ یم
 په رپ د سترگو کې وړانېږم، بیا ارمان ونه کړې
 اوس لا راغارې وځه پلنگ د گلاب زما و ستا دی
 لکه شبنم درنه ورکېږم، بیا ارمان ونه کړې
 یم د اوبو د مخ هنداره، وربل ژر سموه
 په یوه پوه سره وړانېږم، بیا ارمان ونه کړې
 په بیرې ونڅېږه ښکلیه! مهال پاتې نه دی
 د مجلس شمع یم ویلېږم، بیا ارمان ونه کړې
 دا تورې څنې دې په مستو څاڅکو ولمبوه
 د سپرلي اېښمه یم، تېرېږم، بیا ارمان ونه کړې
 یوه شېبه مې پر زنگون باندې سر وزنګوه
 یو سیلانی یم روانېږم، بیا ارمان ونه کړې
 ژوند دخوبونو سلسله ده، په باور خو نه دی
 لکه ویده هسې وینېږم، بیا ارمان ونه کړې
 قلم راواخله یو انځور مې پر کاغذ ولیکه
 "خیال" د شاعر یم ترې هېرېږم، بیا ارمان ونه کړې.

کندهار

د تقصیر ایینه

زما دسوي زړه ناره ده، څوک بې واوري فریادونه
 دامې خپل بخت مرور دی، شول کانه د وخت غوږونه

زه مليار د هسې بڼ شوم، هر څه ورك، هر څه يې وړان وو
 پاڼو، بوټو سر اخيستی، سر نگون ښايسته گلان وو
 دا گلې نه و، ځنگل و، په كې پټ وړي ماران وو
 هر نوروز يې ځمپرست و، وركول يې سره گلونه
 نصيب هسې ځای ته راوړم، په كې ورك خپل او پردي وه
 بس شرنګی د زولنو و، له قانونه سرکشي وه
 هر يو خپل پر ځان مين و، ټول مجذوب وو، لېوني وو
 ټولو وخنډل راباندې ما چې وپوښتل نومونه
 زه پر داسې كور مېلمه شوم، كوربانه ټول مرور وو
 زه او دوی، نه دوی په خپله، خپل تر منځ په يو نظر وو
 عقل وويل جنون ته: درنه غواړم كومكونه
 تر قلم مې اوښكې ځاځي "خيال" به جوړ څنگه ديوان كړم
 قسمت ژبه راټرلې، حال د زړه څنگه بيان كړم
 د تقصير په ايینه كې پټ انځور څنگه عيان كوم
 لا په گونگه خوله د خپل زړه رانه غواړي تعبيرونه.

وېره

توصيف د ښايستو په دې وختو كې پټوم
 سپوږمۍ د تخيل په حجابو كې پټوم
 پېغور د زمانې شوه پر بارځو نښه د هجر
 سېلاب د تړمو اوښكو په لېمو كې پټوم

د شپې په لړمانه کې مې تقدیر خېمه وهلې
انځور د سباوون په امیدو کې پټوم
قسمت راته بلا شو، سوابق مې د ژوند څېړي
جانانه! زاړه پلونه دې کوڅو کې پټوم
نصیب مې محتسب شو، تېره توره یې په لاس کې
د نظم ښایسته پېغله په پردو کې پټوم
کچکول او چلتار دواړه په دې ښار کې تومتي شول
کمیس د ملنګۍ مې په بوڅو کې پټوم
اسمانه! عواطف مې په زرګي کې زنداني شول
براس د سوي زړه په اسوېلو کې پټوم
سبا را څخه وپوښتئ وعدې د پروڼ خلکو!
د وخت له وېرې هر څه په شیفرو کې پټوم
ماشوم فکرونه وایي چې د "خیال" غاړه کړه ده
یارانو! خپل غرور مې په سجدو کې پټوم.
کندهار

مست ژوند

ساقی ځار دې شم تر سترګو، سر پر سر پیالې ډکېږي
اوس یو ښکلی جام تیار کړه، چې نوبت مې رارسېږي
زما له مرګ نه وېره نه شته، زه د مست ژوندون ملنګ یم

ددې ژوند نیم اورې شمع هسې هم خاموشه کېږي

شېخه څه و خپل خلوت ته، د مستانو سيالي مه کړه

زموږ په وینو اور گډ شوی، شاه رگونه مو نڅېږي

دا محفل د لېونو دی، دلته عقل بېگانه دی

هر یو جام د ژوند په بیه دلته مړي ژوندي کېږي

د دوزخ په کروندو کې، جنتي تخمونه پاشي

د جنون انگازې کښت دی، په کوثر سره اوږېږي

ټول رندان سره راټول دي، هوش یې تللی دی له سره

هر مرید کامل مجنون دی، عقل کله پرې رسېږي.

1376/10/10 نيمروز

عزت الله اميد

تاند او باستعداد شاعر عزت الله اميد د ښاغلي اغاجان (رحمت الله) زوی پر 1368 ل کال د کندهار په پنځمه ناحیه کې زېږېدلی دی، نوموړی اوس دالبېروني ښوونځي دپنځم ټولگي زده کوونکی دی.

گران اميد په ډېره لنډه موده (څه له پاسه د څو مياشتو په موده کې) وټوکېد او و غوړېد، هغه په دې لنډه موده کې د پرمختگونو بلا ډېر مزلونه وو، چې ډېر لوی کسان به هم په کې پاتې راشي، دا په زغرده ويلای شو چې اميد د ښو استعدادونو له کتاره هغه زرغونه څانگه ده که يې د غځوټيو بارونه لا پر اوږ و وړي نه دي، ددې جوگه دی چې د سرو او ژېړو غوټيو درموندنه راوټوکوي او ډېر خلك گوته پر غاښ کېښوي، که له يوې خوا د مشر ورور هڅيال شاعرانه طبيعت ورته دشعر لپاره ډېر څه ورکړي، له بلې خوا يو مرموز شور يې هم په تاند ذهن کې اېشي، چې انعکاس يې دده په شعرونو کې کتای شو، اميد هغه د چا خبره لا په ذهني و فکري لحاظ بلوغ ته نه دی رسېدلی او ډېر مسایل شته چې دده ذهن يې نه شي راجذبولای، خو دنېکمرغۍ ځای دا دی چې اميد د اوچت خيال او وينې ذهن خاوند دی.

شعري بيان يې په عاطفه، اند او مترنم اهنګ کې رنگول شوی، چې راتلونکی هنري پرمختګ يې تضمينوي. هغه په دې وړکتوب کې د خپل شعور له مخې د هېواد پر ملي مسایلو پوه دی او هېواد ناخوالو ته يې دشعر له زاويې څخه کتلي او انځور کړي يې دي.

هغه وخت به لرې نه وي چې "اميد" پر "ډاډ" بدل شي او د کندهار شاعرانه سيمه نوره هم ښکلې کړي.

توتي

شینکی توتي و، د همزولو له کتاره پرېووت

لکه ژېړ گل چې دگلونو له گلزاره پرېووت

قسمته! څه شوې لا د هیلو ارمانونه گوره

ښکلی بلبل خو د وختونو له ښاماره پرېووت

د زړه هوسۍ پسې مې ځله دا ځنگل لټوې

ماشوم غرڅه و، له خپل اه او له پرهاره پرېووت

بيامو نيمگړي ارمانونه نيمه لار کې پاتې
د يار ديدن راته د سترگو تر انگاره پرېووت
بيا مې زړگۍ راته ټکور کړې چې رنځور يمه لا
نا"اميد" ناست، زړه مې له ښکلي کندهاره پرېووت.

1378/61 لمريز

کندهار

انارگل

نن مو گلبنې کې غوړېدلي د بهار گلونه
ځکه وربل کې نجونې ږدي کتار-کتار گلونه

سپرلی راغلی، هر گلشن کې غوټۍ وسپړېدې
دا چې منگول کې يې نن وينم د مليار گلونه

بلبل د گل خوا کې له نازه داستانونه وايي
د ترنم نغمو کې نغاړي د"غفار" گلونه

بڼوال د گلو خوا کې وينمه خندېږي ورته
چې غوړېدلي يې کاله کې د انار گلونه

ما دې له ډېره وخته لار څارله، دا ومنه
ځکه چې شپې غېږ کې راوړي د سهار گلونه

"امیده" ! یمه د گلونو د کاروان لاروی
ځان سره وړم یو څو تنګي د کندهار گلونه.

1378/1/15 ل. کال، نوی ښار

کندهار

ملنګې

چې جنګۍ په کې ملنګې د وختونو ښکاري
ها کابل جان هم سره سپرغۍ د سرو اورونو ښکاري

د فریاد اوښکې یې په سترگو کې خپه خپه شي
د هیلو ناوې مې انګر کې د اهونو ښکاري

د ویر نغمه بیا غږوي د چا پر حسن باندې
شور او غوغا نن په کې بیا د څو غمونو ښکاري

چې ترنم کې لوستل کېږي ستا د مینې په نوم
زما د عشق څو غزلونه د وختونو ښکاري

ملگرو! داسې لېونی شوم، خو اوس څه وکړمه
ژوندون مې هسې د ناپايو اميدونو ښکاري.

خپې

د وخت ياغي خپې زموږ کښتۍ ځان سره وړي
بدمرغه پړانگ راغلی دی، هوسۍ ځان سره وړي

ټول عمر مو تېر کړی، په خندا او په هوس
اوس غم راته راغلی خوشحالی ځان سره وړي

خپلواکه وو، موږ خپله، چا کار نه رادرلوده
دې تور غلیم ته گوره خپلواکۍ ځان سره وړي

توپان راباندې راشي ما ته وايي چې دې وږمه
خزان راباندې راشي ښې ځوانۍ ځان سره وړي

پردېس او مساپر له خپل وطنه نا امید يم
رقيب ظالم ته گوره ښکمرغۍ ځان سره وړي.

عزت الله پېژاند

ښاغلی عزت الله پېژاند پر 1356 لمريز کال د کندهار په زرغونه غېږ کې دې نړۍ ته سترگې غړولې دي، ښاغلي پلار يې "احمد شاه" د خپل تنکي ارمان د زېږي په اورېدو سره په زړه کې ډېرې داسې هيلې وروزلې چې د ژوند ډېر سپېره اړخونه يې پرې ښکلي شول.

پېژاند اوس خپلې منځنۍ زده کړې پر مخ بيايي، ددې تر څنگ د يوه بااحساسه نرس په توگه په ميرويس روغتون کې دنده تر سره کوي، له درېيو کلونو را په دېخوا شعرونه ليکي؛ ددې وروستيو وختونو شعري بيان ته يې د هيلو سترگې وراوړي، د ازاد شعر پر ډگر هم د خپل آندوخيال نيلى په ښه برياليتوب سره ځغلوې.

په لفظي انځورونو کې ځانگړې عاطفه او آند سره گډوي، چې خوږلني او ظرافت يې هر زړه ته لار پرانيزي. هنري جوړښت او د انځورونو رانه توب ته ډېره پاملرنه کوي، همداراز يې د هېواد د وروستيو هغو غميزو او ناخوالو ځينې برخې انځور کړي چې د هر افغان زړه ترېنه شين شوی دی، د کندهار او نورو ځايونو په خورو ورو خپرونو کې يې شعرونه او نورې ليکنې خپرې شوي او په دې وروستيو مياشتو کې يې يو شمېر لنډې کيسې هم ليکلې دي.

د پېژاندصیب ازاده شاعري تر قافيه والې هغې ډېره ده، چې په ازاد شعر کې ښه په بري سره روان دی، يو وروستي ازاد شعر يې په کندهار کې د لومړۍ درجې جايزه وگټله.

قافيه واله شاعري يې هم ښکلې ده، پر لږو بيتونو ډېره خوار کوي او هڅه کوي چې شعر يې بېځايه اوږد نه شي، هغه خبره چې په لنډو ټکو کې کېږي په ډېرو الفاظو کې يې نه پېچي.

زرينې پانې

ورليکم يې پر سترگو، پر لېمو زرينې پانې

اشنا چې رانه غوښتي دغه څو زرينې پانې

سپوږمۍ بېگا د بام تر سره پټه – پټه راغله

راتويې کړې د ورېځو له درڅو زرينې پانې

خبرې رانه واخلي، بس هر څه راځنې هېر شي
 چې تاو کړي رانه ښکلي د لاسو زرینې پانې
 یو دنگ او شازاده شپانه شپېلی کې راته ووي:
 باروتو کړې لوگی زموږ د زړو زرینې پانې
 دې شېخ ته که یو څه د کلي خلکو مخه ورکړه
 په ږیره به کړي ښکل د انگو زرینې پانې.

1379 سلواغه\10 ل. دویمه ناحیه، کندهار

تمه

زه چې ماښام تنها له ځانه سره
 د تېر سهار د غم سکې وشمېرم
 او دخپل خیال په گوټو
 یې د زړګي په تل کې ښخې کړمه،
 د اومه ذهن نړۍ
 مې ټوله ولړزېږي
 او د لېمو له کلیو
 داوښکو سپینې پېغلې
 له خوبه وپاڅېږي،
 کتار-کتار شي، دگرېوان ښار ته پناوې یوسي
 لکه زموږ د کلي
 پېغلې چې،

په تورو تورو شپو کې

ځي تر پردیو ښارو

او هلته ورکې شي، ترې شي د سبا په تمه.

\1378 سلواغه\12ل. کندهار

مانۍ

د اسوپلیو، د دردونو او زخمونو مانۍ

څوک به را جوړې کړي زموږ د ماتو زړونو مانۍ؟

ټوپکه! ستا بدمرغه خوله چې ترېنه واوښتله

په دغه ښار کې شولې جوړې په سلگونو مانۍ

جانانه لږ نظر پرې وکړه ورنه مه تېرېږه

دې جوړې کړي مې ستا لار کې د سوالونو مانۍ

که نورې هم دا د باروتو لمبې مړې کړې ربه

سربېره شي جوړې پاس د غرونو پر سرونو مانۍ

ورته لوگي کړې د لويديځ د نجونو لوڅ سرونه

خومره دي ښکلې د حيا په پلوونو مانۍ

ستا يو موسكى انځور مې ياره د زړه مخې ته پروت

پرې جوړوم د خيال په گوتو د رنگونو مانۍ.

ستا پيکه شعر ته به پېژانده څوک ښه ونه وايي

چې په کې نه شته د رنگونو، هنرونو مانۍ.

\1379 وري\12 ل. ميرويس روغتون، کندهار

اوبښکې او يادونه

يو وخت به ما او اشنا

جوړه-جوړه او لاس تر غاړې تللو

د پورې غره لمن ته

هلته به لاره کې د کلي نجونو

راته پټ – پټ له دريځو کتله،

بيا به يې ښکلې شير چاپي شونډۍ

ورو شانته وموسېدې،

لکه د ښکلي کنډاري گل گلاب

غوتۍ چې وغوړېږي؛

بيا به د غره لمن کې

پر هغه غټه گاره

چې پرې ليکلي به وو، زما او د اشنا نومونه

دواړه جوړه کېناستو

او زموږ د کلي د رمو شپونکي به

راته پسته خوږه شپېلۍ وهله،

ما او اشنا به مې په غبرگو او جوړه غږو کې

ښکلې تپې ويلې

او د ژېړ لمر ښاپېرۍ

به په نڅا لارله

د هاغه غره ترڅوکې.

☐ ☐ ☐

وروسته تر ډېرو مودو

لاړمه ها د پورې غره لمن ته

هغه د کلي ددرڅو په منځ کې

دنګې ښايسته جنګۍ نه ښکارېدې

او نه د غره لمن کې

راته دکلي شپونکي

ژېړه شپېلۍ شونډو کې ونيوله،

د پورې غره له سره

بس د باروتو شنې لوڅې تللې؛

باد په پستو لاسونو

مخې ته لرې يوه سپينه جنډه

رابښوروله ورو ورو

لکه له لوړه چې يوه دنگه پېغله

د جنگ ډگر ته تلله؛

د لو نځينو برېتورو زلمو لارې څاري

او تورې څنې يې پر سپين ټيکري وي باد شيندلي؛

جنډې ته څو گامه ور وړاندې شومه،

د مازيگر د زرین لمر وړانگو مې

پر دواړو سترگو باندې

زرین شال وغوړاوه،

ورو مې د لاس په سيوري

شال رااوچت کړ د لېمو له مخ نه

پر هغې دنگې، هغې سپينې جنډې

مې په تور ليک ليکلي،

دا توري ولوستله:

"چې مې د قبر خوا ته راشې

ديدن به نه وي نو دې پورته کړه لاسونه."

1378/سلواغه/10ل. دويمه ناحیه، کندهار

باز

ولې پوښتنې ښکلو نه د شپو کيسې ؟

دوی خو په لېمو کې زده کړه کړې ده
زه هم اخر یمه ددې غرونو باز
ما هم په دې غرو کې زده کړه کړې ده
هر څه باندې پوه یو خو څه نه وایو
موږ هم پټ په زړو کې زده کړه کړې ده
دا چې هر اټکل په ټوپکونو کړو
دا مو په جگړو کې زده کړه کړې ده
مه سپاری هغه ته څوک د مینې کار
چا چې په تسپو کې زده کړه کړې ده
دا دځان لپاره کوه نور گڼم
ما چې په پښتو کې زده کړه کړې ده.

1379/غویی/30 ل. دویمه ناحیه ، کندهار

عبدالباري حيرت

ښاغلی عبدالباري حيرت د حيات الله کاکړ زوی پر 1356 لمريز کال د زابل ولايت په "دارې" کلي کې زېږېدلی دی، د جگړو تور ښامار کېدوالی ته اړويست، په کېدوالی کې يې تر اتم ټولگي پورې د لورلایي په "زنگيواله" کې زده کړه وکړه.

پر 1376 ل. له "گورنمنټ ډگري کالج" څخه د دوولسم ټولگي په برياليو زده کوونکو کې و، پر همدې کال د کانکور تر ازموينې وروسته کندهار پوهنتون ته بريالی شو او اوس د کندهار پوهنتون د طب پوهنځي د درېيم کال محصل دی، له پنځو کلونو راهه د پخوا شعرونه لیکي. حيرت د خپل شعري پر مخيون په بري کې د "پښتو ادبي جرگې" مشر خير محمد عارف ډېرې هڅونې ستايي، چې دده په اند ډېر څه يې ترې زده کړي دي.

شعري بيان يې ساده او عاطفي دی، که يې ډېر څه ولوستل د راتلونکي لپاره د ډېرو ښو هنري پنځونو لپاره به د پياوړي مکتب څښتن شي، که د وزن او څپو په برخه کې يې هم له لږ څه غور څخه کار واخيست شعري بيان به يې لا ښکلی شي، د نويو غورو شعري ټولگو لوستل هم په دې کار کې ورسره مرسته کولای شي. د کندهار پوهنتون فرهنگي څانگې په مياشتنيو غونډو کې هم گډون کوي، همدا راز کله کله کندهار ادبي ټولنې ته هم ورځي او خپله ادبي تنده په کې ماتوي، د پوهنتون د درسونو تر څنگ ادبي او فرهنگي هڅې روانې ساتي.

سترگې

په خوب ليدلي ما د گران سترگې دي

اوس راته گرانې د جهان سترگې دي

ژوندون دغه دی، که نور هم غزېږي؟

زما په تمه د وجدان سترگې دي

چې يې فطرت پر سينه چورلي-چورلي

دداسې خلکو پر گرېوان سترگې دي

په هر قانون باندې پيسې اورېږي

ځکه ږندې د هر انسان سترگې دي

که د دنیا کونجونه ولټوې

ما ته خوږې د خپل جانان سترگې دي.

1376 ل. لورلایي

لپه

پر ټولو دا یوه ده، چې ته هم ژاړې زه هم

نوځکه داخوږه ده، چې ته هم ژاړې زه هم

گیله څه په کار نه ده، اوس له خپلو له پرديو

دنیا کړه وړه ده، چې ته هم ژاړې زه هم

ستا چم سور او زرغون شو، زما جونگره شوه لوگی

عجیبه ننداره ده، چې ته هم ژاړې زه هم

د تمې لپې نه شته، د سرونو تجارت دی

ددوی دا فیصله ده، چې ته هم ژاړې زه هم

زړگيه يوه ورځ خو د حيرت په رضا راشه
ژوند کله يوه شپه ده، چې ته هم ژاړې زه هم.

1377لمريز

مړی

دخپل عشق په لمبو سوی مړی پروت دی
د اجل انتظار وړی مړی پروت دی

بيا د غم سترې شپېلۍ ورته په شور کړئ
داد عشق تورو خپلی مړی پروت دی
مینه لاره دوی هم نورو ته تکیه شول
هغه مست د وجدان کلی مړی پروت دی
سرې منگولې غبرگې ښکاري د یار خوا ته
د دېوال سیوري ته تللی مړی پروت دی

خود به تل داسې حیرت په غم کې ښکېل وي
بخت یې څنگ ته لکه سترې مړی پروت دی.
1379/غویی/30 ل. دویمه ناحیه ، کندهار

لاهو

یمه حیران چې زه خپل ځان لاهو کړم
 دا ټول گرېوان، که ټول جهان لاهو کړم؟
 که د ډېوې اوښکې کړي وچې سبا
 نن به زه هغه پتنگان لاهو کړم
 چې یې ایستلی وم د پام له کوره
 هغه د عمر په زندان لا هو کړم
 که د پښتو قلم په گوتو راشي
 زه به د وخت ټول جابران لاهو کړم
 په ټول ژوندون مې د خوب خیال نه درلود
 حیرته تا غوندې انسان لا هو کړم.

هنداره

په سمولو ستا د څڼو او کمڅو یمه زه
 کابل ستا پر سینه بیا په گډېدو یمه زه
 زه چې په سپینو جامو نغښتی وم تا خپل گڼلم
 نن په ساده جامو کې ولې د پردو یمه زه
 ددومره وخت په تېرېدو سره سمسور نه شوې ته
 بخته ظالمه تل له تا په اسوېلو یمه زه
 هغه هنداره یم چې څوک راکې څېرې لټوي
 بدرنگي ډېره شوه اشنا په ما تېدو یمه زه
 هېواده! ستا د خپلواکۍ لاره له کومه کړمه

پر دغو ډېرو کړلېچو په ورکېدو یمه زه.

عبدالنافع صميميار

ښاغلی عبدالنافع صميميار د ولي محمد پردېس زوی پر 1359 ل کال دکندهار په شپږمه ناحیه کې زېږېدلی دی. شپږ کاله يې په ځينو ديني مدرسو او جوماتونو کې زده کړې وکړې چې اوس هم پر ديني او ادبي زده کړو بوخت دی.

صميميار په شعر ليکلو کې د ښه هنري او ادبي ځواک او ذوق څښتن دی. که څه هم ډېر تنکی دی، خو ژور فکر او اوچت خيال يې ددې خبرې پخلی کوي، چې نوموړی د سبا ورځې په ښو شاعرانو کې راتلای شي. که ځينې سولېدلي شعري ترکيبونه، استعارې او تشبېهات يې پرېښودل او دټولنې او وخت نوي انځورونه يې راواخيستل، لنډه دا چې د نوښت لار يې ونيوله هنرمنده او شاعرانه ژبه به يې دده هنري او فکري پانگه نوره هم بډايه کړي.

صميميار صيب په خپلو شعرونو کې له اخلاقي او ادبي جرئت څخه کار اخيستی او تل يې هغه څه ليکلي چې په ذهن کې ورته الهام شوي دي. د ډېرو لرغونو شاعرانو له کلام څخه يې خوند اخيستی او مينه ورسره لري. په دې وروستيو وختونو کې يې بوختياوې ډېرې شوي، له همدې کبله له ادبي چاپېريال څخه يو څه لرې شوی دی. خو بيا يې هم له قلم او کتاب سره خپله مينه اېښنده ساتلې ده.

ساقی

ساقی زړه واخلي، پر سکرټو مو لېمې خپرې شي
له ځمکه اور څاڅي مستی کې مو نشې خپرې شي
شیدا او عقل سره وړک کړي د جنون پر اسمان
سترگې را واړوي هی هی شي غلبلې خپرې شي
اوبسکې شوې وچې د ښو رېښې مې سرې په وینو
لمن کې وینې وړم چې ستا د جام جلوي خپرې شي
تندی پر خاورو ږدي په اوبسکو يې اغزي اوبه شي
چې ستا په یاد د لېونیو سجدې1خپرې شي

زخمونه سرې جامې په تن کې روح د وینو مل شي
 لا به دې عشق لره هم نورې جنازې خپرې شي
 په وینو ولمبېږي مات شي، ډبرین فکرونه
 چې د غرور رخسار دې شمعې ږدي لمبې خپرې شي
 شیدا خو هغه ستا زخمونه چې په تیږو څیږي
 زما له ناکامه تش پر زړه د اور جوړې خپرې شي
 سینې انگار شي ستاله عشقه د شراب په نور کې
 ذکر په رقص کړو پر خوب مو لطیفې خپرې شي
 ستا د نوم زور دی چې د تېښتې په غبار کې شي وړک
 د مجاهدو پر دښمن چې قافلې خپرې شي.

1379/تله/29 ل کال، کندهار

د سترگو معراج

بیا دې د سترگو پر معراج د کیف جلوې پرتې دي
 ځکه منظر کې مې د وینو سرې لمبې پرتې دي
 د اوبښکو بوی مو ستا له عشقه دی خمار تود کړی
 زړونه نرګس شول د شرابو پرې شغلې پرتې دي
 تندي یې یووړل پر سکروتو د سجدو محل ته

سر د جنون دی بې مداره بې لېمې پرته دي

باڼه دې غبرگ کړل په سینو کې بیا سپرغی رابښندي

راج د رخسار سره دې یاره زولنې پرته دي

تا اورولي دي زمین ته نورسي اورونه

مکتب د حورو دی د خال و خط ډېوې پرته دي

د ځنګدن سلګۍ چې ستا په یاد شهیدې وځي

پر هغو زړو د ابدې ژوند نندارې پرته دي

چې رابطې به د ایوب وي ستا د زلفو په ننگ

وار د نیزو ته یې تر اوسه لاسینې پرته دي.

1380/جوزا/21ل کال، کندهار

د عشق مستي

زما چې د خیال سلسلې سرته راغلې

واړه افکار مې وو هم ستا د مینې

سر مې دی کښته ستا مغرور حسن ته

ویني کرم پر کربلا د مینې

زه يو عاجزه د جنون مسله
دا ستا د کبر پر اسمان غوړوم
ستا و رخسار او مستغني صورت ته
درته په خاورو کې لېمې ټيټوم

که ستا فرمان پر کایناتو نه وي
له تورو خاورو نغمې څوک پاروي؟
بيا تر لحد تجلې څوک روڼوي
په تورو شپو کې ورځې څوک وینوي؟

که دې ازل په عشق پرېولای نه وای
که دې د مینې انځور کښلای نه وای
او محبت دې د معراج سراج کې
په سرو شرابو لمبولای نه وای

دلته به نه وای د اشنا خوبونه
نه د منصور رنگه رسوا یادونه
نه د مجنون او د لیلا لېونتوب
نه د یوسف او زلیخا خوبونه

نن مې مستی هم ستا له عشقه بولم

چې په دوزخ کې جنتونه کرم
او له غماز سره به یو غمازان
د حسن اور کې دې صورت نڅوم.
1379/جوزا/11ل کال، کندهار

داغ

په ضمیر کې مې ژړېږي یو پرېشان داغ
له فراق څخه را زېږي د نیران داغ

رقیبانو مې په وینو ګوتې سرې کړې
له ځیګر ځنې مې کاږي د جانان داغ

رنځور زړه رنځورې وینې په لېمو کې
تر محشره یې را کړی د هجران داغ

چې هرڅو مې رابطې پرې مرتب کړې
درد را تود نه کړ ټټر کې د یزدان داغ

د لحد شپې مې سینګار غواړي د وینو
شهادته را نصیب کړ یو روښان داغ.

1379/جوزا/21ل کال، کندهار

محمد ابراهيم مشرقي

ښاغلی محمد ابراهيم مشرقي د ارواښاد شهيد گل محمود خان مشرقي زوی پر 1339 ل کال په کندهار کې زېږېدلی دی، لومړنۍ زده کړې يې په فاضل کندهاري ښوونځي کې ترسره کړي چې وروسته له احمدشاه بابا لېسې څخه په ښو نومرو فارغ شوی دی، د کابل پوهنتون په کرنې پوهنځي کې يې خپلې زده کړې تر درېيم ټولگي پورې رسولي وې چې د غويي کرغېړنې کودتا توپان راوالوت اونوموړی هم پر 1362 ل کال د خپلو زرگونو او لکونو کړېدلو هېوادوالو په څېر پاکستان ته کډوال شو، تر يوه کال وروسته امريکا ته لاړ او اوس د همدې هېواد په نيويارک ښار کې استوگن دی. نوموړی دخپلو ورځنيو ستونزو د غوڅاوي لپاره پرسوداگرۍ بوخت دی، له موسيقۍ سره يې کچه مينه لري چې دهمدې مينې او دپاک خدای ﷻ د يوه نعمت (خوږ غږ او له سوزه ډک ترنم) په برکت يې په هنري دنيا کې ځان ته ځانگړی ځای په نښه کړی دی، سربېره پردې د کډوالۍ په هغه ستونزمن چاپېريال کې افغاني ماشومانو ته د يوه ښه لارښود او مهربانه ښوونکي په توگه د هېواد تاريخ او پښتو ژبه په وړيا ډول تدريسوي، چې تر پنځه دېرشو زيات زده کوونکي لري، دوه ناچاپې شعري ټولگې لري او اوس هم لگيا دی شعرونه او نور مضامين ليکي.

شعر يې روان او ساده دی چې هڅه کوي نوي مضامين په کې راوغاړل شي، په هغه پردي چاپېريال کې يې د هېواد مينه په زړه کې تانده او څپانده ساتلې او هر مهال دخپل هېواد وياړونه او دخپلو سرلوړو هېوادوالو مېړانه او سربښندنې ستايي او دا د ځان لپاره ستر وياړ او لويه شتمني گڼي.

ژباړه

نن بيا پر هېواد راغلم تېر يادونه دي ژرېږي

سپېره ماحول ته گورم، ځير مخونه دي ژرېږي

اميد د پسرلي ته پرېشان خلك هېښ گوري

گل نه شته، هوس نه شته، خزانونه دي ژرېږي

سېلۍ دي د ټگيو نړيوال راته په دروه شول؟

گلبن مو خپل پرې لوټ کړ، لاړ گلونه دي ژرېږي

د ظلم تيارې راغلې دافغان فضا يې گير كړه
ورېځ د وچكالي شوې بارانونه دي ژرېږي

قلم د خوشال څه شوې؟ حقيقت پر ژبه راوړه
نفاق پر موږ نسكور شو، وحدتونه دي ژرېږي

په چل د پردو جنگ دى، پرگنې يې په تنگ كړي
ورور، خور د افغان وير كړي ماتمونه دي ژرېږي
رڼا به خداى كړي كله؟ سباوون ته انتظار دي
افغان د تيارو مېشت شو، ارمانونه دي ژرېږي

يو دين دى، يو يې ملك دى، مشرقي كشكې ټول يوواى
پښتون كه هزاره، تاجك قومونه دي ژرېږي.

خپله خاوره

شم به قربان تر خپله خاوره
دښمنه غوړ شه له مانه واوړه
كه بې پروا شولم يارانو
سرمې په دار كړئ بس وار له واړه
زما د بابا ميراث راكړه راته
ساتل يې فرض دى ترهر څه ماته

تورې، ټوپك ته لاس كومه
غليمه! خوله به كړم درماته
هېواد مې مور، هېواد مې كور دى
هېواد مې پلار، هېواد مې گور دى
زه توريالى، سرتېر افغان يم
د شهيد نوم راباندې پور دى
دا پښتانه دي چې كړېږي
دا پښتانه دي چې مړه كېږي
د پښتنو مېړنى زور دى
انگړېز او روس پرې ښه پوهېږي
څوك دې برباد غواړي وطنه!
سر بې ورپرې كړمه له تنه
زه مشرقي وايم په ډاگه
نه به شې ورك له مادېمنه

محمد ظاهر رشید افغان

ښاغلی ډاکټر محمد ظاهر رشید افغان د حیات الله خان زوی پر 1351 ل کال د زابل ولایت د شملزو ولسوالۍ په قلعه رشید کلي کې زوکړی دی.

لومړنۍ زده کړې یې په شهید عبدالمتین مدرسه کې او منځنۍ یې د پاکستان په کوټې ښار کې په شهید غلام محمد نیازی لېسه کې ترسره کړې دي. پر 1373 ل کال د کابل پوهنتون طب پوهنځي ته بريالی شو او پر 1380 ل ترېنه بريالی راووت او اوس په روغتيايي برخه کې خپله دنده پرمخ بيايي، نوموړي له نهم ټولگي څخه شعرونه لیکل، چې د جهاد دورې ډېر شعرونه یې اوس هم خوندي ساتلي دي. گڼ شمېر منثور و منظوم اثار لري، خو د کمزوري اقتصاد له کبله یې پر خپرولو نه دی بريالی شوی، د ترتیب شویو اثار شمېر یې اتو ته رسېږي، چې څلور یې شعري ټولگې او څلور نور یې نثرونه دي. رشید افغان په نورو ادبي او فرهنگي خپرونو کې هم نه دی راڅرگند شوی دی. که څه هم ناسته ولاړه یې له فرهنگپالو او ادبپالو سره ده، خو دی په خپله هڅه کوي چې خپلې هڅې په خپلواک ډول روانې وساتي او هغه څه چې لیکي یوازې هېوداني ملي ارزښتونه او ویاړونه په کې بیان شوي او شل شوي وي. په شعر کې یې یو ډول بغاوت او له ځینو بریدونو او پولو څخه تېگېسته تر سترگو کېږي، چې د شاعر ذهني تمایل او د زړه غوښتنه انځوروي. د رنځورو هېوادوالو د پالنې او لاسنيوي تر څنګ ادبي هڅې هم روانې ساتي.

ساز

که راشي شین زاهد یو ځل و ساز ته د رباب

تسبي به کړي راځوړندې شهباز ته درباب

دا یو ته محتسبه! نه پوهېږې پر ښه بد

محمود ټینگېدی نه شي و اياز ته د رباب

ورځه، ورشه قاصده! وره پیغام پیغمبري

سلام زما له خوا وایه غفار ته د رباب

وړي زړونه د تنکیو ماشومکو کوترکو
ورکړی خدای پنځې عقابې، باز ته د رباب

ورځه زاهده پرېږده د رشید دا شین خمار
والله که ټینگېدلای شم تناز ته د رباب.

تبری

دا چارې د تقدیر زه په تدبیر تړلای نه شم
د وخت و فرعونیانو ته ضمیر تړلای نه شم

مجنون ناروغ، لیلا غوندې طبیب غواړي یارانو!
دسرو شونډو پر تېرو دا اکسیر تړلای نه شم

گېډۍ د ژېړو گلو چې راتول کړم د یار مخ ته
ترې ښکلی دی، اشنا زه یې نظیر تړلای نه شم

په تن یم د زاهدو د ټولیو په محفل کې
خو زړه نه د اشنا ښکلی تصویر تړلای نه شم

له وینو به غاټول د خپل هېواد میرو ته جوړ کړم

ښايسته به پښتونخوا کړم ترې کشمير تړلای نه شم

قلم به له انکار نه وقبول ته کړم راکښته

خو عقل لېونی مې په زنځير تړلای نه شم

زما رشيد پر زړه د ښکلو خال حکمراني کا

عسکر به وټرمه خو امير تړلای نه شم.

خوب

ښکلی کابل پر لوگر تور ویده دی

د گل په غېږه کې اوس اور ویده دی

چېرې به وگټې میدان د تورې

رستمه! مټو کې دې زور ویده دی

په دې محراب کې څنگه وکړم سجده

چې تور شیطان په کې نسکور ویده دی

د زاغ منگولې تر غوټې راتاو شوې

بلبله ژبه کې دې شور ویده دی

هېواده! ستا په دې کږو کوڅو کې

هغه خندا هغه ټکور ویده دی

نه ځي رشيد، له هر بېسره سره

خُکِه خو غلی په خپل کور ویده دی.

مات تکل

تقدیر تېره کولنگ دی، د تکل د ماتېدو
کنه نن مې و قصد د تور وربل د ماتېدو
پنگ کړی به په هسک کې وای ما خپل سپېره لیکلي
خو نه راځي په لاس چم، د ازل د ماتېدو
دا پورې پښتنه چې د ملالې تپه وایي
ده وېره له ما خواره د تامبل د ماتېدو
روح واخله عزرائیله! خو اشنا ته په سجده کې
نېټه بدلېدی نه شي د اجل د ماتېدو
رشیده! د خولگیو د زکات پر ورځ ویده وي
گیله کوي له چا تندې دی خپل د ماتېدو.

یوازي

نه محتسب، نه مې ملا دی اشنا
د میخانې پیر مې رښتیا دی اشنا
د شېخ، زاهد له نومه بد وړمه زه
مست خرابات مرشد زما دی اشنا
رشید خاوند د سرو او سپینو گڼم
یو ستا له وصله بېنوا دی اشنا.

محمد معصوم هوتک

الحاج محمد معصوم هوتک د حاجي محمود زوی پر 1326ل کال د کندهار په کابل بازار سیمه کې زېږېدلی دی، لومړنۍ زده کړې یې د خپلې کورنۍ له مشرانو څخه ترسره کړي او تر دوولسم ټولگي پورې یې په میرویس لېسه کې زده کړې کړي او لوړې هغه یې له حقوقو پوهنځي څخه پیل کړې او بیا یې د کابل پولیتخنیک د ساختماني انجینرۍ څانګه ولوسته او تر هغه وروسته یې د کندهار عالي دارالمعلمین او کابل پوهنتون د ژبو او ادبیاتو پوهنځی ولوست، ددې ترڅنګ یې دیني زده کړې هم کړې دي. په تاریخ کې هم د ډېرې مطالعې خاوند دی.

رسمي دنده یې د کندهار په مشرقي لېسه کې د ښوونکي په توګه پیل کړې، سربېره پردې یې په نورو څانګو کې هم یو لړ دندې درلودلې دي. لومړنۍ شعر یې پر 1343ل کال په طلوع افغان ورځپاڼه کې خپور شوی دی، د ښاغلي هوتک ځینې شعرونه د "څرک" په نامه هم خپاره شوي دي.

د هوتک صیب شعر پر ټولنیزو مسایلو راڅرخي، د مانا له مخې یې په خپل شعر کې یو لړ ملي او افغاني ارزښتونه رابرسېره کړي او هڅه کوي چې هنري معیارونه هم اوچت وساتي.

په جلا وطن چاپېریال کې د فرهنګپالو او فرهنګیالو افغانانو ترڅنګ د ښاغلي هوتک هڅې هم د ستاینې او مننې وړ دي، چې د همدې مینې په برکت یې د نورو فرهنګیالو او قلموالو لاسنیوی هم کړی او خپله دغه مینه یې په زبات رسولې ده. په خپله هم خپلو ادبي او فرهنګي کارونو ته دوام ورکوي، چې په دې برخه کې یې په هماغه پردي او اغزن چاپېریال کې هم څو کتابونه لیکلي او خپاره کړي دي.

جګه غاړه

څه ارزوګانې دګور بندي شوې

څومره ککړۍ کام د مرګي شوې

څارتر ها سترګو قربان تر خولو یې

چې نه شوې ټیټې نه په زاري شوې.

يثرېي مينه

چې تور تندی مې د حرم پر سپینه ژۍ لگاوه
يثرېي عشق مې اور د زړه پر ودانۍ لگاوه
د سپين کفنو له لښکر سره چې مل شوم خلکو
ما چې ويل تاج مې پر سر د سلطانۍ لگاوه
بښامار د نفس ترخوله اورونه غورځول له خښمه
بخته درځار شم، مايې غاښ پر ککړۍ لگاوه
ما د مزله د شهبازو رفتار وليدلو
يو گام يې دلته بل يې هلته پر سپوږمۍ لگاوه
د توپانونو له څپو راژغورل شوي ماڼيو
په ډاډه زړه يې مېخ په خپل لاس پر بېړۍ لگاوه
د کفنپوشو د سېلاب څپې چې وځړوښېدې
رقيب مې کوټ، اور يې په خپل کور و ماڼۍ لگاوه
د ډبرين مورچل ترشامې دښمن وليدلو
د ماتې داغ يې پر تندي په مايوسۍ لگاوه
په ښادنامو يې ستوني وچ کړل د سفر ملگرو
چې د عشق مهر مې پر دفتر د زندگۍ لگاوه
قاصده زېړۍ غُلوله زما تر کوره پورې
چې معصوم گول د محبت لکه هوسۍ لگاوه.

2001/مارچ/12م کال، منوره مدينه

د "استاد" هڅونه(1)

استاد مې له کابلې نوشتو ته هڅوي
 مرغۍ په مات وزرو الوتو ته هڅوي
 د ليک په هره کرښه کې فيضونه راته ځاندي
 دشعر هره مسره مې ترانو ته هڅوي
 خبر نه يم چې زما په تور تندي کې څه ليدلي
 چې مات زړه مې و لويو کارنامو ته هڅوي
 که هر څو راڅېر چې پردېسۍ يم سخت ځپلي
 بيا هم مې توږۍ ژبه گرېدو ته هڅوي
 د خيلو قافله مې له سکون څخه راباسي
 پر لوري د سبا يې خوځېدو ته هڅوي
 يوسف د اميدونو مې د ياس له څاه راکاږي
 ټولۍ د ارزوگانو کنعانو ته هڅوي
 بڼاخونه د لانس بڼ مې نه پرېږدي و وچېدو ته
 غوټۍ د قريحو مې غوړېدو ته هڅوي
 تهنه د عقاب د الوتلو مينه نه ده
 بازان مې د خيالونو سردرو ته هڅوي.

د خولگۍ ټکور

نه سر ټيټېدو لرم نه ژبه د زارو
 جنون ټکورومه په اورونو د خولگيو
 يو ښکلوته تسليم يم بل عشوي د خوبانو
 خواني راغبروم لښکر وهمه د پېريو
 شباڼه توره ډال سمبالوه بيداره اوسه
 زړښت نغم کيندي و قلمرو ته د خوانيو
 سبا خم اجاره د گلاب پانو ټوله اخلم
 سرې اوبښکې د شبنم پيوندوم په خوشحالو
 غالبه باندې مينه د ليلا چې مچول يې
 که نه مجنون و پوه، چې خولې مردارې دي د سپيو
 قصور مې دی د ختي چې په مينه کې يم پاتې
 غرور دې په ميراث راپاتې شوی د پېريو
 تيارې دي، تروړمۍ دي تېرې تېرې دي پښې لوڅې
 قدم ږدم پر سکروټو لار وهمه پر اغزيو
 محتاجه، سرگردانه، لالهانده، وړی تېری
 نه لاس د مرستې شته، نه اراده د مرستندويو
 داړو راته نيولی دی کمين په لويه لار کې
 پر هر گام واهمې دي راته پټې د غديو
 نېستۍ دي بې ازارې دي ديدنۍ دي، ناميندۍ دي
 پر سر راسره دورمي لکه چتر د ژليو
 خو:

سینه مې کوه قاف ده، حوادث په کې ورکېږي

لمن کې مې اوسېږي پرگنې د ښاپېريو

ډېوې به مې شي بلې د ماضي په مستقبل کې

که پاک خدای وژغورم له فتنو نه د پردیو.

1998/اپرېل/23م کال

اوکویل، کاناډا

مهدي خلیق

استاد محمد مهدي خلیق دمیزا محمدرفیق زوی پر 1328ل. کال د کندهار ښار په لومړۍ ناحیه کې زېږېدلی دی، لومړنۍ او منځنۍ زده کړې یې د کندهار په کاکاسیداحمد ښوونځي کې ترسره کړي او پر 1348لمریز کال له احمدشاه بابا ښوونځي څخه په بریالي توګه فارغ شوی دی.

د اقتصادي ستونزو له کبله له لوړو زده کړو څخه یې برخې پاتې شو او د خپل روزگار د سمولو لپاره یې کارته ملا وتړله، تر دې مهاله یې د خپل وړک برخلیک پر لارو سختۍ او کړاوونه ګاللي اولای یې ګالي، که څه هم پر شاعري یې ښه اوږده موده اوږي او د دري هغه تر څنګ یې پښتو ادبیاتو ته هم د قلم له لارې پاموړ او غوره سوغاتونه وړاندې کړي دي.

ده هم د ځینو خپلکو په شان خپل ډېر شعرونه او نورې لیکنې سوځولي او له منځه وړي دي، خو اوس یې دخپلو ځینو ملګرو په ټینګار د خپلو شعرونو او لیکنو خوندي کولو ته زړه ښه کړی دی.

د شعر پر شنه سمندر یې دیوه پټ درد او خواخوږۍ څپې په غورځنګو دي، چې له هېواد اوخلکو سره یې خپله توده مینه په زبات رسوي.

شعر یې د دردونو او هغو ناخوالو رښتیني انځورونه دي، چې د هېواد له وروستیو پېښو او ناندريو څخه الهام اخلي، همدا راز فلسفې ته ورته ځینې ټکي یې هم دشعر په ښکلا کې برخه اخلي. "رنگ" نومی ازاد شعر یې دهمدې خبرې پخلی کوي چې په دې وروستیو کې یې کښلی دی.

استاد خلیق ښکلی غږ لري چې په ترنم کې یې استادي ګټلې ده، نوموړی دخپل هېواد پر ټولو ارزښتونو او ویاړونو فخر کوي. بد غندي او ښه په نره ستایي. کومه ورځ د ګاونډي هېواد کوم "تور" سړي د "افغان" په اړه ځګګه سپکه خبره ورته کړې وه، خلیق له ګرېوان نه رانیولی او د هغه کمیښ یې پوزې ته نږدې کړی و، بیا یې ورته ویلي وو: ستا له جامو څخه اوس هم د غلامۍ بوی ځي، ته راځې پر افغان ملنډې وهلې؟

خلیق صیب چې په خوله څه وایي په عمل کې یې هم تر سره کوي، له دروغ، تکلف او ټګۍ څخه تش دی، له همدې کبله یې ډېر ملګري پر کړو وړو، هنر او اخلاقو مین دي او هڅه کوي چې هر وخت یې له مجلس څخه خوند واخلي. نوموړی په ادبیاتو کې ډېره مطالعه لري، خو څرنگه چې په دې وروستیو کې یې پر نثر لیکلو پیل کړی دا دعا ورته کوو چې قلم یې روان او ذهن یې تاند اوسه!

خواني

ستا د سرو سترگو لغزش دی هوسی سترگې

که شراب په سره پیاله کې احمر واوښت

پر رخسار باندې دې زانگي تورې څنې

که د شپې په تور ظلمت کې سحر واوښت

د عشرت ښښه شوه ماته دماغ سوزه

که دشوخ ساقې له لاسه ساغر واوښت

دا غیبي د زني خال ته ورشیوه شوم

که د یار پر زرخدان مې نظر واوښت

وهم و خیال گوره، فلك دی چې نڅېږي

که مې روح هسې دمرگ پر خطر واوښت

زه خلیق پر هوس پوه د خوانۍ نه شوم

چې قامت مې سهې راست پر کمر واوښت.

نهيلي

انصاف گوره د قاموس په لمنلیک کې

موږکانو دی خوړلی هغه ټوک

عدل څومره چې يادېږي کتابو کې

هومره نه شته په نړۍ کې لکه نوک

شرعه دلته په محراب کې ياغي شوې

چې پر خوله دې هر سپړی وهي په سوک

دې قضا ته چې لېوان پر ډډ پرېوزي

جلادان به خود پراته وي بغل چوک

د قانون دفتر مو سوی سر تر پایه

زه خلیق وړمه ځنگله ته د زړه دوک.

کندهار

ماتي

د ماتو زړونو له روغتونې ځنې

يو زه مجنون ترېنه وتلی يم

نورو د مينې معماوې حل کړې

خو زه مفتون ځنې وتلی يم

XXXX

له دې سارا نه ټنښتېدلی نه يم
په سويو زړو کې سوی ځان لټوم
پر وچه ځمکه لامبوزن يمه زه
لالونه سره د بدخشان لټوم

XXXX

پر يوه ټکي چې تاوېرم هسې
خو ابتدا او انتها مې ورکه
هغه ذهني انځور ټاکلی دی ما
چې هر گړی مې ترېنه کېږي کرکه

XXXX

ماته تلقين دمرومه راکوه
زه د خلقت يم ناارامه څپې
ستا د مرموزو گوتو وينم اثر
ما به نابود کړي له دې ښاره څپې

XXXX

زه چې د صبر کړۍ وړمه پښو کې
د همنوا له خولې نه آه نه خېژي
دلته احساس دی په اوهامو کې پټ
خليقه ځوړ د هر همراه نه خېژي.

کندهار

رنگ

له انځور گر نه شاعر وکړ تپوس:

ته انځورگر یې، ښه رنگ ستا په نظر

کوم هغه رنگ دی، په رنگونو کې

رنگین تر ټولو؟

انځور گر وویل:

گران! رنگونه ډېر دي

او په رنگونو کې (رنگ)

د بېرنگۍ دی رنگین.

1379/ د روژې 27 نېټه، کندهار

سردار محمد شڪب

ملا سردار محمد شڪب د ښاغلي راز محمد زوی پر 1354 ل. كال د زابل ولايت د شاه جوی په سيمه كې زېږېدلی دی. ديني زده كړې يې د زابل ولايت او پاکستان په بېلابېلو مدرسو او جوماتونو كې تر سره كړې دي، تر دې مهاله يې گڼ شعرونه ليكلي، شعر، "په ځانگړې توگه غزل" يې ډېر ظرافت او ځينې بيتونه يې په خپل سندريز تال كې زړه راكښونكی جوړښت لري. نوموړی هڅه كوي چې خپل احساسات او خيالونه په زغرده انځور كړي، خو بيا هم خپلو خبرو ته دومره ډېر استرونه نه وراغوندي چې فكري او هنري انډول يې خپل يووالی له لاسه ورکړي، شعري بيان يې له خپلې ټاکلې اډانې څخه بهر نه وځي، په شعر كې يې يوه مرموزه مستي په غورځنگو ده او ځينې ټكي به داسې هم په كې وي چې د پوهېدو لپاره يې بايد له لږ څه سوچ او ژورتيا څخه كار واخيستل شي، يا يې هم د ځينو شعرونو د انځورونو او لفظي جوړښتونو تسلسل يې په بشپړ ډول نه دی غزول شوی، چې په ازادو شعرونو كې يې ډېر تر سترگو كېږي.

خو تر هغه ځايه چې يې نوي شعرونه لولو، ښه بيان يې ددې څرگندوی دی چې ښه هنري ژبه لري، چې په راتلونكي كې به نوره هم ښكلې او زړه راښكونكې شي او دا كار ورسره په پرمختگ كې مرسته وكړي، د ځينو ازادو شعرونو وزن يې روان نه ښکاري، چې دا ستونزه يې په پخوانيو شعرونو كې ډېره تر سترگو كېږي او اوس يې دا ستونزه غوڅه كړې ده. ښاغلی شڪب د شعر تر څنگ نثرونه هم ليكي او ژباړه هم كوي. چې تر ډېره حده ديني او اسلامي موضوعگانې څېږي، كوم ځانگړی خپور شوی اثر نه لري. نوموړی د څه مودې لپاره د خلافت مجلې مسوول چلوونکی هم پاتې شوی او اوس هم په کندهار كې پر فرهنگي چارو بوخت دی.

زور

له بره راشي، د گرېوان پر ښكلي چم پر ټوږي

څو سترې اوښكې مې له سترگو نه هر دم پر ټوږي

د زړه پر تخت كه مې زخمونه جوړوي رقيبان

د يقين توري مې پر زړه لکه مرهم پر ټوږي

د گلو ځانگې به شي تاوې له سکروټو ځنې

پر هره پاڼه به رحمت لکه شبنم پرېوزي

څومره ساده دي هغه خلک چې لا نور نه مني

گنې د ستورو قافلې به پر عالم پرېوزي

د مظلوم اوسکې بې څه مه گڼه، شکبه ياره!

يووخت به دا هم پر کلنټن لکه اټم پرېوزي.

کندهار

پروني وعدې

پرېردئ چې وسوځم، لوگي لوگي شم

پرېردئ ستي ستي شم

زه د پتنگ په څېر لمبو ته دانگم

پرې چې لوزونه مو نيمگري نه شي،

ها پروني وعدې مو ماتې نه شي

زه چې ازل کې لا د مينې په ټالو زنگېدم

او هغه شېبه

د لېونو زندان ته وهڅېدم،

نو ځکه اوس هم ، دهغې مينې

تنکې خيالونه،

زما په رگونو کې غورځنگ کوي، ټوپونه وهي

او رانه غواړي چې لمبه لمبه شم،
 زه يې هم سرو او رو ته ونځېدم
 و سرو سگړو ته يې وغورځېدم
 لا د همدې مينې په تور
 ځان ته زندان او هتکړۍ لټوم،
 چې زولانه شم او جنون غوره کړم
 ددې زمان له نيرنگونونه پردی پاتې شم؛
 خو:

زه له قسمت سره پوخلا نه يم
 يا دا فلک راته اغزن اغزن خوبونه ويني
 يا داسمان په مانيجن ذهن کې
 د تش غرور خيالونه غورځي راته
 يا يې په زړه کې پټ اورونه شنه دي؛
 چې يې بخري زما تر خوا راوړي
 راته په قهر قهر گوري او رمزونه لري
 خو زه،

له دغې مينې تېرېدلای نه شم
 هغه وعدې هم ماتولای نه شم
 زه د پتنگ په شان له شمعي بېلېدلای نه شم
 پرېردی چې وسوځم، لوگی-لوگی شم.
 \1379\ته\16 ل. کندهار

غلی

دکلي چم کې يې خوږ نه شته مساپر دی چېرته
رقيبان وايي پرې يې نه ږدی هېڅ وبال نه لري
شېبې د هجر يې اوږدې شوې خدايزده څه پرې وشول
د وصال تېري سره ځواب نه وي اوسوال نه لري
چې پرې رنې شي د عمرونو خوبوږې سترگې
دغه منبر هغه اذان، هغه بلال نه لري
د زړه پر پانه يې ليکلی دی پيغام د مينې
د جانان نوم چې کله واخلي بيا زوال نه لري
خير که نن نه وي سبا به يې د سوې اوږې
داسې يې مه گڼه چې توره نه شته ډال نه لري
شکېبه! ستا غوندې به کله څوک پرې ورحمېږي
وايي يتيم دی، هېڅ تربور يې نه شته سيال نه لري.

ملنگه

د سعدالله سعيد په قافيه
قاتل يې مه گڼه چې زړه له دې ملنگه راوړي
د ښو غشي اوږوي سوې له جنگه راوړي
دعشق منصب يې دی خپل کړی پر دې لاره درومي

سپېڅلې شمعې ته وزرونه له پتنگه راوړي

د يوې نړۍ رڼا په تمه سل مزلونو وهي
هغه زلمی له کوه طور نه شمعو څنگه راوړي

چې پرې را يادې شي د سرو وختونو سرې لښکرې
د رقيبانو ککړۍ به له سالنگه راوړي

د تېرې تورې هر گوزار يې دی په ژوند منلی
نه چې ددوی غوندې خيالونه له پالنگه راوړي

د انقلاب د سيند څپو نه به ساحل ته رسي
دا لامبوزن د توپانو خوی له نهنگه راوړي.

سعدالله سعيد

ښاغلی سعدالله سعيد زابلی د الحاج ملاعبدالقيوم اخند زوی د 1358 ل کال په شاوخوا کې د زابل ولايت، شملزو ولسوالۍ د "کښته ژيڅ" سيمې په "غبرگي" کلي کې زوکړی دی. خپلې لومړنۍ او منځنۍ زده کړې يې د جنوبي پښتونخوا د ضلع قلعه سيف الله مسلم باغ په مالگۍ کمپ کې ترسره کړې دي، ددې ترڅنگ يې ځانگړې (ديني) زده کړې هم کړي او پر 1378 ل کال د جلال اباد ښکار له ننگرهار عالي لېسې څخه فارغه شو او بيا دکانکور تر ازموينې وروسته د ننگرهار انستيتيوت منځني طب ته بريالی شو، چې اوس هم په دې پوهنځي کې خپلې لوړې زده کړې پرمخ بيايي. له پنځو کلونو راهې دېخوا شعرونه ليکي ددې ترڅنگ يې په نثر ليکلو کې هم ښه قلم چلولی دی. تر دې مهاله يې لاندېني اثار کښلي دي:

☒ يوه شعر ټولگه. (ناچاپ)

☒ دفولکلوريکو کيسو يوه ټولگه. (ناچاپ)

☒ د لنډو کيسو يوه ټولگه. (ناچاپ)

د زابل ولايت د "ساوت غره" په زرغونه لمن کې د تاندو شاعرانو دې مين لاروي (سعيد) هم په خپل شاعرانه مزاج سره د فکر و خيال پانگه غوښته او شتمنه ساتلې او د راتلونکي لپاره ډېره هيله ترې کېدی شي، د شعر څرنگوالي ته يې په پام سره دا ويلای شو چې سعيد به د راتلونکي ښو شاعرانو په ډله کې هغه بېلگه وي چې د هنر ډېر مينان به يې د شعر په وړمو دخپل ذوق تنده ماته کړي.

که يې مطالعه او خپلې هنري تجربې نورې هم ډېرې کړې، نو دی به هم دهنر په ډگر کې خپل لوی ارمان ته ورسېږي.

شينکې چنار

تر شنه چنار لاندې په ترپ نازکې پښې ووهي

پر گودر تاوې شي، راتاوې شي چمبې ووهي

په تنکو وليو چې ژی واخلي او کړه وړه شي
لکه هيلی د سیند په منځ کې خپخپې ووهي

که مې په ورینه ټنډه ولمانځې سلام به وکړم
ما دې د شېخ په سپینو لاسو کې تسپې ووهي

تندی دې ولې وي مدام وما ته تروش نیولی؟
رقيب چې راشي ستا له څنگ سره گوندې ووهي

ستا په کتو کې زړگی یخ شي اشنا دومره خوښ شم
لکه کوچۍ چې په سره دوبي کې شلومبې ووهي

سعيدۀ! هر چا چې سوځلي، بې ازاره یو موږ
رب دې همداسې د هغوی پر کور لمبې ووهي.

تورخنجر

دا خو گناه ده په تا څه شوی اثر جانانه
قبله دې چپه کړه ولاړ یې مخ پر لمر جانانه

صبر او زغم یې رانه وړي دي ارام نه راځي
دا ستا د مینې اثر زیات دی له منتر جانانه

وېل ستا بچو زما بچو ته د بند څلى جوړ کړ
پرون شمشاد گيله کوله له خيبر جانانه

که ستا په خيال کې له ملنگه لاهم کم راځمه
ما ته خو گران يې په ولاړ د زړه له سر جانانه

لاس ورکړه مړ به شي ظالمه څه کافر خو نه دی
سعيد ته نښه بېلتانه کړ تور خنجر جانانه.

گوانښ

تندی دساقی تریو دی، چې وچاته کوي گوانښ
رقيب ته په غوسه دی که وما ته کوي گوانښ
دا چا به مقاومت وي د خمار ورباندې کړی
د مينې لېوني گوره صهبا ته کوي گوانښ
ملگرو! لږ خبر خو زما هم واخلئ له ياره
دا ولې همېشه ما بېنوا ته کوي گوانښ؟
زړگيه! زه خوتل ورته په عجز کړمه سوال
رقيب خو زورور دی چې اشنا ته کوي گوانښ
بس مه پوښته سعيده! ددې خلکو زړونه کاني
ترس نه شته له ازاره بېگناه ته کوي گوانښ.

رنه چينه

سرونه اخلو په ورغوي ناوې چنگه راوړو
 د خيال گودر ته به بدری، لاجي، لونگه راوړو
 چې په کې وگوري د شپې سپوږمۍ تصوير دسينې
 رنه چينه د غرو له سره ړنگه بنگه راوړو
 چې ښاپېری مو درته سترې کړې خوله خوله شوې
 بيا به دې هله موږ په تاب د رباب ترنگه راوړو
 دا په جرگو مرکو نه شي په قيام به ورځو
 دا سوبه خدای خبر ملگرو! بې له ننگه راوړو
 دا د حسينو قاتلان موږه بښلی نه شو
 والله چې غچ يې هم له روس، هم له پيرنگه راوړو
 د حریت ټيک پر تندي ږدو د پتمنې ناوې
 سعيده! رنگ بې د سپوږمۍ له سپينه رنګه راوړو.

پيغام

دا مسوليت به وي د چا پر غاړه
 چې مو ځواني شوه په دردو کې تېره
 حق د گيلې لري راتلونکی عصر
 خو په موږ هم شوه په دردو کې تېره

سید عبدالله سعیدی

سید عبدالله سعیدی پر 1312ل کال د کندهار درېیمې ناحیې د افغانپورو په کوڅه کې زېږېدلی دی. لومړنۍ زده کړې یې په شالېمار(مشرقي) ښوونځي کې پیل کړې او له احمدشاه بابا لېسې څخه یې د دوولسم ټولگي بری لیک ترلاسه کړی دی. وروسته د لوړو زده کړو لپاره کابل ته لاړ او هلته یې د ادبیاتو پوهنځي په انگرېزي څانگه کې لوړې زده کړې وکړې، وروسته یې د کندهار په بېلابېلو ښوونځيو کې د انگرېزي، پښتو او دري ژبو د ادبیاتو پر تدریس پیل وکړ.

د ښوونځي له اووم ټولگې څخه یې له شعر و شاعرۍ سره مینه لرله، وخت پر وخت یې نثري لیکنې او شعرونه په خپرونو کې راڅرگندېدل. په شعر کې یې د ټولنې او طبیعت ځینې داسې انځورگرۍ ترسترگو کېږي، چې زموږ د وگړو ذهني او رواني غوښتنې او هیلې خړوبوي او انځوروي، د لرغونو شاعرانو د ډېرې ژورې او هر اړخیزې مطالعې له کبله د هغوی له شعري ځواک څخه اغېزمن ښکاري، د شعر ترڅنگ یې د نورو خورو ورو مقالو شمېر هم ډېر دی، چې ځینې یې د هېواد په بېلا بېلو مهالنيو خپرونو کې خوندي دي.

نوموړي ښاغلي پر 1379ل کال د ورپېښې ناروغۍ له کبله له دې نړۍ څخه سترگې پټې کړې او پاتې ژوند یې موږ ته راوباسه.

دا هم دنوموړي ارواښاد یوه شعري بېلگه:

گل

د عبدالقادرخان پر ځمکه

شگفته په باغ و راغ شول د بهار گل

هم پر بام هم په کوڅه، هم پر دېوار گل

نه یوازې گل د گلو بوټی ونيو

بادام گل، شفتالوگل، ونيو انار گل

هر اشيا د ځمکې گل، پروردگار کړ(1)

جمادات گل، نباتات گل، کُل اېشار گل
 کاني بوتي خاورو خس په گلو پټ شول
 دهمه واړو عیبونو شو ستار گل
 چې د سترگو نظر لگي واړه گل دی
 وړاندې گل دی، وروسته گل یمین یسارگل
 هېڅ یو ځای خالي له گلو پاتې نه شو
 په بازار گل، پر سارا گل، پر کوهسار گل
 که اسمان په شپه په ستورو ښایسته دی
 لا ترې ځمکه ښایسته کړه په بهار گل
 عندلیب نارې وهي چې سیل کاندې
 بهار درومي رږېدون کا په وار وار گل
 لا تر کوره کور دید پروت په گور کې ښه دی
 چې به نه گوري سړکال ددې گلزار گل
 دبهار په سیل جونه زلمي کښېږدي
 په وربل گل، پر پټکي گل، پر دستار گل
 د دلبر صورت تمام لکه گل روغ دی
 پښې یې گل، لاسونه گل خېره رخسار گل
 می گلگون، ساغر گلگون، ښیننه گلگونه
 ساقی گل، حریفان گل، گل نگار گل
 دبهار په سیل خوځه له کوره
 دراتلو دې هر کور ډېر کا انتظار گل

چې گلونه بويوي احتياط بويه
 چې پر شونډو دې ونه کاندې پرهار گل
 چې د گلوهار پر غاړه نازنين کا
 پر سينه باندې يې خرخي لکه خار گل
 خاص و عام يې بهره من په ننداره شول
 منتونه پر هر چا باندې کړه بار گل
 چې د يار له وصله ښاد وي گل به گوري
 د مهجورو به هرگز نه وي په کار گل
 چې بې ياره د بهار په سيل درومم
 په خاطر باندې مې لگي لکه نار گل
 په هزار رنگه گلونه شگفته شول
 ښکاره نه شولو په خبر زما د يار گل
 چې دا هسې يې په ډکه خوله خدا کړه
 مگر نه و له خزانه خبردار گل
 په هوس، په خوشحالي يې اموخته وي
 گل پروره، مه کړه ژر له ژره خوار گل
 بلبل هېڅ نه و خبر د عشق له تاوه
 په فرياد کړ، په نارو کړ په چغار گل
 چې د سراي په ځمکه وا دپسرلي شي
 شرمنده کا د کشمير د بل ديار گل
 دا رنگ گل چې په سړکال د غواص وا شول

دچا ياد نه شي پخوا هسې بسيار گل
چې نښان دخپل اشنا ورځنې مومي
ځکه ياد عبدالقادر کړ په تکرار گل
په بياض کې مې دشعر ډول ډول
شگفته دي تر دابنه هزار هزار گل

عبدالاحمد محمديار

ښاغلی عبدالاحمد محمديار د ارواښاد محمد حسين زوی پر 1356 ل کال د شنه ارغنداو په چارباغ سيمه کې زېږېدلی دی، يو کلن و چې د گوزن(فلج) کرغېړنې ناروغۍ يې له سترگو څخه رڼا او له تنکيو پښو څخه د خوځښت زور واخيست.

محمديار د ژوندانه تر دې شېبې پورې يوازې پر خپلو دوو ژمنو ملگرو(لکړو)د خپل ژوند درانه پټې لېږدولي او له هغوی سره يې د تلپاتي يووالي ژمنه کړې ده.

څه له پاسه اووه کلنه شاعري يې دې حد ته رسولې ده، چې په کندهار ادبي ټولنه کې يې د ادبي بنډار ټول ملگري تر بلې مياشتنۍ مشاعرې پورې د شعر اورېدو ته په تمه وي. ځينې خواره واره نثرونه او شعرونه يې په طلوع افغان ورځپاڼې، خلافت، هيلې، گندهارا، کندهار او نورو مجلو کې خپاره شوي دي.

د محمديار د ذهن يوه برخه حماسې او يو ډول جوش ته ځانگړې شوې چې ځيرې ژبه يې بيا ددې اغېز نور هم ډېروي، تغزل يې ښايسته او له بغاوت څخه ډک دی، هېڅوخت يې د خپل شعر(واعظ او زاهد) ته د دوستۍ لاس نه دی ورکړی، بلکې دی ورته هره شېبه گواښېږي او نادودې يې په زغرده غندي. هېڅوخت له ژونده نهيلی شوی نه دی، هغه د صبر لوی غر دی چې يوازې د يوې ورکې رڼا په تمه شپې سبا کوي او هر څه زغمي. کله چې قلم اوچتوي نو د الهام په مست سمندرکې ډوبېږي او خيال يې دومره اوچت الوت کوي چې "د اسمان لور"(سپوږمۍ) يې پر لمن باندې را رغړي

غزل

هر ياد دې په لاسو د غزلونو شي راوړد

غزل له ځوانو ځوانو الهامونو شي راوړد

راتشه مې لمن له تشو تشو ثوابوشي

دروند پټی پر اوږو د گناهونو شي راوړد

ملگري مې شي لمر، د ورځې ټوله خرابات
د شپې هم د سپوږمۍ په تنابونو شي راوړد
دعاوې د روغتيا به راته نه کوي خواخوږو!
يو کيف جهان جهان مې له دردونو شي راوړد
توبه به راته نه وايي ډېر ډېر د توبې زويه
قسم که لږ تاثير دې له وعظونو شي راوړد.

غرونه مانا

سترگې چې کړې په ادا واړوي
درد باندې د زړونو دنيا واړوي
بويه چې اسمان به يې راځي پښو ته
روس چې تر امو په ځغستا واړوي
وزانگي راوزانگي نشه نشه
وار چې دخمار پر سوما واړوي
څومره ورته گرانه پښتونواله ده
مخ باندې پلو له حيا واړوي

لا څومره درنه شي پښتنه پېغله

ننگ ټپه ټپه پر غزا واړوي

ته وا کوم غازي د سوبي وياړ گټي

شور چې د بنگړو پر شرنگا واړوي

دا د گل د راز لو مفسره ده

اوس به درته غرونه مانا واړوي.

1378/3/1 ل. کال، کندهار

پښتانه ستوري

سر په خندا دي، پر اسمان د گرېوانه دي ستوري

بيا دې پاشلي پر لمن، دانه دانه دي ستوري

شوځې! تر پښو يې لاندې نه کړې، لږ په پام خوځېږه

تنکي زلمي دي، ښايسته دي، نازدانه دي ستوري

سپوږمۍ رڼا په غېږو غېږو ده راوړې کور ته

ځکه چې نن يې په کاله کې مېلمانې دي ستوري

د سره شفق خوني منگولو کې خواشيني نه دي

لاهم ځلېږي، مېړني دي، پښتانه دي ستوري

د شپې اوشان يې مهار کړي، لېږدېدلي کاروان

ځي د سبا تر کېږدې پورې، اوشبانه دي ستوري

سپين سپين غمي دې دي، ټومبلي د ښکلا پرېښتې!

څه پر لېمو، څه پر بارځو، څه پر بانه دي ستوري

محمديار د خيال پالنگ کې اوچت ځای ورکوم

وړ د درنښت او د عزت دي، ډېر درانه دي ستوري.

لاس

په غاړه کې چې مسته جوړه لاس راواچوي

و زړه ته مې دمينې پوخ اساس راواچوي

رخصت چې ځنې غواړم زړه نا زړه اجازه راکړي

له سترگو نه د اوبښکو روڼ الماس راواچوي

شهلا ملالو سترگو نه يې اوري الهامونه

ميوند ميوند ټپې مې پر احساس راواچوي

ګاونډې کې مې مېشت شوی یو بدشکله تور شیطان دی

په کار کې مې د عشق شک و وسواس راواچوي

زه ناست ورته په ونه کې د خیال یم ښکلې کښته

د وصل بلنلیک به هلته پاس راواچوي.

1378/3/10 ل. کندهار

عبدالجبار ترنگ

ځوان شاعر او ليکوال عبدالجبار ترنگ د ښاغلي عبدالاحد ترابي زوی پر 1360 ل. کال په کندهار ښار کې زېږېدلی دی. پلرنی ټاټوبی يې ارزگان ولايت دی او له ډېرې مودې راپه دېخوا په کندهار کې استوگن دي. لومړنۍ زده کړې يې په البېروني لېسه کې پيل کړي، چې اوس هم د همدې ښوونځي د دوولسم ټولگي زده کوونکی دی، دوه درې کاله کېږي چې د ترنگ شعرونه په ځينو هېوادنيو او بهرنيو خپرونو کې تر سترگو کېږي، ددې تر څنگ ځينې لنډ هنري نثرونه يې هم کښلي، چې په هنري لحاظ ډېر اوچت او پاموړ دي.

ترنگ ايله په دې وروستيو کې وغوړېد او خدای شته ډېر ملگري ورته هيله من شول، وړاندې يې هم هغه د چا خبره (توري پېيل) او په ځينو خپرونو کې به راښکاره کېده، خو وروسته چې يې غوره شعرې بېلگې ولوستې او د اوچتو شاعرانو تجربې يې وکتلې، نو تر ډېره وخته تم شو او څه موده غلی کېناست، چې ټول ملگري يې ځان ته هېښ کړل. اوس ډېر لولي، اوري خو لږ ليکي. په لږو بيتونو او لنډو قافيو کې ډېر هنري شته ځايوي، خو که يوازې د قافيه وال لمن يې ټينگه ونيوله او په دې فورم کې پر مخ لاړ غوره به وي، نوموړی دخپل وينښ ذهن او شعور په ملتيا د هرې ليکنې هنري او ادبي جاج اخلي او ټول شته يې ارزوي. له خپل هېواد او هېوادوالو سره ډېره مينه لري، د ملگرو تر منځ به يې په ځينو ناستو کې د هېواد پر روانو پېښو او چارو خبرې اترې کولې، کله چې يوه موضوع ورته ارزښتمنه وېرېښي نو تر ډېره وخته يې څاري او سم و نا سم اړخونه يې ځان ته معلوموي، په اصطلاح د کنجکاوی حس يې پياوړی دی. کېدی شي د خپل پلټونکي ذهن په ملتيا ډېرې برياوې ترلاسه کړي او د زمان هغو غوښتنو او پوښتنو ته ځواب ووايي چې گڼ شمېر خلک په کې پاتې راغلي دي.

جادو

د بارځو د اوبښکو ځل يې جادو گر دی

ته وا ستوری پر شفق باندې را بر دی

د څو حسنو لارويان به شايد ډېر وي

زما يو(اشنا) د مينې پيغمبر دی

پورته لمر به شي هر سيوري راوژلاي
خو د جنگ سيوري والله پرې زورور دى

دا د سپينو خلکو لاس دى چې دوى چوپ دي
نه بلا ده، نه پېرى دى، نه اثر دى
دا غزل پښتون غزل دى جباريه!
تر هغو چې (دُراني)، (ستورى) او لمر دى.

رازونه

ټول رازونه نن د ستورو درته وايم
زه يې نه، گوره! په نورو درته وايم
پردې قول ياره! ژوند غوندې ولاړ يم
چې منې په هغو تورو درته وايم
د نښينو مخونه تور دي، خېرې تورې
دا زموږ حالت چوپ، ورو ورو درته وايم
د ځوانۍ د كيف مريده اشنا گوره
د ښکلا د نوم په تورو درته وايم
تر زړگي وي لاهم تېرې ځينې ښکلي
له خبرو په زړه پورو درته وايم.

1379ل کال، کندهار

هېر شوی توری

دا یو زړه چې رانه دلته اشنا! هېر دی
د هغوی دکانو شمېر مې هم بیا هېر دی
د جانان د پلونو خاورې چې شنم
دې کوڅه کې مې یو (توری) بېگا هېر دی
بس له دغو سپینو خلکو دومره واورئ
چې یې ذکر لا د لمر او سبا هېر دی
د شیطان قدم پر زړه تقدیر رد کړی
چې دا ولې ترې زړگی داسیا هېر دی
سپینې اوښکې اوسلگې، زاری، خبرې
ته وا ناز غوندې منتر ترې رښتیا هېر دی.

1379ل کال، کندهار

ستوري

د حسن پرمدار وي دوه خښنگ ستوري
اوسېږي دواړه یاره! څنگ پر څنگ ستوري
عشقونه چې نغمې شي او شرنگېږي پرې
دا څو شي له دې ستورو هماهنگ ستوري
د زړه د شپې سباوي په راتگ ته وا

زوی مړي چې لږ پورته شي په درنگ ستوري

دا شپه چې شمعی غواړي او مفلسه ده
بایلي بې وي خدایه! بیا خپل دنگ ستوري

را اوري سر ته ناست "دروېش" اسمان څخه
بېشمېره (په لمن کې) با اهنګ (ستوري

عبدالقدیم پتیال

ځوان شاعر عبدالقدیم پتیال د حاجي سردار محمد الکوزي زوی پر 1361ل. کال د کندهار ښار په لومړۍ ناحیه کې زېږېدلی دی، د ځینو ستونزو له کبله یې زده کړې نیمگړې پاتې شوې او د ژوند کړاوونو ته یې اوږه ورکړه، چې اوس هم د لوحه لیکنې دکان لري. د لیکگرۍ هنر ترڅنگ لیکوالي هم کوي، چې پر دواړو یې لاس بر دی او ښکته پیاوړی او بریمن مټ لري، که څه هم ډېر تنکی دی، ښه استعداد او تاند ذهن یې دا په ډاگه کوي چې پتیال به په نږدې وخت کې د ښایسته کندهار پر هسک باندې د یو ځلاند ستوري په څېر وځلېږي او ډېرې سترگې به وېرېښوي.

څه له پاسه درې کاله وړاندې چې د ځینو په وینا لا یې د شعر پر ځمکه خاپوړې کولې، په یوه ادبي غونډه کې یې ځینو شعرونو یو شمېر مینه وال رامات کړل، وروسته چې له نورو ادبي ملگرو سره اشنا شو او نوي کتابونه یې ولوستل نو په لنډه موده کې یې شعر د مستۍ په هغه ځم کې رنگ شو، چې "جهاني" یې جهاني کړی او ډېر زړونه یې تسخیر کړي دي.

تر څه مودې وروسته یې د ځینو سر لارو شاعرانو له اغېزو څخه هم د وتلو هڅه پیل کړه او تر یوه حده یې خپله لار په ښه کړه، اوس که یې څوک شعر لولي پرته له دې چې نوم یې واخلي نو شعر یې پېژندل کېږي.

شعر یې په یوه ځانگړې مستۍ او شور کې ډوب دی. لنډې کیسې هم لیکي، چې یوه ټولگه ترې جوړېږي، کره کتنه هم کوي چې ښه په نره په کې پر مخ روان دی، ځینې فني نیمگړتیاوې به لري خو دا به وخت ته گورو چې دی ترې څه مومي، نوروته څه ورپه برخه کوي او وخت ورسره څه کوي.

د سترگو مسجد

يو مست کافر احساس مې پر ثواب تاو او راتاو شي

له خروشه نا ارام شي، پر گرداب تاو او راتاو شي

د مينې له چينې نه د وفا کتوري ډک کړي

د نور له مستو وړانگو بيا بېتاب تاو او راتاو شي

د اوښکو له محله مرغلينې پېغلې ورکې

د خيال نيلی يې اوس خو پر پنجاب تاو او راتاو شي

ورانکار او یار ساقی مو د زاهد خلوت راگړوب کړ
 وای گوندې چې دا شېخ مو پر شراب تاو او راتاوشي
 الهام ته د غزل مې حریفان بې گټې گواښ کړي
 یو بیت به یې د دوی پر درست کتاب تا او راتاوشي.
 1379/ زمري/26ل. کال _ کندهار

د غچ ژبه

د الهام شېخ، د مست غزل پر لوړ منبر غږېږي
 خو د شپو شپول ورته تر مخ او تر اوتر غږېږي
 د غه باتک د(زمري زوی)د(خره) له ترپه ژېړ شو
 خو په خبرو کې هر چاته یو لښکر غږېږي
 ستا د جام تور ځنگل کې ښکار شوه زما د شونډو هوسی
 نو د غچ ژبه به ساقی اوس سر پر سر غږېږي
 دا د(طور) لور ده، پردی ځوانه! بد وړ ونه گورې
 که څه ددې ښامار ته، ستا ښامار منتر غږېږي
 خیر که د مرگ گړېوان کې ښخې شوې دژوند سرې اوښکې
 خو دلېمو پر رايه عرش به په محشر غږېږي.
 1379/ لمريز، دویمه ناحیه، کندهار

سپېره ژبه

دمستی یو مست سپتار مې رانه ورك دى، وي به چېرې

داحساس دسپېدو څار مې رانه ورك دى، وي به چېرې

دتقوا دپښو له ترپه زما دزړه هر غوړ كون شوى

د پايزېب خوړ شرنگهار مې رانه ورك دى، وي به چېرې

دسپېرې ژبې پر ځمكه د شرابو اتن سوړ شو

نو خود زوړ يار مست خمار مې رانه ورك دى، وي به چېرې

زما د ښكلي د كور وره كې څړول چې مې خيالونه

هغه ځاى او هغه دار مې رانه ورك دى، وي به چېرې

د لېمو د اسمان لمر كې د بڼو شپې شوې سرکشې

اوس د يار يو روڼ ديدار مې رانه ورك دى، وي به چېرې

دا غزل مې شپخه شوى چې ميدان ورته خالي دى

ها(ښاغلى گناهكار) مې رانه ورك دى، وي به چېرې.

1379 وږى/2، كندهار

د احساس سرخانه

راځه ماتې دې توبې كړه، د شراب په جم شريكه

د خیالونو ایمان راوړه، پر سرکنښ صنم شریکه

د احساس په سرخانه کې د غیرت چرسان تیار کړه
پر چیلیم بیا شونډې کېږده، کش کړه دروند خوږ دم شریکه

د مستۍ احد کې خړپ خړوپ د مچکو تورې اوري
موږ په دې غزا بېلېږو، له یو تور تورتم شریکه

شېخه موږ خو ښکلي تل په غېږ کې ټینگې دي نیولي
راشه ته هم پر یو چټې ځان کړه سرینښ هر دم شریکه

د لېمو جام مو نن گرو دی، په کعبه کې مو مستي ده
نړوو په نظرونو د رقیب حرم شریکه

د "غزل" په (ښکارپوری) کې سندریزې بېباکۍ دي
راتویېږي مست خیالونه تر (پایلوچ) قلم شریکه.

1379/غویی/12 ل. کال_کندهار

عبدالقيوم مينه وال

ښاغلی عبدالقيوم مينه وال د حاجي عبدالرحيم زوی پر 1348 ل- کال د کندهار ميوند ولسوالۍ د پاشمول په وزيړانو سيمه کې زېږېدلی دی. خورې ورې ديني زده کړې يې کړي، نوموړي هم د کډوالۍ او جلاوطنۍ ترخې ورځې تېرې کړي او پر دې ستونزو سربېره يې له شعر و شاعرۍ سره خپله مينه پاللې ده. کله چې د کندهار ادبي ټولنې مشري ورتر غاړې شوه نو ددې ټولنې د غونډو جوړولو او سمبالولو چارې يې په مينه پر مخ بېولې، د همدې هڅو په لړ کې يې له ډېرو سيمو څخه ځوان شاعران او ليکوال سره راغونډ کړل او سره معرفي کړل.

مينه وال صيب د پخو شاعرانو له تجربو څخه هم گټه اخيسې او خپله هم هڅه کوي چې په شعر کې يې اخلاقي معيارونه، ټولنيز او اسلامي ارزښتونه خوندي وساتل شي. شعرونه يې تر يوې ټولگې ډېر دي کوم خپور شوی مستقل اثر نه لري. د ډېرې اوسېلې خاوند دی، که په فرهنگي او ادبي ډگر کې يې خپله هڅه او مينه په عملي توگه گرځندی. کړې نو پايله به يې ډېره گټوره وڅېږي، هيله ده د مينه وال صيب مينه يوازې په شعر کې رامحدوده نه شي او په نثر کې هم خپله قلم وچلوي، ځکه ځينې نثري ټوټې يې ښې وې. ورځنيو ستونزو په کراره نه دی پرې ايښی، کله په کابل کې وي، کله په خپل کلي کې او کله هم په کندهار اطلاعاتو او کلتور رياست کې، د خورو ورو شاعرانو په راټولونه او يو له بل سره په معرفي کولو کې ډېره خواږي گالي. خو په دې کار کې د يو منظم پلان د نشت له کبله کوم پاموړ پرمختگ نه ترسترگو کېږي، له دې کبله د ډېرو سيمه ييزو ځوانو شاعرانو استعدادونه هماغسې پاتې دي او تر دې مهاله يې فرهنگي اړيکي کمزوري دي.

نو هيله ده چې د مينه وال صيب په مينه و هاند د کندهار مېشتو ځوانو شاعرانو اړيکي ټينگ شي او دا ځوان استعدادونه وغوړېږي.

دا هم د مينه وال صيب د زړه اواز چې د شعر په ژبه انځور شوی دی:

د ښکلا پېغله

د ښکلا پېغله مو له کلي نه بدرنگه وځي

په وينو سره لکه سور گل غوندې همرنگه وځي

په موسكه خوله يې د سكوت دېوانو سوك وهلى
لكه پردېس له خپور پالنگه مو ملنگه وځي

د ناز پرې يې دسره كلي سرو لېوانو يووړه
د وير په چم كې د ناسيال تېپوس له جنگه وځي

د څو دېوانو تور مخونه يې په خوب ليدلي
د خوب له حوله چې تورسر له "دهمزنګه" وځي

وييلو پښو ته يې وزرې د غزلو ږدمه
چا وې له كلي نه مو لاړه، له فرهنگه وځي.

خبر د پوهې او تدبير ده

زه يې له ياده لكه مړى د پرون ووتم
چې له كاروانه د ژونديو په ژوندون ووتم

دوى په موسكا موسكا يو بل ته سترگكونه وهل
زه په نيمگړي عشق د ميو له وېشتون ووتم

دا چې ما وېشتى د نن فكر د پرون په كانو
ځكه تش لاس نن له ډك ښار د تمدون ووتم

کړم چې د عقل پر منبر تل لېونۍ خبرې
گوره انجام کې هم له پوهې، هم جنون ووتم

چا دزهرې، چا دمريخ پر کنارو ودانگل
زه دخپل ځان په غم اخته يم، له سمون ووتم

نور به لا څو سرونه نذر دې جونگرې ته وړم
چې نه ماني شوه، نه جونگره ترې يو شپون ووتم

خبر دپوهې او تدبير ده، څه بې ننگ خو نه يم
دا چې له دې رنگين جهان خپل پښتون ووتم.

خپلواک

موږ خو د چا د قامت سيوري نه يو
چې ترقامته يې مهمل پاتې شو
نه هم له چانه د سوال هيله کوو
چې ترې پر لاره لکه پل پاتې شو

زموږ وجود هم ځان له سيوري لري
 موږ په قامت به خپل افضل پاتې شو
 زموږ قدم هم ځان له پل زېږوي
 موږ به په يون سره مشعل پاتې شو
 موږ خو د چا د ښکلا وړي نه يو
 نه به د چا د ښکلاغل پاتې شو
 موږ د ښکلا له کلي دلته راځو
 موږ به تيارو ته تل اجل پاتې شو.
 کندهار

د زړه هنداره

والله چې بيا مې نن له سترگو نه پرې توی شوې اوښکې
 چې د پيمخو مې لاسو کې مات بنگرې وليدل
 خدایﷻ شته د کوم شهيد په وينو يې وو سره لاسونه
 پر گودر پاتې مې په وينو سره منگي وليدل
 د زړه هنداره چې په کانو د نفرت ماتوي
 په دغه ښار کې مې همداسې لېوني وليدل
 و بې شعوره، خو زموږ د باشعورو په وير
 لاندې په اوښکو مې د گل سره انگي وليدل
 يوه وزر مات بلبل سحر هم راته داسې ويل
 څو وزر ماتي مې همداسې بېگاني وليدل

شهيد-شهيد ښکاري ملگرو! مينه وال د الفت

څو بېنوا مې ترېنه پاتې اسويلي وليدل.

عبدالله هنرمل

ښاغلی عبدالله هنرمل پر 1356 لمریز کال د محمد کریم په کاله کې وزېږېد، خپلې لومړنۍ زده کړې یې همدلته په کندهار کې بشپړې کړې، وروسته یې په ځینو جوماتونو او دیني مدرسو کې هم زده کړې وکړې، خو په هېواد کې دناسمو حالاتو او دخپلې کورنۍ د اقتصادي ستونزو له کبله ونه توانېد چې خپلې زده کړې بشپړې کړي.

څه له پاسه لس کاله کېږي چې شاعري کوي چې ولسي رنگ یې په شعر کې جوت دی، همدا راز دده په شاعرۍ کې د ولس د زړه هغه اواز هم رااخیستل شوی چې تر ډېره وخته ددې ځورېدلي او کړېدلي ملت په گوگل او خوله کې بند پاتې و. دوه درې کاله وړاندې به یې کله کله په طلوع افغان ورځپاڼه کې شعرونه خپرېدل، خو کله چې یې په کورنۍ کې د هنرچاپېریال نور هم تنگ کړای شو، نو ښاغلی هنرمل یې (په شعوري ډول) دې ته اړوېست چې له کتاب او قلم څخه فاصله واخلي، لیکوالي پرېږدي او یوازې د روزگار درنو بارونو ته ملا وتړي. له بده مرغه تر اوسه پورې یې نه بله لیکنه وکړه او نه هم شعر ولیکه. سربېره پر دې ډېر مینه وال او هنر ته لېوال ذوقونه یې په خپلو گوتو کښل شويو انځورونو او لیکگری ته رامات کړي وو. له نېکه مرغه اوس هم دا هنر پرمخ بیایي، که په دې برخه کې یې دریاخت او مینې لمن پرېښوده نو دا هنرونه به یې هم له لاسه ووځي.

د نوموړي د نویو شعري بېلگو د نه لوستو له کبله یې پر پخوانیو هغو هم چې د شاعر لومړنۍ تجربې دي څه ویل غوره نه بولو.

وریت خمار

لامبي لا اسمان په وینو، ماتې ارادې نه دي

وتي د وختونو له سینو نه هم کینې نه دي

هوښ کوه! یوبل مین پرون هم په کې ډوب شولو

مه درومه زړگيه! دا کوڅې هغه کوڅې نه دي

دلته مينه نه شته، ورته غټ په سترگو مه گوره
 دا انگړ پردی دی، دغه سترگې د ليلې نه دي
 ستوغه پردېسي ده، څوک دې حال راڅخه نه پوښتي
 کلوپ د زړو هوجرې دي، د چا خلاصې دروازې نه دي

ته که ځنې لارې، ښکلي هم ورځنې تللې دي
 کلي کې لا مړې دخپلمنځي جگړو لمبې نه دي
 وريت څمار دې څار شم، زما سترگې يې شاهدې دي
 تا شوگيرې کړي، څوک دې نه وايي چې شپې نه دي
 نورڅه که مې نه شته خو يو ته راځنې مه درومه
 ما پر زړه راوړي دلته بل چا ته اسرې نه دي.

سور غمی

زموږ نه يو قوي ښامار بری وړی
 تخت نه يې د زړونو سور غمی وړی
 اوس به موږ د زړه په بڼ کې څه کړو؟
 چا رانه گلونه چا سپرلی وړی
 تېره مو روژه شوه لا اختر نه دی
 لاس نه د هلال يې سپين وښی وړی
 شته خو پر خپل ځای دی څنگې ولولو
 زموږ د خدای له نوميې غړوندی وړی

نه شته چې په لوړ غږ لېلا ووايي

وخت رانه دكلى لېونى وړى.

خمار دې يم

سترگو كې مې ونغاړه، خمار دې يم

زړه ته درنږدې به شم، پرهار دې يم

ښكلى يې په ناز باندې لوى شوى يې

ورك به شې، پر بله مه ځه لار دې يم

ته لكه ټپه هسې شيرينه يې

راشه چې دې ولولمه، زار دې يم

شوني نه دي بيا چې دې سپرلي گورم

سر كې مې گل وتومبه، دستار دې يم

خدانج درته پېيلى د غزل په تار

غاړه كې مې وزنكوه، هار دې يم

تاو مې كړه له غاړې نه لاسونه خپل

هسې څه پــــروا ده، گرانبـې يــــار دې يم.

عبدالواسع هڅيال

عبدالواسع هڅيال د رحمت الله "چې خلك يې داغا جان په نامه هم پېژني" زوى پر 1356 لمريز كال د كندهار ښار په پنځمه ناحيه كې زېږېدلى دى، په البېروني لېسه كې يې خپلې لومړنۍ زده كړې تر اتم ټولگي پورې ورسولې، ورسره ديني زده كړه يې هم څه نا څه كړې ده، كله به چې له كابل يا پېښور يوه نيمه نوې خپرونه كندهار ته رارسېدله او ټولو ملگرو به هڅه كوله چې لومړى يې وگوري، نو مازيگر به ورسره د هڅيال ضرور ناندري. وه او په

دې هڅه کې به و چې د يوې شپې لپاره يې ورڅخه تر لاسه کړي. نوموړی اوس د کندهار مجلې د ليکني هيت غړی دی او ددې مجلې هنري برخه چلوي.

هڅيال هم د ډېرو نورو شاعرانو په څېر د شعارونو له اغزنې دښتې څخه رااوښتی او د هنري شعر شنه بڼه ته يې ځان وړلېد کړی دی، که يې لومړني شعرونه له اوسنيو هغو سره پرتله کړو ډېر بدلون په کې ترسترگو کېږي، د پخوانيو شعرونو ډېره برخه يې هغه شعاري ډوله خبرې دي چې ځينو ورته د حماسې استر ورکړی او ددې ډول خبرو ناظم ته يې شاعر ویلی دی، د همدې مطالعې او ادبي ناستو ولاړو برکت و چې شاعرانه مزاج يې لا هنري او غزلیز شو، که يې د همدې هنري او غزلیزې شاعرۍ لار پرې نه ښوده نو تر څه زيار وروسته به ډېر تېري ذوقونه د خپل شعر پر چينې خړوب کړي.

ملنگې سترگې

زړه مې داستا غمونه ټول ونيسي

لکه سپوږمۍ چې ځان ته شپول ونيسي

واړه د بم لوگي کړي پانې پانې

څوک به مو پانې د غاټول ونيسي

څنگه لوگۍ شوه ړنگه بنگه ځواني

څوک اوس رباب او ښکلی ډول ونيسي

پېغله ملاله مو پرديو يووړه

څوک به د غاړې رنگين پسول ونيسي

نه شته په ټوله ميکده کې يو جام

تا ته به څوک خالي کنډول ونيسي

چې چېرته کېنم له پیمخو سره
سترگې ملنگې شي کچکول ونیسي.

سیوری

گران ملگري محمديارته!

سیوری مې تا ته پر لو لار ولاړ دی
لکه یتیم ماشوم بې پلار ولاړ دی
هغه د ښکلي کابل ښکلی مې اوس
د بل مزدورهسې ناچار ولاړ دی
تش د یوې گولې مړۍ لپاره
له کوره وړک دی خواروزار ولاړ دی
بس ټول وگړي مو له ژونده ستړي
سږ وچکالي ده کاروبار ولاړ دی
تل د رنگینې گناه هڅې کوي
دا خو "ښاغلی گناهکار" ولاړ دی
هغه دی ښکلو ته اوس لاس اچوي
پاس پر گودر "محمديار" ولاړ دی
د انالحمق انالحمق چغې وهي
روح مې منصور پر سر د دار ولاړ دی
د میخانې باداره هېر یې نه کړې
هڅیال له وخته انتظار ولاړ دی.

ل1379/6/14

کندهار

تور مرگونه

د ژوند په کرونده کې مو کرلي تور مرگونه
هرخوا مو و درشل ته دي راغلي تور مرگونه
څښتن مو په برخليک کې د تور مرگ لاسليک راکړی
نو ځکه راته گران او هم ښاغلي تور مرگونه
د ژوند پر اننگو مې د ماتم سپلۍ مېلمه شوې
اشنا! زه مېلمه پال يم، ما پاللي تور مرگونه

يو ځلې که مو بيا د ژوندون فصل رازرغون شي
نو خدايېرو له دې ځايه ترهېدلي تورمرگونه
منزل ته رسېدای نه شو قدم قدم مو مرگ دی
هڅيال! موږ له وخته دي گاللي تور مرگونه.

ل1379/2/29 کال، کندهار

سرونه

چېرې پيدا شول، چېرې لوی شول دا بدرنگ سرونه
د حق نظام دی، پيدا کېږي رنگ په رنگ سرونه
چې خپل کلتور او فرهنگ پرېږدي کړي پردونه مخه

غورځي د بل ډول او اتني ته بې فرهنگ سرونه

عبدالولي زاهد

ښاغلی عبدالولي زاهد د حاجي عبدالمجیدخان زوی پر 1357ل کال د زابل ولایت د کلات ښار په "لککو" کلي کې زوکړی دی، دیني زده کړې یې کړي او له درېیو کلونو را په دېخوا شعرونه لیکي، نوموړی اوس هم په زابل کې استوگن دی، د هنري ښایست تر څنګ یې په شعر کې د حماسې یو څرک هم جوت دی، خو دا حماسه هغه شعاري ډوله خبرې نه دي چې کله کله د ځینو سیاسي او نظامي مقصدونو لپاره کارول کېږي، بلکې دا افایي حماسه د هغه خپله ذاتي او فطري ځانګړنه ده، چې د ډېرو خپلواکۍ مینو افغانانو په خټه کې اخیښل شوې ده. نوموړي هنریت او شعریت ته په درنه سترګه کتلي او هڅه یې کړې چې پوره خیال یې وساتي.

څرنگه چې په دې وروستیو څو کلونو کې په زابل ولایت کې د شعر

چرګۍ توده شوې او په بېساري ډول په کې ژبور او سترګور شاعران او قلموال په کې راټوکېدلي دي، نو په دوی کې ځینې داسې څېرې هم شته چې د اوسمهالي شعري بهیر یوه رنگینه برخه جوړوي، زاهد به هم دخپلو او ادبي بندپارونو له یارانو څخه رنگ واخلي او د شعر وړانګې به یې نور هم په ذهن او خیال کې غزونې وکړي. که خپله جهان بیني(نړۍ لید) یې له خپلو ادبي او هنري تجربو سره یو کړ، نو فکر به یې ژور او خیال به یې نور هم اوچت شي.

سپینه توره

د معرکې ډګر نن بیا د وینو رنگ واخیسته

چې مې فاتح اشنا نن بیا لاس کې خدنگ واخیسته

د ځناورو په لښکر کې لارې جوړې کړلې

نن چې په ننگ د افغانانو تورې شرنګ واخیسته

په سپینه توره یې کړل غوڅ څو فرعوني سرونه

له ډېره زوره یې نن بیا کهکشان زنگ واخیسته

چې ولولو یې بیا ویده احساسات وپارول

هلهته په مینه د ادم مات رباب ترنگ واخیسته

بیا یې خوره کړه د ملالې تپه هر مورچل کې
زاهده! گوره هر تاریخ چې مو نن ننگ واخیسته.

ښکلی اظهار

توره شپه چې د نړۍ پر اسمان راشي

مقابل کې بیا سپېڅلی سهار غواړي

دا قانون دی په مضمون د عاشقۍ کې

زړه په څنگ کې نازولی نگار غواړي

چې له یار سره کلام د مینې پټ وي

خلک وایي چې دا ښکلی اظهار غواړي

چې دریاب کله په سترو څپو سرشي

آخر بېرته لکه مړی کرار غواړي

چې دعوه د انالحق څوک په اعلان کړي

بیا یو تش د جرم پړی د دار غواړي

خوك چې درومي و منزل د خپل هدف ته
زاهد وايي دا رښتيني سالار غواړي.

عبدالبصير عبرت

ارواښاد عبدالبصير عبرت پر 1352ل کال د زابل ولايت، ناوې والسوالۍ په بلبلي کلي کې زېږېدلی دی. له اړه د وردگو ولايت د سيداباد ولسوالۍ اوسېدونکی دی، چې پلار او نیکونه يې ډېر کلونه پخوا زابل ولايت ته راکډه شوي او هملته يې استوگنه غوره کړې ده.

په څوارلس کلنۍ کې يې د پاکستان په يوه ديني مدرسه کې خپلې لومړنۍ زده کړې پيل کړې او بيا يې د همدې هېواد د بېلابېلو سيمو په ديني مدرسو کې درسونه وويل.

تر څه مودې وروسته بېرته خپل هېواد ته راستون شو؛ يو کال يې تېر کړی نه و چې بېرته پاکستان ته لاړ او يو ځل بيا يې پر ديني زده کړو پيل وکړ، د يوه کال په بهير کې يې قران کريم په بشپړ ډول حفظ کړ.

نوموړي په خپل ژوند کې گڼ شمېر فرهنگي او ادبي کارونه ترسره کړي، د هرات او کندهار ولايتونو په اطلاعاتو او کلتور رياستونو کې يې ډېره موده د يوه ژمن او هوډمن ليکوال او ادبپال په توگه دنده ترسره کړې ده.

نوموړي پر دې بوختياوو سربېره شاعري هم کوله چې د شعرونو ټولگه يې د ده تر شهادت وروسته د کندهار اطلاعاتو او کلتور رياست له خوا پر 1378ل کال خپره شوه، په دې ټولگه کې د عبرت هغه شعرونه راغلي چې له 1371_1370ل کال راوړوسته شعرونه راغلي دي. کېدی شي دا ټولگه بشپړه نه وي او ډېر نور شعرونه يې له چاپه پاتې وي، ددې ټولگې ډېر شعرونه حماسي او رزمي بڼه لري، ورسره ځينې داسې بېلگې هم لولو چې د هنريت له مخې ډېر لوړ او ارزښتمن دي.

د عبرت شاعري دده د عمر په پرتله ډېره اوچته ښکاري که چېرې ژوند ورسره وفا کړې وای نو عبرت به خپلې ټولنې ته داسې هنري بېلگې وړاندې کړي وای چې په ښو او معياري بېلگو کې وشمېرل شي، له بده مرغه نوموړی پر 1376ل کال په بادغيس ولايت کې په شهادت ورسېد. او هنري ژوند يې هم نيمگړی شو.

ښکلا

ستا دښايست په بدرگه کې و يو لمر درسره

يوه سپوږمۍ وه بل د ستورو غټ لښکر درسره

ستا له راتلو سره د جهل تيارې شولې رڼا
چې د تيارو پر سينه ښخ شو ها خنجر در سره

رادي وړې موږ ته د حيا له ميو ډکې پيالې
چې د حيا او حلم کان و هغه غر در سره

دا واړه ښکلي صفتونه دي په تا کې نغښتي
جام د جمشېد، بوی د ختن، غږ د حيدر در سره
د حيرت گوټې ورته غاښ باندې عقلونه نيسي
چې حکما ورته حيران دي ها هنر در سره

ستا په دربار کې څو وگړو ښې تحفې وړاندې کړې
زما عبرت دې په تحفه کې وي دا سره در سره).1

1373ل کال، زيارت

اوږد کاروان

زما له وچو شونډو هسې خندا تښتي
لکه غېږ نه د ورېځ چې برېښنا تښتي

سربه ستا په پښو کې ټيټ نه کړم فلکه
د خودۍ له حماسو مې دنيا تښتي

ای ناصحه! زما مینه پښتنه ده

پښتانه کله له جنگه په شا تښتي

چې زمري د محبت ور په کې پروت وي

له هغه زړه نه هوسی د تقوی تښتي

زما ژوبل احساس هسې دی پارشوی

چې د عصر له دعا او دوا تښتي

دا د عمر اوږد کاروان دومره په منډه

ولې زغلي چېرته درومي، له چا تښتي؟

زه چې لږ ورته په خیر شم هسې ښکاري

چې هرچانه مرور دی تنها تښتي

د عبرت پر قسمت کوم تندر لوېدلی

چې له څنگ نه یې رقیب او اشنا تښتي.

لرغونی کاروان

کندي کندي کندهار مو راته قند شو
 ژوبل ژوبل په زابل کې ژوبلول دي
 د غیرت غزاوې وشوې په غزني کې
 په وردگو کې وړیت شوی وړیتول دي
 د غلیم تیر لوگی شو په لوگر کې
 د پکتیا زلمیان نن بیا په لوړ تکل دي
 هر مکار تکه تکه شو پکتیکا کې
 ننګیالي ورکوچېدلي په کابل دي
 په هلمند کې هیله من زړونه نخېږي
 په روزگان کې ارزوګانې واړه حل دي
 په فراه کې دفرحت وږمې چلېږي
 د اغزیو دوران تېر شو دري گل دي
 په نیمروز کې نیمه ورځ د دښمن ژوند و
 په شنډنډ کې یې شنډ شوي شنډ مورچل دي
 د خوښۍ هارونه راغللو هرات ته
 چوپ په غور کې د بېغورو غورېدل دي
 دا لرغونی کاروان درومي ټول جهان ته
 که تاجک دي، که ازبک دي، که مغل دي
 په غونډانو کې غنده غوندې خونسنا شوې
 بلېلي کې نغمې پیل د بلبل دي
 په شمشاد کې دغه سپین بیرغ رپاند کړې

لوی څښتنه! د عبرت دغه غوښتل دي.

وځي

چې يې له ژوند نه جنازه دارمانونو وځي

له هغه زړه نه کاروانونه د اهنو وځي

چې د رودونو قافلې ور په کې شپې تېروي

خاموشي څړيکې له زخمي زخمي زخمونو وځي

چې په نغمه يې غرغړې ته لا نڅاوې کېږي

هغه کړنگا خو د سرو ميو له جامونو وځي

سحره! تا به زموږ اسمان لره په زور راولي

د لوړ تکل زلميان نن بيا له زندانونو وځي

گوره قاتله! انتقام نه چې بېغمه نه شې

د کسات غشي لا اوس هم له دې قبرونو وځي.

عبدالحمید ارغنداوی

ښاغلی عبدالحمید ارغنداوی دلال محمدزوی پر 1321ل کال دکندهار ارغنداو ولسوالۍ په لوی تابین کلي کې زېږېدلی دی. لومړنۍ زده کړې یې په شاه اشرف ښوونځي کې پیل کړې او تر فراغت وروسته د کابل په ابن سینا منځني ښوونځي کې داخل او تر درېیو کلونو وروسته د کابل دارالمعلمین په لسم ټولگي کې شامل شو او پر 1341ل کال یې د فراغت سند او بری لیک له ترلاسه کولو وروسته په کندهار دارالمعلمین او تجربوي ښوونځي کې د ښوونکي په توګه رسمي دندې پیل کړې، څه موده دارغنداو د غازي محمداکبرخان ښوونځي سرښوونکي او د محمدايوب خان منځني ښوونځي د ښوونکي د مرستيال په توګه هم پاتې شوی دی. پر 1358ل کال یې د ګڼو هېوادمینو افغانانو په څېر د مجبوریت له مخې پاکستان ته د هجرت لار خپله کړه، د کمونستي ځواک تر ماتې وروسته بېرته هېواد ته راستون شو او په کندهار کې یې استوګنه غوره کړه.

پر اوس مهال د طلوع افغان ورځپاڼې د ادب او هنر مدیر په توګه دنده ترسره کوي.

نوموړی له ډېر پخوا نه له شعر سره مینه لرله، خو د هغه په وینا کله چې روسانو پر هېواد یرغل وکړ، نو شعر یې نور هم ځواکمن او په زور کې شو او له شعر او هنر سره یې مینه نوره هم اوړنۍ شوه. شعر یې د حالاتو تابع دی، هر مهال یې د ټولنې انځورونه دهغې اوسېدونکو ته وړاندې کړي او هڅه شوې چې هنریت هم په کې اوچت وساتل شي

فنا

دا جهان به لا ودان وي موږ به نه يو

کور او کلی به بل شان وي موږ به نه يو

زمانه يوه شپبه تم کېدی نه شي

موږ نه پاتې څه ارمان وي موږ به نه يو

ښه خدمت له هر افغان سره ښه ښکاري

دا په ژوند کې امتحان وي موږ به نه يو

که مو ځان وپېژاند هله به نېکمرغ شو
که نه سم کار به مو وړان وي موږ به نه يو

ټوله درومي له جهانه په دې پوه شئ
هر عمل مو د ځان وي موږ به نه يو.

وران يې نه کړئ

دا وطن د زرو کان دی وران يې نه کړئ
د بلبل پاتې ارمان دی وران يې نه کړئ
د خوږمنو زړو احوال ته نظر وکړه
د افغان شوکت او شان دی وران يې نه کړئ
هر خونه چې نږېږي زړه درزېږي
دا تر ځان راباندې گران دی وران يې نه کړئ
هر يو کانی يې سور لال د بدخشان دی
دا زما دين او ايمان دی وران يې نه کړئ
دلته ښځ دي زموږ د پلار نيکه هډونه
دا مکان دور دوران دی وران يې نه کړئ.

هسکېرلی پسرلی

هسکېرلی پسرلی دی

بې ثمره نوبهار دی

نه سنبل شته نه بلبل شته

باغ او راغ هم خوار و زار دی

نه ورېځ پر اسمان ښکاري

د هرچا تر سترگو خار دی

ځمکه خړه پړه اېسي

د وېرونو لوی انبار دی

سور گلاب راټوکېدلی

خو د مرگ په انتظار دی

پر بلبلو جوړ ماتم دی

ققنس هم په چغېهار دی.

د وحدت توره

زما د سرو شونډو موسکا خوښه ده

د لېونیو بیا ژړا خوښه ده

څوک په تورتم کې رڼايي لټوي

د چا د مینې مشغولا خوښه ده

د چا پر سرو شونډو موسکا نه ښکاري

دلته غمونه د بل چا خوښه ده

زه د نفاق له قیده و تښتېدم

نور مې تر دې توره بلا خوښه ده

راشئ راټول شو پر دې خپل نغري

د وحدت توره مې تر ملا خوښه ده.

عبدالمجيد بابی

ښاغلی عبدالمجيد بابی د غلام حيدر خان بابي زوی پر 1337ل. کال د کندهار ښار د باميزو په کوڅه کې د خپل نيکه ارواښاد عبدالله بابي په کور کې زوکړی دی، خپلې زده کړې يې په مشرقي او احمدشاه بابا ښوونځيو کې تر دوولسم ټولگي پورې رسولې دي.

د دوو کلونو لپاره يې د ښوونکو روزنې لوړې موسسې د ټوليزو زده کړو په څانگه کې هم لوړې زده کړې وکړې. د غويي تر خونړي کودتا وروسته يې د ژوند ټولې هيلې او کارونه نابشپړ پاتې شول، له زياتو کلونو راپه دېخوا شعرونه او نثرونه ليکي.

په شعر کې يې ملي مسايل او ټولنيزې غوښتنې رابرسېره کړي دي، په خپل ځير ږه او شاعرانه دريځ سره يې د زورورو پر وړاندې د قلم سنگر ټينگ ساتلی، پر ملي او هېوادنيو مسايلو يې ډېر څه ليکلي او اوس هم لگيا دی. بابی صيب د شهرت او نوم تېری نه دی او د يو شمېر نوم خوښوونکو په څېر هم نه دی چې د هرې ورځې په تېرېدو سره يې فکري او عقیده يې لوري بدلون ومومي، غوڅ دريځ لري او خپله هره خبره په زغرده کوي. گڼ شمېر نا چاپ اثار ورته پراته دي په دې برخه کې يې ځينې پروژې هم تر کار لاندې دي. خدای ځای هغه ورځ راولي چې نوموړی دغه اثار خپلې درنې او پتمنې ټولنې ته وړاندې کړي. نوموړي د جغرافيا او تاريخ څانگې لوستي، چې په دې برخه کې د ډېرې مطالعې او تجربې خاوند دی. سر بېره پر دې د هېواد پر سياسي او ټولنيزو مسايلو يې هم ډېرې ليکنې کړي چې پاموړ او ارزښتمن دي. د بابي صيب ټولو ورونو او دکورنۍ نورو مشرانو ځانونه فرهنگي او ادبي خدمتونو ته وقف کړي او فرهنگپاله او فرهنگپاله کورنۍ ده. د خپلې ملي ژبې د ودې او پرمختگ لپاره يې هڅې د قدر وړ دي.

شک

دا له شوق نه لمر څرگند دی، که دشپې دروغجن سهار دی

دغه سپين بارځو شين شوی، که چاپېره ترې ښامار دی

دا ژوندون په کټ کټ خاندې، که مرگی رادرومي خوا ته

دامړه تن ته ساه ودېږي، که پر زړه دکاڼو وار دی

داله تېې نه زگېروى دى او که خوږ دانالځق دى
د غه لاندې لمر ته خوږند او که لوى منصور په دار دى
دا دتورې شپې تور لاس دى، که پر شنه اسمان برېښنا ده
دغه سوى اور لړونى، که ځلانده ذوالفقار دى
دا مجنون ته ښه راغلاست دى، که ليلا نارې پرې پاشي
دا دمېنې مغزى هسک دى، که برى وړى اغيار دى
د اتدبير ناتوانه ښکاري او که عقل مرور دى
دا ازل د واک څښتن دى، که له بل سره اختيار دى
دا مېړانه نذرانه وه، که خيرات دى دمېړانې
دغه سر دى غرغړه کې، که مست شوى يې دستار دى
د ابابې په خوب ویده دى، که له وينو سره مل دى
دا خپل لورى ترېنه وړک دى، که دى ورکو کې ايسار دى.

نظر

ستا پښتون مخ د اغيارو نظر واخيست
دماښام غله له سهار څخه لمر واخيست
د خوښۍ پر درشل وير ښه راغلاست وايي

مړه برات ستا له روژې نه اختر واخيست

ماويل ستا پر ځيگر به سجده وكړم
خو ابليس رانه دميني منبر واخيست

چا ويل چې د مين تلوسه مړه ده
د ويلار قاصد مې بيا ستا خبر واخيست
دمزار خوا كې رڼا له ورايه ښكاري
شمعې پېټې داوړونو په سر واخيست
دجنون پاچا ته ستورو پيغام راوړ
چې بدن نام ژوند دې د مړينې استر واخيست
د بابي غزل دلمر په شونډو وگرځي
لمر له ده او ده لمر نه اثر واخيست.

1376/ وړې 27/

کندهار

هوډ

د دوزخ تر څنگ مېشت شوي ثوابونه
و نفلونو ته نڅا کړي گناهونه

مانښام غواړي ورته سپين لمر سجده وكړي
دشپې كټ باندې ويده كړي اسمانونه

د رڼو ستورو کاروان په ولجه یوسي

پر لمنه د سپوږمۍ کېږدي داغونه

کهکشان ورته په سرو سترگو کاته کړي

دارغند په اوبومینځي وزرونه

ډاډ د سره شفق سینه کې منصور ستایي

زنگوي ددار په غېږ کې سنگسارونه

د برېښناغشو پر سد شپه لېونۍ کړه

دتکبیر کاني یې څاري منزلونه

دښکلا پښتنه اوښکه به نرگس شي

که بابي کړه ورته پرڅه سوغاتونه.

4/1376تله/

کندهار

تارونه

راشه غاړه وگوره، گرابي تش تارونه شول

غږ د انالحق راته پړي او دارونه شول

سترې د مجنون سترگې، مينه د ليلا گوري

ځي د قافلو سپوږمۍ، مخکې يې مزلونه شول

وينم يې سر تورې شوې، ډېرې پښتنې پېغلې

وژېد پتمن بانو، اوښکه پېغورونه شول

اوس به سوځوي دوزخ، هغه اورنۍ شيطان

تشي محرابي چغې، واړه گناهونه شول

ستوري په جرگه تللي، لمر ورته پيغام ورکړ

شپې لکه چې خروش کوي، سره يې ماسامونه شول

راغی د زهرې زېرې، وايي سپېدې وچاودې

خوشې شو بندي سبا، مات يې زنځيرونه شول

سور شفق ټيټ سر راغی، ښکل يې کړ ټپي ځيگر

غواړي چې سجده وکړي، مړه يې تکيرونه کړل

مينه د بابي څاري، دغه پښتني مورچل

دا دکهکشان تړي، يو مخ مورچلونه شول.

1376/9/20 کندهار

عبدالولي حلميار

ملا عبدالولي حلميار د حاجي محمد موسى زوی پر 1354ل کال د کندهار ښار د پنجوايي ولسوالۍ په پاشمول سيمه کې زوکړی دی. زده کړې يې په خصوصي ډول په بېلابېلو ديني مدرسو او جوماتونو کې له بېلابېلو ملايانو او ديني پوهانو څخه کړې دي، له شپږو کلونو را په دېخوا شعرونه ليکي، چې وخت پر وخت د کندهار ولايت په خپرونو کې خپاره شوي دي.

نوموړی اوس د ارغند جريدې مسول چلوونکی دی. داجريده د کندهار ادبي ټولنې له خوا هره مياشت يوځل په (16) مخونو کې په ښه څرنگوالي او څومره والي خپرېږي، چې هنري او ادبي برخې يې ارزښتمنې دي. دحلميار شعر يوازې په الفاظو سينگار شوی نه دی، بلکې د شعر د اوډون اوپيوستون ترڅنگ يې هنري جوړښت ته هم سترگې وړ اوړي. دی هڅه کوي په خپل شعر کې له طبيعت څخه داسې توکي راواخلي او ټولنې ته يې وړاندې کړي چې ډېر ذوقونه ورته تېري دي او هر څوک ورڅخه خوند اخلي، ډېر ځل فکر ته هم د هنر پر ځای ترجيح نه ورکوي، د ځينو شعروپوهانو په اند دا د شعر ذاتي ارزښتونو ته په درنه سترگه کتل دي او څوک چې د شعرونو هنريت ارزوي، لومړی د شعر همدغو ارزښتونو ته د لومړيتوب حق ورکوي. د حلميارصيب شاعري ډېره زړه راکښونکې او مسته ده، دی د کندهار د اوسنيو ځوانو شاعرانو په کتار کې ځان ته ځانگړی مقام لري.

اوده گر

کچکول د زړه کې زړونه وړي د مينې وار غواړي

دغه ملنگ د زخمي زړه کلي ته لار غواړي

هر يو قدم په بسم الله ږدي چې ستوري ښندي

د شپو په غېږه کې يو سپين د رڼا ښار غواړي

په بل څه نه ځي د سپين مخ له خزانې نه رقيب

پوه شوم مارنگه اوده گر داسې ښامار غواړي

غلې به نه شي زما نارې په زولنو ملگرو!

په منصوري نارو کې ونغښتلی دار غواړي

په رنگ د ستورو کې ماښام معلومېده دا کیسه

چرې د نور اخلي تیارو باندې گوزار غواړي.

چغاره

کله چې څړیکه له پرهاره واخلي

لېونی زړه د مینې لاره واخلي

لکه تسپه د عشق پستو گوتو کې

ذکر د یار ته ځای له تاره واخلي

ساقی یو داسې جام به لاسته نه کړم

چې مې له غېږې د خماره واخلي

هلته شکمنې شېبې تېښته وکړي

څوک چې د یار حال له ریباره واخلي

لکه ماشوم خپگان ساتلای نه شي
زړه چې دیدن غواړي چغاره واخلي

د نور چرې ستورو له تېغه وکښې
شپه به زخمونه تر سهاره واخلي

نگاره! ستا سپېڅلې مینه کې به
رقيب ازار له حلمیاره واخلي.

گناه

زه له خوښیو خندا راوړمه ژړا وڅېږي
چې هر ثواب مې ستا په سترگو کې گنا و څېږي

شمعې! دا پاتې پتنگان هم قربانۍ ته راغلل
غواړي چې هسکه تر اسمانه دې رڼا وڅېږي

ددې وطن د خلکو سترگو دا اثر راوړی
کانو د غرونو ته دې وگوري طلا وڅېږي

نور به د عشق په مدرسه کې سرگردانه نه وي
تنکی طالب زړه که په مینه کې ملا وڅېږي

ما رقيبآن ليدل په خوب يو د بل غوښې خوړې
غواړم همدا مې د ليدلي خوب مانا وڅېړي

گورو ښايست دى، ځان له خپل موقفه نه اړوي
زما عاجزي او ستا په برخه استغنا وڅېړي

يو مسلمان يې په يقين د راتلو لار وڅاري
د بل له خولې نه چې وعده په ان شا الله وڅېړي

روح بدرگه کړ حلمياره لږ يې لوړ رخصت کړ
لکه منصور چې يې د دار په سر کې سا وڅېړي.

قدرت الله حليم

ښاغلی قدرت الله حليم د حاجي امان الله زوی پر 1360 ل. کال د هلمندولایت په لښکر گاه ولسوالۍ پورې اړوند (کارېز کلي) کې زېږېدلی دی، لایو کلن و چې د ځینو ستونزو له کبله پاکستان ته کډوال شول او په (ځنگل پیر علیزي کمپ) کې استوگن شول؛ خپلې لومړنۍ زده کړې یې په بېلابېلو ښوونځیو کې تر سره کړي او منځنۍ هغه یې هم د کوټې په ښوونځیو کې پایته رسولې دي. پر 1376 ل. کال یې کندهار پوهنتون ته د کانکور ازموینه ورکړه او اوس د همدې پوهنتون، کرنې پوهنځي د درېیم کال محصل دی، د استاد الفت، رحمن بابا او غني خان له شعرونو سره مینه لري او خپله د 1378 لمريز کال له وږي (سنبلي) میاشتې څخه راپه دېخوا شعرونه لیکي، چې یوه ټولگه یې برابره کړې ده.

د شعر پر لمن یې داسې ارزښتناک توکي هم موندلای شو، چې پرې ډاډه شو، سادگي، مینه او عاطفه یې د شعر سینگاروونکي توکي دي، که یې ډېره مطالعه او ریاضت وکړ نو امید شته چې شعر یې نور هم ښه شي. د نورو فرهنگي هڅو تر څنگ اوس د کندهار شریعت غږ راډیو نطاق هم دی، سربېره پر دې د پوهنتون له فرهنگي څانگې سره هم همکاري لري او ددې څانگې میاشتنیو غونډو ته ځینې ډرامې او نندارلیکونه هم لیکي، چې په هره غونډه کې مینه والو ته وړاندې کېږي. حليم صيب لځوان دی او د فرهنگي کاروزیار لپاره یې ډېره انرژي پر ځای پاتې ده، که له دې هڅو سره یې مینه همداسې اورنۍ وه نو امید شته چې ډېر غوره خدمتونه به وکړي.

يادونه

په زړه کې مې راگرځي څو يادونه د جانان

په سترگو سترگو وينم تصويرونه د جانان

رويبار هم په سرو سترگو داسې وايي کله کله

غماز خيړل په لاره کې خطونه د جانان

يو لاس به روايت د ټول جهان کړي راجپه

راځي به ښه بېخاره بيا خيالونه د جانان

يو رود په خروش روان و، په كې څرك واهه سندرو

ښكاره وو ډكېدل تر ېنه لاسونه د جانان.

تنكى مينه

پاتې مې نيمگړې شوه تنكى مينه

ويې رږوله زما سپلې مينه

نه يې دي خندلي لاد گل په خوله

زړه كې يې ده پاتې د غوټې مينه

اور به شي، لمبه به شي، لوگۍ لوگۍ

زړه كې مې تودېږي لېونۍ مينه

ناست به تنها خوښ وي له رمې سره

نه لري شپانه بې له شپېلۍ مينه

خوښ مې په رښتيا روزگار د مينې دى

نه لــــري هېڅوك همېشنى مينه.

پرنېته

تاندۀ اوشكۀ چي گرېوان باندې سپرۀ وه

هغه زما د زړۀ په وينو باندې سرۀ وه

بېلتانۀ دې شو انگار زما لپارۀ

خكۀ جوړۀ راتۀ لويه اندېښنۀ وه

خوك به نه و خو بس زه به گرځېدمۀ

زما ملگرې يوه د مينې پرنېته وه

هم سهار او هم ماښام وم لالهانده

چي پر ما كله راغلې دا څپۀ وه.

گلالي زهير

دوست محمد گلالي زهير د عيسى محمد زوى پر 1355ل كال د كندهار ښار په پنجوايي ولسوالۍ كې زوكړى دى. په پاكستان كې تر اووم ټولگي پورې زده كړې كړي، سربېره پردې يې په كندهار كې هم له ځينو جوماتونو او ديني مدرسو څخه ديني زده كړې كړي دي، له څو كلونو راهيسې په كندهار كې مېشت دى او اوس پر ورځنيو چارو بوخت دى، ځينو ترنم ويونكو ته يې هم ډېر شعرونه ليكلي، له همدې كبله يې د ډېرو شعرونو رنگ حماسي او سياسي دى، ادبي او فرهنگي ډگر ته په دې وروستيو وختونو كې راگډ شوى او اوسنى پنځونې يې لومړنۍ تجربې گڼلای شو.

د هېواد ډېرې دردوونكې پېښې يې ليدلي او په خپله هم ډېر ځورېدلى او كړېدلى ښكاري. نو ځكه يې په شعرونو كې داسې انځورونه پنځولي چې له همدې پېښو څخه خړوبېږي او سرچينه اخلي. كه يې نور كتابونه هم ولوستل او د نورو پخو شاعرانو له لارښوونو او تجربو نه يې گټه اوچته كړه نو كېدى شي شعر يې نور هم ښكلى او زړه راكښونكى شي.

ميوند

بيا يې ميوند كې انگرېزي لښكرې وځپلې
 پېغلې ملالې له غليم څخه ميدان گټلې
 دسباوون قاصد ويل تورې تروړمۍ شوې قتلې
 چې سپين سبا له تورو شپو څخه افغان گټلې
 لا يو په بل پسې نرېږي د زاغانو ځالې
 وخت د سپرلي شو بلبلاو گلستان گټلې
 ځكه هوس كرم را اعطا شول د وصال څو شېبې
 زه بريالى شم له اغزو نه مې جانان گټلې

سبا

ښامار د هجر مې عالمه نن سبا قتلوي
 لکه مجنون چې قتلوي هغسې ما قتلوي
 غمونه لارل توپاني شول سمندر ترې جوړ شو
 اوښکې دسترگو ځي گرېوان ته چې خندا قتلوي
 خزان په منډه منډه لارو د گلشن پر لوري
 گل يې تالا کړ اوس هغه ښکلې بورا قتلوي
 تروږمۍ خو بيا سترگې ښکاره کړې ته يې خير کړې الله
 خنجر په لاس کې ښايسته سپينه رڼا قتلوي.

هوس

د بلبل د وصل شپې دي د خزان کډې بارېږي
 هره څانگه دسرو گلو په موسکا شوه هوسېږي

 بوراگان يې وديدن ته له هر ځايه دي راغلي
 گلغوټۍ گرېوان څير لى پټه خوله ورته خندېږي

 گل گلاب سره بارخوگان کړل له سنبل سره سيالي کړي
 چمبېلي زړه رانه وړى يو گړى مې نه هېرېږي

 جعفر يانو ځان سينگار کړ عطر وپاشل ريحانو
 انار گل چې رنگينه دى د عشاقو ډېر خوښېږي

د سپرلي وړمې خپرې شوې په وطن او په سارا کې

بلبلان له ډېره شوقه په هوس هوس چغېږي.

1377/ وري/ 27 ل کال

محمد اکبر

ښاغلی محمد اکبر د حاجي محمد شريف زوی پر 1358 لمريز کال د هلمند ولايت د نادعلي ولسوالۍ په "لوی باغ کلي" کې زېږېدلی دی. خپلې لومړنۍ او منځنۍ زده کړې يې په لښکرگاه ښار کې ترسره کړي او اوس د کندهار طب پوهنځي دويم کال محصل دی، ښايسته ډېره موده يې پر شاعرۍ اوږي، خو د ډېرې مطالعې او کتاب موندلو لپاره يې ډېر وخت نه دی موندلی. دځينو ګوتو په شمارو شاعرانو شعرونه يې لوستي چې دده د مطالعې ساحه په همدې څو شعري ټولګو کې محدوده پاتې شوې ده، ددې دوو درېو کلونو شاعري يې څه له پاسه يوې ټولګې ته رسېدلې ده.

دی هڅه کوي چې د خپل شعر په ساده کلام کې د اند او خيال وړانګې وغزوي، له لرغونو شاعرانو څخه اغېزمن دی، خو دده ځانګړی ځاني نوښت ددې اغېز ځينې ځنډې پټوي، خو که له تکراري ترکيبونو او سولېدلو موضوعګانو څخه ځان خلاص او نور هم د نوښت پر لوري ګام واخلي غوره به وي. چې د نويو شاعرانو له کلام سره اشنا کېدل او دهغو ژوره مطالعه ورته ګټوره تمامېدی شي. ددې تر څنګ که رغوونکو او سموونکو کره کتنو ته هم په درنه سترګه وګوري، ډېره به ګټوره وخېژي، ځکه دا کار به ډېرې لارې ورته اوارې کړي همداراز په ادبي غونډو کې ګډون او د نورو شاعرانو تجربو ارزونه هم ورته ارزښتمنه ده.

غرور

زاهده! له مسجد نه مې سجده راکوچېدلي

جنت مې پر کور راغی، میکده راکوچېدلي

له هجر او غمازه به د قهر څه گيله کړم

اسمانه! له غوسې دې کنارې راکوچېدلي

چنگېز په وینو سور دی او زېږېښي د خلکو وینې

که سترگو مې د یار له غمه سرې راکوچېدلي؟

ما زړه و امانت ديار په پښو کې غورځولی
پرې خېژي، د غرور يې ولولې راکوچېدلي

دوی غاښ راته چيچي، ته وا چې پلار يې ما وژلی
خبر له گناه نه يم، زولنې راکوچېدلي
په خپله گمراهۍ کې به د مرگ کندی ته درومي
اکبر نه اوس د عقل پيمانې راکوچېدلي.
1379/3/2 لمريز - کندهار

د اور ټال

ستا بېلتون مې گناهونو ته مجبور کړي
لکه څوک چې د چا مال او هستي چور کړي

چې ښکلا ترېنه پيدا شوه هم ستا نور و
پر دنيا باندې ځلښت پېڅلی نور کړي

پرې پوهېږم دا زما د وير اختر دی
چې رقيب خندان خوشحال دی او سرور کړي

د مقصود کعبه مې ته، قبله مې ته يې
ستا په هجر کې څوک څنگه ځان صبور کړي

زه به بيا د دوزخي اور پر ټال زانگم
که مې ستا له جنتي مخ ځنې دور کړي.
کندهار

زورور

يو چا توره په لاس د ميو جام له موږ نه واخيست
په سرو وينو گټلې يې انعام له موږ نه واخيست
په سترگو دې ړانده کړو او قيامت راباندې جوړ شو
اسمانه! دا دې څنگه انتقام له موږ نه واخيست؟

په سود و زيان خبر نه يو، گرنگ دی ور روان يو
خوديه! زور دې ولې سوچ و پام له موږ نه واخيست

ستا خيال راته سکروټو نه دگل غوټی کړه جوړه
خندا دې زموږ د بد عمل انجام له موږ نه واخيست

جفا به دې تر مرگه هېره نه کړمه نامرده!
ځواني دې راته غم کړه، تا ارام له موږ نه واخيست

زما د روح قاتله! پر لېمو مې قدم کېږده
له تاسره مې روح ځي، که دې پام له موږ نه واخيست

سېلاب د ترمو اوښکو د اکبر پر مخ راغلی
چې نن دې خوږ نظر د سترگو پام له موږ نه واخيست.
کندهار

چل

وخته څنگه دې له غم سره اشنا کړم
له خندا او خوشحالي نه دې جلا کړم
په ازل يې رالیکلې همدا برخه
چې پر ورځ د اختر خامخا ژړا کړم
که څو ځلې مې خپل سر و مال بایللي
داقمار او جواړي خو په بیا- بیا کړم
ما خپل عقل دی خوړلی ښاد به نه شم
چې له یاره سره چل کړم او جفا کړم
د اکبر د غملې ژوند په پای کې
خپل ټوټې ټوټې ملت خو به دوا کړم.

نذرانه

سر بېر او گرهوان څیری، ټول ژوندون مې سوی سکور دی

خپل دا مات زړه به در وړمه په کچکول کې ستا کوڅې ته
خدايزده دا د ازل لار ده، که زما خپل بد عمل دی
پټې سترگې ور روان یم، گړنگونو، سرې لمبې ته
نه اختر، نه مې سپرلی شته، نه باران او نه ځواني شته
پر موږ جوړه عاشورا ده، ټوله درومو هديرې ته
ددې خپل زړه په قبله کې، ستا د مينې په کوڅه کې
انتظار اکبر ولاړ دی، سر په لاس و نذرانې ته.

محمد سرور حُسنیار

ښاغلی محمد سرور حُسنیار د دین محمد زوی پر 1349 ل. کال د کندهار په شپږمه ناحیه کې زېږېدلی دی، ده هم خورې ورې زده کړې کړي، خو له پوهې او هنرسره یې مینه دومره ډېره وه چې په لنډه موده کې یې ډېر مزلونه ووېل، دهمدې اورنۍ مینې برکت و چې تر ډېر خنډ وروسته یې په دې وروستیو دوو کلونو کې د شعر رنگیني او ښکلا زیات او ځینې شعرونه یې د نوښت په اب ورنګول شي، حسنیار خو خپله هم دښو اخلاقو او صمیمیت غر دی، سره له دې چې د ځینو چارو بوختیا یې ډېره ده خو بیا هم له کتاب و مطالعې سره ډېر شوق لري، هغه چې کله پر پېښور یا کوتې ښارونو ورپېښ شي نو تر هر څه یې کتابونو ته ډېره سودا وي، چې څنگه د خپلې خوښې کتابونه پیدا او کندهار ته یې یوسي.

حسنيار ايله ددې نږدې دوو کلونو په بهیر کې پښتو نوی او زوړ شعر په ژوره توګه ولوست، چې تر همدې ژورې مطالعې وروسته یې په خپلو پنځونو کې هم لوی انقلاب راوست، په شعر کې یې هنري ښکلا او صمیمیت سره غاړه غړۍ شوي، دا خپله ددې څرګندوی دي چې نوموړی د ویلو لپار یو څه لري، خو غواړي خپلو دغو خبرو ته هنري بڼه ورکړي.

خو لاډېر مزلونه ورته پر لار پراته دي او که د ده مېړانه او مینه ورسره یارانه کوله نو دی به په دې ډګر کې بريالی او سرلوړی پاتې شي.

څلي

خیال مې طواف کوي همېش ستا د یادو پر څلي

احرام د اوبښکو یې تړلی، د سلګو پر څلي

د بېلتانه د شپو تسبیې به لا ترڅو اړوم

ترڅو به ذکر کړم د اوبښکو د دانو پر څلي؟

ستا د وعدو کښت مې کرلی و د زړه پر ځمکه

ونه سپړېده، یوه وعده دپرهرو پر څلي

زړه مې زهير لکه یتیم د خندېدلو نه دی
لکه غوتۍ خوله کړمه خلاصه د اغزو پر څلي
سپند که يې نه شوم چې تر سر مې يو ځل وگرځوي
کاشکې وای دود، مخته ورتللای د لمبو پر څلي.
کندهار

وږمه

بيا به ځمکه له ځيگره دچينو اوبه راپاشي
پر مايوسو وچو څانگو، د اميد گلان به واشي
سر د کلي غونډۍ گوره، لکه گرمه ژېړه پېغله
بيا به شين کميس په غاړه، لکه ناوې په خندا شي
باد به ناست پر تخت د ورېځگکو، د برېښنا غمچينه لاس کې
راشيندي به سپين سپين څاڅکي، لکه ستوري په نخاشي
د ملا په شان به غر کړي، پر اوږو څادر د واورو
لکه اوبښکې د مين به ترې "ارغند" و "ترنک" راشي

زما د هیلو پر غوټۍ به، د خوښۍ وړمه چلېږي
دغه ستا مستې خندا ته، چې ملیار خوښ په گډا شي.
1379/4/3 ل کال، کندهار

زنځیر

ښکلی سهار مو په تیارو کې شو بند
لمر مو د شپو په زولنو کې شو بند
سپوږمۍ اوس ځکه قدم اخلي کرار
زنځیر د ستورو پې په پښو کې شو بند
ما له پردیو نه ډار کله کاوه
اوس مې گړېوان خپلو لاسو کې شو بند

هیلې یې یووړلې د اوښکو توپان
لامبوزن خیال مې په څپو کې شو بند

د ژوند اغزنو لارو سترې کړمه
مرگی د وخت په پنډو کې شو بند

غماز نيولي د گودر لارې دي
کتار د نجونو په کوڅو کې شو بند.
کندهار

د رڼا غرونه

ستوري یو شوله و شپې ته، نړوي تیاره برجونه
لمر دوړانگو تېر راوړ، پرې کوي د شپې لاسونه
وخت ملیار و بن ته راغی، دوحشت تخمونه کاږي
دعرفان ځولۍ ورڅخه، پرې کړي د رڼا غرونه
هیله پېغلې ځي گودر ته، د حاجت منگي پرسوړي
مازیگر پیر یې راغلی، ترېنه غواړي حاجتونه
خیال شپونکی درومي و غرو ته دخندا شپېلۍ په لاس کې
د خوښیو رمه ناڅي، د زړه وری وهي ټوپونه
د ارزو ژبه ایله شوه، د ارمان په ستر جهان کې
د امید قاصد راغلی، نور به نه وي بندیزونه
زما د فکر زخمي غره کې بیاگلان دي ټوکېدلي

دغزلو پېغلو جوړ کړل پر لمن يې اتښونه.

1378/7/15 ل. کال، کندهار

ميرزا محمد شکېب

ښاغلی میرزا محمد شکېب د الحاج راز محمد زوی پر 1359 ل کال د زابل ولایت د شاه جوی ولسوالۍ په خواجه نومي کلي کې زوکړی دی. د کوټې، کراچۍ، زابل او جلال اباد په بېلابېلو ديني او جهادي مدرسو کې يې زده کړې کړي او پر اوس مهال هم په کندهار جهادي مدرسه کې خپلې زده کړې پرمخ بيايي.

د میرزا محمد شکېب په شاعرۍ کې رواني او له طبیعت سره د شاعرانه مینې پالل پاموړ دي، له هغه مهاله چې په کندهار کې مېشت شوی نو د "ارغند" مستو څپو يې ذهن ته ډېره سمسورتيا وربښلې او شعر يې هم د څرنگوالي له پلوه بېل رنگ خپل کړی دی. له شکېب سره مې یو ځل لیدلي، تنکی او د ښې طبعې خاوند ځوان دی، د کندهار په اوسنیو څېرونو کې يې هم ځینې شعرونه ترسروگو کېږي، چې ورځ پر ورځ يې د هنري پرمختګ څرګندونه کوي. د لرغونې اوسمهالې شاعرۍ مطالعه يې هم ښه ده او کله چې يې شعر لولو نو دده شاعري هم د اوسمهالې هغې په رنگ رنګول شوې شاعري ده.

د ارغند له غاړې

مسته سندرې شي وږمه شي څپه

چې له ارغند ځنې ستنه شي څپه

د ننگ ټپې مو په زلمیو وېشي

او شي ملاله پښتنه شي څپه

زما احساس يې کړ د غرونو ملنګ

مستې نڅاوې کړي غرڅه شي څپه

خدايزده کوچی ده که له غرونو راغله

نرمه شپېلی وهي شپنه شي خپه

ورسره ملې وي سندريزې وږمې

ترنگ شي سبتار شي او نغمه شي خپه

ځان سره راوړي خاطرې د پروڼ

د شکېب سترگې او لېمه شي خپه.

1379ل کال. کندهار جهادي مدرسه

هجومه!

کله چې راشې د يادو هجومه

د تېرو تېرو خاطرو هجومه

ما چې به يار ته مخامخ ويلې

د هغو مستو ترانو هجومه

راشه د زړه په کور کې ځای درکوم

دتېرو غشو او بڼو هجومه

راځه زما د غېږ رباب شه را ځه

خود مې قبول يې په لېمو هجومه

ته وفادار شوې له جانانه ځنې

زموږ د وصل د شېبو هجومه

څومره دې ملې وې خاطرې خاطرې

د هغو هغو او هغو هجومه

1379 ل کال، زابل

هله ژر شه

د سعدالله سعيد زابلي په اقتفا

نور مې ختمې دلته شپې دي هله ژر شه

رانه تللې قافلې دي هله ژر شه

دا څو کړنې مې په یاد درسره واخله

زما د مينې خاطرې دي هله ژر شه

د وصال دور مو تېر شو نور به نه وي

په نصيب مو شوگيرې دي هله ژر شه

ستا به خال د تصور په غېږ کې واخلم
د هجران ياغي څپې دي هله ژر شه

نور يې وصل پر موږ کله پېرزو کېږي
د رقيب بيا سترگې سرې دي هله ژر شه

لږ په مينه راته وخانده له ورايه
د ديدن وروستۍ شېبې دي هله ژر شه

په ژړا منزل د هجر نه لنډېږي
دا د مينې سلسلې دي هله ژر شه

د شکېب خو درته نور څه پاتې نه دي
څر وطن، خالي کوڅې دي هله ژر شه.
1378ل کال.

نوري شيون

ښاغلی نوري شيون د حاجي عبدالکریمخان زوی پر 1355ل کال د کندهار په شپږمه ناحیه کې زېږېدلی دی. لومړنۍ او منځنۍ زده کړې يې د کندهار په زرغونه انا تجربوي ښوونځي کې ترسره کړي او وروستني دوه ټولگي يې په ابوريحان البېروني ښوونځي کې ولوستل، چې د ښوونځي د دوولسم ټولگي بری ليک يې پر 1375ل کال ترلاسه کړ، د کورنيو اقتصادي ستونزو او يو نيم نورو خنډونو له کبله ونه توانېد چې خپلې لوړې زده کړې پيل کړي. اوس يو تکړه گنډونکی (خیاط) دی او له دې لارې خپلې کورنۍ ته حلاله روزي برابروي.

له شعر سره يې د ښوونځي له مهاله مينه درلوده. د دوستانو او کورنۍ هڅونو يې هم د تشويق او هڅونې په برخه کې ډېر اغېز لرلی دی، که څه هم په ادبي غونډو او ناستو کې لږه برخه اخلي خو بيا يې هم شعر ليکل او لوستل نه دي پرې ايښي. شاعري يې ډېره تنکۍ او ځوانه ده، که د شيون مينه او لېوالتيا همداسې پاتې وو نو کېدای شي خپل ارمان ته ورسېږي، تردېره حده دنورو ځوانو شاعرانو له شعرونو سره مينه لري او د طلوع افغان ورځپاڼې، خلافت او کندهار مجلو ادبي او هنري برخې په ځير سره لولي، له همدې کبله يې له همدغو شاعرانو څخه ډېر څه زده کړي او لا يې هم خپله مطالعه روانه ساتلې ده.

دار

برېښنا يمه د ورېځو په تلوار در څخه ځم

منصور غوندي څارېرم سر په دار درڅخه ځم

ليلا چې خپه نه شي د مجنون په لېونتوب

سرې اوښکې تويومه پر دې لار درڅخه ځم

د هيلو مات وزر مې په څکېدو څکېدو کې وږمه

زړگي دې رامات کړی، په فرار درڅخه ځم

ساقی جامونه راوړه د عمرو نویمه تری
بې برخې مې پرې نه ږدې چې خمار درڅخه ځم

د مینې لېونی یم ترې خپل ځان لوگی کومه
پتنگ یم د اورونو په انگار درڅخه ځم
نوري چې خطا نه وځې په وعده د خپل نگار
دا ځای درته پرېږدم په بل دیار درڅخه ځم.

1379/1/4 ل کال. کندهار

خپلواکي

زموږ روح زموږ عزت دی
ترېنه څار شم حریت دی

د نېکونو او پلرونو
راټه پاتې دا ثروت دی

د افغان د قوم شهیده
دغه ستا ستر شهامت دی

کارنامې دې ستایل کېږي
ستا مېړانه حکایت دی

مکناتین دې په غوڅ کړ
د سرلوړي ژوند رفعت دی

د ایوب توره ځلېږي
د پرنګ پر سرافت دی

حماسې دي د ملالې
د هېواد نوم پرې اوچت دی

دغه خاوره د زمرو ده
دا ټاټوبی د عظمت دی

یرغلګر به هلاکېږي
دا هم مینه محبت دی.

تنده او بربادي

مینه هم تنده وه له ځانه وته
د سراونو پر ناپایه لمن
هر جلوهلي ته یې لاس پرکاوه
خو هلته هېڅوک هم څه داسې نه و
چې وي ژوندی تر تندې

ټول په يوه ساه وو له منځه تللي

کلي کورونه په لمبو سوي وو.

کندهار

اختر محمد د لسوخته

ښاغلی اختر محمد دلسوخته پر 1325ل کال دکندهار ښار په ارغنداو سیمه کې زېږېدلی دی، لومړی شعر یې پر 1350ل کال ویلی، تر اوسه یې شعر ویل او اورېدل نه دي پرې ایښي او په دې برخه کې یې د ریاضت "چې یوازې له نورو څخه اورېدل دي" لمن ټینګه ساتلې ده. ځکه دې ښاغلي هېڅ ډول زده کړې نه دي کړي، نه لوست کولای شي نه هم لیکل. خپل شعرونه په ټیپ ریکارډر ټیپوي، بیا یې په بل لوستي "باسواده" سپري لیکي. د نوموړي ګڼ شعرونه له منځه تللي او هغه څه چې یې په یاد دي ځینې ترې ګډوډ شوي او ځینې هېر شوي دي. له دې کبله پر دې نه دی بریالی شوی چې خپل شعرونه خوندي کړي.

دلسوخته صیب دژوند ډېرې سرې تودې لیدلي او ډېر کړاوونه یې ګاللي دي، په ځوانۍ کې یې د هېواد بېلابېلو ولایتونو ته سفرونه کړي او په ډېرو ولایتونو کې بلد دی، نوموړی د کندهار له ولسي شاعرانو څخه دی، له دې کبله، ډېر شعرونه یې ولسي رنگ او څرنگتیا لري، چې حماسي رنگ یې تر نورو زورور دی.

ښاغلی دلسوخته په زړه پاک او ساده سپری دی، د کندهار له ځوانو شاعرانو سره مینه لري او هڅه کوي چې د کندهار ادبي ټولنې په هره مشاعره کې ګډون وکړي، د ملګرو د خوشحالی لپاره د شعر په ژبه ټوکې ټکالې هم کوي چې ځینې ټوکې او طنزیه خبرې یې په سرو روسانو پسې هم نظم کړي، هغه تر انقلاب وروسته یو شعر لیکلی چې یو بیت یې داسې دی:

هواوې خړې پړې ، د تاریخ تورې دورې دي

ښادي چندانې نه شته، پر هر ځای دغم نارې دي

همدې شاعري د ژوند ډېر کارونه ورڅخه پاتې کړي، د دلسوخته صیب ریاضت او شعري مطالعه دا ده چې له راډیو یا د ملګرو له خولو څخه شعر واورې او خپل تنده پرې ماته کړي؛ دا یې هم شعري بېلګې، هیله ده له دې سره د دلسوخته صیب زړه روغ و زرغون او ذهن یې نورو شعرونه ته وهڅېږي

زغم

چې پر سر یې د غمونو باران وشي

هغه زړه چې د پښتون وي تنګ به نه شي

خپل بادار ته به په هسک مغزي ولاړ وي

هر دښمن ته به خنجر د لږمانه شي
افغانانو سبا کړي ترخې ورځې
تېر تاريخ ته که په غور نظر وشي
هر جابر يې دی په يو وار پرې ايستلی
سل کلونه که تېرېږي هېر يې نه شي
د خپل دين او د وطن ازادي غواړي
هر افغان به شين زمري دخپل ځنگله شي.

درياب

ماشروع کړ د ادب و شعر کتاب
دغمونو لوی دریاب، شولم غرقاب
دا دحق او باطل وېش زما قلنگ شو
زه عاجز یمه او دا دی غټ حساب
ته بری دحق ویلو را کړې خدایه
د قیامت پر ورځ چې نه شم نا ځواب
د ظالم پر ضد به وایمه بیتونه
هر مظلوم ته ورکومه د زړه تاب
دلسوخته غریب چې وایم دا بیتونه
زه کچکول دروړم ستا در ته په هر باب.

جفا

هغه ورځ به راشي چې ستا غوټه به يو بل شني
ډېر ستا قريبان به دې خالونه دکاکل شني
هغه ستا محبوبه چې و تا ته ډېره گرانه
تا به پرې خوابدي کړله ټوله قريبانه
ته په عاجز پروت يې بيا هغه کاروان به بل شني
ډېر ستا قريبان به دې خالونه دکاکل شني
مه پرې خطا وځه چې بهار نه تېرېږي
هر گل چې بهار شي اخر بېرته خزانېږي
وگوره سپېرې ځمکې ته بهار و خزان تل شني
ډېر ستا قريبان به دې خالونه دکاکل شني.
کندهار، ارغنداو

صديق الله مين

صديق الله مين د ښاغلي محمد نور زوی پر 1357ل کال د کندهار ښار په شپږمه ناحیه (چونۍ) کې زوکړی دی، تر څلورم ټولگي پورې یې زده کړه کړې او له 1375 لمريز کاله را په دېخوا شعرونه لیکي، تر اوسه یې تر 150 زیات قافیه وال، ازاد او نیمه ازاد شعرونه لیکلي، خپلې لومړنۍ شعري ټولگې ته یې "د ښکلا غبرگون" نوم ورکړی چې لا چاپ شوې نه ده.

په شعر کې یې د لرغونو شاعرانو اغېز جوت دی، خو دا اغېز ډېر هم نه دی چې د شاعر ځاني نوښت په ځان کې ورک کړي، بلکې شاعر د نوښت او د نوي بیان څرگندولو لپاره هڅه کوي داسې توري او ترکیبونه وټاکي چې د موزونوالي تر څنګ نوي وي، غزلیز او عشقي رنگ یې تر یوه حده پر اند زورور دی، چې پر شعري ځواک یې دلالت کوي، ځکه نوموړی دا توکي د هنر په اب رنگوي او نورو ته یې وړاندې کوي. (مین) مین شاعر دی چې خپله مینه یې په خپلو شعرونو کې انځور کړې ده، که دشعر نورې هنري بېلګې یې په غور سره ولوستې او خپلې تجربې یې هم ورسره شریکې کړې، نو کېدی شي د ښکلا ډېر غبرګونونه یې له کلام څخه رااوچت شي او د ډېرو خلکو زړونه یې په شعرونو وتخنېږي.

مین اوس په کوټې ښار کې استوګن دی، له خپلې کورنۍ سره د اقتصادي لاسنیوي په موخه خیاطي کوي، خو شاعري یې پرې ایښې نه ده. د کندهار او کوټې ښار په ځینو خپرونو کې یې شعرونه راځي. شاعري یې په خوند روانه ده او خدای ځې وکړي چې تر پایه همداسې تانده وي.

راز

په خوله ویلای نه شم، په ښو حال درته وایم

شرمېرمه اشنا! په اشارو حال درته وایم

زاهده! واوره - واوره ما شراب څښلي نه دي

قسم-قسم-قسم شم، په توبو حال درته وایم

زما او د هوس تر منځه ډېرې فاصلې شته

خو غم ته چې نږدې یم، په سلګو حال درته وایم

موږ دواړه خو مطربه ځکه نه سره پوهېږو
 ته وايي په نغمو، زه په شعرو حال درته وایم
 دا پټ د زرګي راز چې مې له تا سره شریک دی
 نو خود به په سجدو کې په پښتو حال درته وایم
 د مینې افسانې مې درته ډېرې وویلې
 خو نن به په غزلو، په تپو حال درته وایم
 ویلی درته هېڅ نه شم مین ښکلی بېدرېغه
 په ډېرو وسوسو، په اندېښنو حال درته وایم.
 کندهار

یون

د مستو تپو غېږ کې تر دورانه پورې لارم
 و خیال راسره مل، تر خپل جانانه پورې لارم
 ارمان و، لېونتوب و، د ځوانۍ په تصور کې
 بېباکه بې پروا چې تر زندانه پورې لارم
 د اوبښکو د ځک غوندې زما ژوند هم مظلومیت و
 هوس نه مې زړه بل و، تر خپګانه پورې لارم
 نه اور، نه اوبو مړ کړم، خپل ضمیر مړ کړم په خپله
 چې بېل شوم زه له ځانه او تر ځانه پورې لارم
 د چا د خوښۍ واک به و، ضرور زما پرهیلو
 امید سره مې ټیټ سر چې تر شانه پورې لارم
 فکرو کې لوېېدنه د شاعر ذهن پرغولي

چې ښکلی شان غزل شوم، تر زبانه پورې لارم
خواهش انځور- انځور و "مينه" د ديدن مې
د يار رخسار طبيب ته تر در مانه پورې لارم.

رنگ

د فلك غېږكې د ستورو يو تربله سره جنگ دی
د شفق په وینو باندې د سپوږمۍ سپین رخسار رنگ دی

د ښو حبشي پوځ دې کړ تیار یو مظلوم زړه ته
دا انصاف ستا د الفت دی او که دا پښتو او ننگ دی؟

چې فریاد وکړه حمله نن بیا دذهن پر وطن مې
اسوېلي کاندې هجرت اوس ترې رباط د شونډو تنگ دی

د نفرت لور کرکې خپل ځان په نکاح چې کړ د بغض
زېږوي به عنادونه، داټېر ټول د پیرنگ دی

د زرګي پر کندهار مې د وصال ابادي پیل شوه
جوړوي بیا ها تعمیر یار، د خوږې مینې چې ږنگ دی

د مین د هیلو ناوې خدای خبر کله سینګار شي

خو د خیال په بستره کې لا اوس پروت پر سره پالنگ دی.

گلاب

د ژوند په دې سترې سفر کې ځان ته لاره گورم

حساس وگړی یم په کانو کې هنداره گورم

زما تر خپل ځان، زما بخت راته بېبخته ښکاري

ځکه تر ځان چې همېشه دی ناکراره گورم

څړیکي دردونه عبث مه کوه بېوسه یمه

نه شته دارو، ملهم، مایوس در ته پرهاره گورم

خیر دی ساقی که نه وي جام په لپو راځړه شراب

زه ځماری نه تر نوبت او نه تر واره گورم

تیاره تقدیر د هجر شپې ته رسولی یمه

چې د همت په سترگو اوس درته سهاره! گورم

بې قدره وخت دومره نا پوه کړمه مین ځوانیمرگ

چې د گلاب گل په گلونو کې بې خاره گورم.

ښاېسته کندهار ډېر- ډېر يادومه

په پښتو کې سلیمان ماکو سابعی د تذکره لیکنې ډېره له نن څخه څه له پاسه اووه سوه کاله وړاندې د کندهار په ارغسان سیمه کې کېښوده او د پښتو "تذکرۍ الاولیاء" کتاب یې وکښ، چې څو پاڼې یې ترلاسه شوې دي. تر ده وروسته څه کم درې سوه کاله وړاندې محمد هوتک د پټې خزانې په لیکلو سره تذکره لیکنې ته وده ورکړه.

په شلمه پېړۍ کې ارواښاد علامه عبدالحی حبیبی د تذکرۍ الاولیاء او پټې خزانې پر موندلو سربېره د لومړي ټوک "پښتانه شعرا" په لیکلو سره د معاصرې تذکره لیکنې بنسټ کېښود.

نیمه پېړۍ وړاندې ښاغلي مراد شینواري د (خیبر ادب) د تذکرې په لیکلو سره د پښتو د سیمه ییزو تذکرو لړۍ را ونښلوله او بیا نو دومره تذکرې ولیکل شوې چې له لسگونو څخه د سلگونو خانې ته ورسېدې او دا زرینه لړۍ لا روانه ده.

د گران صالح محمد صالح دا تذکره هم یوه سیمه ییزه تذکره ده، چې د لوی کندهار د ځوان ادبي نسل فکرونه او مخونه په موږ گوري او د پنځوسو تنو په شاوخوا کې ځوان او ځوانفکره شاعران راپېژني.

لوی کندهار یوه ځانگړې ادبي حوزه ده، چې له پخوا نه تر اوسه پورې خپلې ځانگړنې لري او دا ځانگړنې ساتي او د ادبي ځانگړنو ترڅنگ یې ژبنۍ ځانگړنې هم د پام وړ دي.

دا تذکره موږ ته رانښيي چې د هېواد په دې اغزنو او تاوجنو حالاتو کې هم ادبي گلونه راټوکېږي او د فکر وږمې خوروي، خو ددوی ادبي گلونه ددې اغزنو او تاوجنو حالاتو داغونه او زخموڼه هم په خپلو پاڼو کې لري او راتلونکو نسلونو ته یې ورلېږدوي.

گران صالح زیار ایستلی د خپل سلف "سلیمان ماکو" غوندې چې د پښتونخوا په لتو گرځېدلی و، د لوی کندهار په لتو وگرځي، سیمه په سیمه او کلی په کلی له ځوانو او تاندو شاعرانو سره وگوري، ددوی ژوندلیک او ویناوې راغونډ کړي او دا دي اوس یې چې د پښو د سفر ټنګې چاودلې دي، نو دا ادبي مرغلرې لږ کوي، پېي یې او ستاسو مخې ته یې ږدي.

زه دده دا ښکلی او گټور اثر د پښتو تذکره لیکنې په غېږ کې یوه ښه زیاتونه گڼم او ذوق و زیار یې ستایم.

په مینه

حبیب الله رفیع

1380 ل کال – پسرلی

پېښور – پښتونخوا

Get more e-books from www.ketabton.com
Ketabton.com: The Digital Library